




پاسل

Creations
تہنیت علی



از کھلمو قاص

بسم اللہ الرحمن الرحیم

باسل

از ہما و قاص

ہماری ویب میں شائع ہونے والے ناولز کے تمام جملہ و حقوق بمعہ مصنفہ کے نام محفوظ ہیں۔ ہمیں اپنی ویب نیو ایرا میگزین New Era Magazine کیلئے لکھاریوں کی ضرورت ہے۔ اگر آپ ہماری ویب پر اپنا ناول، ناولٹ، افسانہ، کالم، آرٹیکل، شاعری، پوسٹ کروانا چاہیں تو اردو میں ٹائپ کر کے مندرجہ ذیل ذرائع کا استعمال کرتے ہوئے ہمیں بھیج سکتے ہیں۔

Neramag@gmail.com

انشا اللہ آپ کی تحریر ایک ہفتے کے اندر اندر ویب پر پوسٹ کر دی جائے گی۔ مزید تفصیلات کیلئے اوپر دیئے گئے رابطے کے ذرائع کا استعمال کر سکتے ہیں۔

شکریہ ادارہ: نیو ایرا میگزین

☆☆☆☆☆

وہ پوری رفتار سے بھاگ رہی تھی۔ یوں حواس باختہ بھاگنے کی سبب منہ آدھے سے زیادہ کھلا تھا، کندھوں تک آتے بال بکھرے ہوئے تھے اور کھلے ہونے کے باعث جتنی رفتار سے وہ بھاگ رہی تھی دائیں بائیں جھولتے ہوئے بار بار اسکا چہرہ ڈھک رہے تھے۔

کپڑوں کے نام پر اس وقت ایک پتلی سی بنا آستین کے نیم برہنہ سفید نانٹی نما فراک کے سوا کچھ بھی اسکے تن پر موجود نہیں تھا اور اس فراک کی لمبائی اتنی کم تھی کہ گٹھنے ڈھانپنے سے بھی قاصر تھی۔ ناپیروں میں جوتے تھے، ناکوئی چادر، کہاں وقت تھا وہ جوتے پہنتی یا تن پر چند کپڑوں کا اضافہ کر پاتی۔

جیسے ہی وہ بدذات جسم نوچنے کی خاطر اوپر جھکا تھا، کانٹا اسکی ران پر گاڑتے ہی وہ بھاگ کھڑی ہوئی، رکنے کا، کچھ بھی سوچنے کا حتیٰ کہ اگلا سانس لینے کا وقت نہیں تھا اسکے پاس اور پھر کھڑکی سے پھلانگتی پہاڑ سے اترتی اب نیچے بھاگ رہی تھی۔ بھاگ کر سانس پھولنے لگی تھی۔ کل سے ایک نوالہ بھی حلق سے نیچے نہیں اترا تھا، کہاں پتا تھا ایسا موقع

میسر آجائے گا نہیں تو کچھ ضرور کھاتی اور شاید اب زیادہ رفتار سے بھاگ سکتی۔ ایک دم سے بھاگتے بھاگتے وہ رک گئی تھی سانس بری طرح پھول رہا تھا۔ بدن میں خون تک منجمد کرتی ٹھنڈ میں بھی پسینے کے ننھے قطرے اسکی پیشانی پر نمودار تھے۔ دائیں بائیں کمر پر ہاتھ دھرے سانس کو متوازن کرتے وہ اب ارد گرد دیکھ رہی تھی۔

بھاگتے ہوئے تو اتنا محسوس نہیں ہوا تھا مگر اب رکتے ہی جیسے بدن کو تیخ بستہ وجود کو چیر کر رگوں میں دوڑتے خون میں سرایت کرتی ٹھنڈ کا احساس ہوا، وہ کپکپا گئی۔ ٹھہرتے لبوں پر زبان پھیری، دونوں ہاتھوں سے برہنہ کندھوں کو زور سے مسل کر ارد گرد دیکھا۔

چاروں اطراف گھپ اندھیرا تھا، جس میں پوری آنکھیں کھولنے پر بھی حد نگاہ بہت کم تھی۔ وہ پاگلوں کی طرح کچی سڑک کے وسط میں کھڑی ارد گرد جائے پناہ تلاش کر رہی تھی لیکن ذہن تھا کہ منجمد ہونے لگا تھا اور دانت آپس میں بجنے لگے تھے۔

لاویا نامی چین کے اس گاؤں میں زیادہ کھیت تھے اور کم گھر، لکڑی اور

بانس سے بنے ڈربے نما مکان کچھ اونچائی پر پہاڑوں پر بنائے گئے تھے۔
جہاں سے وہ اتر کر اب نیچے کھیتوں میں آ چکی تھی۔

یقیناً وہ بھی اس وقت لاویا کے کسی کھیت میں ہی موجود تھی، اگرچہ دو
دن میں وہ اس جگہ کے نام کے علاوہ کچھ بھی نہیں جان سکی تھی۔ اس
لیے اب کچھ خبر نہیں تھی اسے کس طرف جانا ہے، بس اتنا یاد تھا کہ
لی تاؤ اسے کسی کشتی میں بیٹھا کر اس گاؤں تک لایا تھا اور یہاں واحد
ایک کچی سڑک تھی جہاں جان بچانے اور یہاں سے فرار کے لیے پہنچنا
ضروری تھا۔

چند لمحوں وہاں سانس بحال کرنے کے بعد وہ ایک سمت کی طرف پھر
سے بھاگ چکی تھی۔ وہ لوگ اب تک اسے پیچھے بھاگ چکے ہوں گے
اس خیال کے آتے ہی وہ اپنی رفتار اور بڑھا چکی تھی، ننگے پاؤں ہونے
کے باعث بھاگنا بہت دشوار تھا اور سردی اتنی زیادہ تھی کہ ننگے پاؤں
کے رستے پورے جسم میں گھس رہی تھی۔ لگتا تو یوں تھا عزت بچا کر
بھاگ تو چکی تھی مگر شاید یہ سردی اسے زیادہ دیر زندہ نہیں چھوڑے

گی لیکن اس طرح مرنا اس کو قبول تھا۔

بھاگتے ہوئے اچانک اندھیرے میں ہی پیروں کو احساس ہوا وہ اب کچی مٹی پر نہیں کسی پکی سڑک پر بھاگ رہی ہیں۔ دل میں ایک موہوم سی امید جاگی کہ شاید وہ یہاں سے نکلنے میں کامیاب ہو جائے اور امید کے جاگتے ہی اسکی رفتار بھی مزید بڑھ چکی تھی۔

بعض اوقات امید کی ایک کرن نظر آتے ہی گہرے سایے پھیلنے لگتے ہیں اور ایسا ہی کچھ اسکے ساتھ ہوا تھا۔ قسمت ابھی اس پر مہربان ہونے کو تیار نہیں تھی۔ اس پکی سڑک پر وہ ابھی کچھ دور ہی جا سکی تھی۔ جب پیچھے سے گاڑی کی ہیڈ لائٹس کی تیز روشنی نے ایک دم سے گھپ اندھیرے میں ڈوبے سارے منظر کو روشن کر دیا۔ وہ مختصر راستے لے رہی تھی جبکہ وہ شاید پہلے سے اس سڑک پر موجود تھے اور اب کسی موڑ سے مڑ کر اس تک پہنچ چکے تھے۔

زن۔۔۔ گاڑی کی آواز نے بتا دیا کہ گاڑی چلانا والا اسی کے پیچھے ہے۔

گاڑی پوری رفتار سے پکی سڑک پر بھاگتی اب اس تک کا فاصلہ ختم کر

رہی تھی۔ اس نے یک لخت کھلے منہ اور چندھی آنکھوں سے پیچھے مڑ کر دیکھا، جہاں منہ سے سفید دھواں باہر نکلا، وہاں جان حلق میں آئی۔ ہمت ہارنا کہاں سیکھا تھا اس نے، تھوک نگلا رخ سیدھا کیا اور بھاگنے لگی۔

اچانک پاؤں کسی پتھر سے پوری قوت سے ٹکرایا اور وہ لڑکھڑا کر منہ کے بل سڑک پر گری، اسکی برہنہ ٹانگیں اور گٹھنے بری طرح پکی سڑک پر گھس گئے۔ تکلیف سے دلخراش چیخ حلق سے برآمد ہوئی اور تیخ بستہ فضا میں گھل گئی، جہاں پتھر ٹکرانے سے پاؤں کی انگوٹھے میں بے پناہ درد کی لہر اٹھی وہاں اب منہ کے بل گرنے سے گٹھنے چھلنے کی تکلیف بھی تھی۔

وہ اس بری طرح گری تھی کہ سر بھی چکرا گیا اور اسی اثنا میں گاڑی پوری رفتار سے اسکے پاس آرکی۔ روشنی میں پوری آنکھیں کھولے، کانپتے ہوئے گردن کو جھکا کر اپنے گھٹنوں سے رستے خون کی طرف دیکھا۔

ٹھک۔۔۔ گاڑی کا دروازہ کھل کر بند ہونے کی آواز تھی۔

پکڑ اس ذلیل کو۔۔۔ لی تاؤ نے چینی زبان میں چیخ کر گاڑی کی کھڑکی

میں سے سر نکالتے ہوئے کہا۔

یقیناً وہ دوسرے شخص کو اسے پکڑنے کا کہہ رہا تھا۔ دوسرا شخص جو پہلے ہی گاڑی سے اتر چکا تھا اب گھوم کر اسکی طرف بڑھا اور لپک کر اسکے اٹھنے سے پہلے اس تک پہنچا اور آتے ہی پہلے اسکے بال اپنی مٹھی میں دبوج لیے۔

وہ لمبے بالوں اور ایک کان میں بالی پہنے خوفناک شکل کا شخص تھا۔ گرم موٹی بوری نما چادر کو خود پر اوڑھے اور سر کو اون کی ٹوپی سے ڈھکے وہ اب اس پر جھک رہا تھا۔ جو اس وقت بھی بے سدھ سڑک پر لیٹی کراہ رہی تھی۔

کی ہاں۔۔ بھاگ ری تھی۔۔ اس شخص نے ٹوٹی پھوٹی اردو میں خباثت سے دانت نکالتے ہوئے بالوں کو اپنے ہاتھ میں موڑا۔

کھوپڑی کی جلد سے کتنے ہی بال ٹوٹنے کی تکلیف ایک ساتھ محسوس ہوئی تو اسکی آنکھوں کے کناروں سے آنسو بہہ نکلے اور کتنی ہی تکلیفوں میں ایک اور تکلیف کے اضافے نے چہرے کا زاویہ بگاڑ دیا۔

چھوڑو۔۔۔ مجھے۔۔۔ چھوڑو۔۔۔ مجھے نہیں کرنا یہ سب۔۔۔ مجھے میرے گھر جانا ہے۔۔۔ وہ تکلیف سے چیخ اٹھی۔

اسکی اس چیخ پر ان دونوں کے فلک شگاف قمقے اس خوفناک اندھیری سڑک پر دور تک گونج گئے، دوسرے شخص نے دانت پیستے ہوئے اس کے بالوں کو مٹھی میں لے کر پھر سے دبوچا، ایک جھٹکا اسکی گردن کو پڑا اور چہرہ آسمان کی طرف اٹھ گیا۔ وہ اب اس کے چہرے پر جھکا زہریلے سانپ کی طرح پھنکار رہا تھا۔

اس کے جسم اور منہ سے اٹھتے بدبو کے بھبکے اس کے ناک نتھنوں میں گھس رہے تھے۔

وہ بے بس تھی ناہل سکتی تھی ناخود کو چھڑا سکتی تھی۔ گردن اتنی سختی سے اوپر اٹھی ہوئی تھی کہ اس کے گلے کی رگیں تن کر باہر کو ابھر رہی تھیں سردی کی شدت بڑھتی جا رہی تھی اور جسم اور دانت کپکپانے لگے تھے۔

گاڑی کا دروازہ پھر سے کھلنے کی آواز آئی، شاید لی تاؤ اب گاڑی سے باہر

نکلا تھا۔ وہ ناک پھلائے غصے میں پھنکارتا اسکے قریب پہنچا اور اسکے پیٹ میں ٹانگوں کو گھما گھما کر مارنے لگا۔

اب بھاگے گی کمینی۔۔۔۔۔ وہ پوری قوت سے چلا رہا تھا۔

وہ لگاتار ٹانگیں پیٹ میں مار رہا تھا اور اسکے حلق سے نکلنے والی چیخیں جانور زنج ہوتے وقت کی چنگھاڑ کے مترادف تھیں۔ لی تاؤ کے چمڑے کے بوٹ اسکی ناف سے اوپر ضرب لگا رہے تھے۔ انتڑیاں جو بھوک سے پہلے ہی سکڑی ہوئی تھیں اب اس ضرب پر اور چپک رہی تھیں۔ وہ تڑپ کر ٹانگیں سمیٹتی گھٹنوں کو پیٹ سے جوڑ رہی تھی۔

دوسرے شخص نے اسے بالوں سے دبوج رکھا تھا اور لی تاؤ ٹانگ کو کھینچ کھینچ کر متواتر اسکے پیٹ میں مار رہا تھا۔

یہاں اسکی ان ہولناک چیخوں کو سننے والا کوئی نہیں تھا۔ دور دور تک چیخیں کھلے کھیتوں میں لمبے درختوں اور کچی پگڈنڈیوں سے ٹکرا کر واپس آ رہی تھیں۔

یک لخت وہ اچھل کر اوپر ہوئی منہ سے اچانک کچھ ابل کر باہر نکلا۔ بالوں کو دبوچے کھڑے شخص نے ایک جھٹکے سے اس کے سر کو چھوڑا۔

بے حال ہو کر اس کی آنکھیں ڈھلک گئی تھیں۔ سڑک پر اسکے منہ سے نکلے خون کے چھینٹے دور تلک گئے۔ اب وہ اس کے بازو تھام رہے تھے اور اسے گھسیٹتے ہوئے گاڑی تک لا رہے تھے۔

گاڑی کی پچھلی سیٹ کا دروازہ کھولتے ہی دونوں نے اسے اٹھا کر پٹننے کے انداز میں پچھلی سیٹ پر پھینکا۔ اور دروازہ زور سے بند کیا۔

اس کا چہرہ سیٹ سے جیسے ہی ٹکرایا خون کے چھینٹے اگلی نشست کی پشت تک گئے۔

ٹھک۔۔ ٹھک۔۔ گاڑی کے دونوں دروازے بند ہونے کی آواز ابھری۔

وہ دونوں گاڑی میں بیٹھ چکے تھے۔ پیٹ کی تکلیف اتنی شدید تھی کہ اس نے کراہتے ہوئے ٹانگیں اوپر کو سمیٹی تھیں۔ گاڑی گرم تھی۔ جہاں تیخ

ہوتے جسم کو گرماہٹ کا سکون ملا تھا وہاں گھٹنوں پر رستے خون میں
جلن ہونے لگی۔

مجھے یہاں نہیں رکھنا اب اس کو۔۔ لی تاؤ کی آواز کار میں گونجی تھی۔
دو دفعہ یہاں سے بھاگنے کی کوشش کر چکی ہے یہ۔ لی تاؤ کی غصے میں
بھری آواز کانوں میں پڑی۔

اسکی صورت بھی اتنی پیاری نہیں اسکے اعضا ہی بیچنے پڑیں گے چلو کچھ
پیسے ہاتھ آئیں۔۔ لی تاؤ نے غصے سے سٹیرنگ پر ہاتھ مارا۔
وہ غرا رہا تھا۔

نہیں صورت نہیں جسم کی بات ہوتی ہے، نہیں ہم دھندا کریں گے اس
سے۔۔ دوسری نشست پر موجود شخص نے لی تاؤ کی بات کی نفی کر دی۔
لی تاؤ پھر سے وہی کچھ اپنی زبان میں دہرا رہا تھا۔ دونوں کی اب جھڑپ
ہو رہی تھی۔

تکلیف کو محسوس کرتی، بھنویں سکیرے وہ ان کی بات سمجھنے کی سعی میں

تھی۔ جتنی چینی زبان وہ سیکھ چکی تھی اس کے مطابق یہی سمجھ آ رہا تھا کہ لی تاو اب اسے یہاں نہیں رکھنا چاہتا، وہ دوسرے شخص کو کہہ رہا تھا نا تو اس کی شکل اچھی ہے اور نا وہ اسے بار بار بھاگنے کی وجہ سے مزید سنبھال سکتا ہے۔

وہ اسے شہر میں بیچ دینا چاہتا تھا، شاید وہیں جہاں جسم کے مختلف حصے نکال لیے جاتے ہیں۔ اسکی ریڑھ کی ہڈی میں خوف کی لہر سنسنی صورت دوڑ گئی۔ اعصاب ایکدم سے ایسے بوجھ تلے دبے کہ اس کے حواس اب کھونے لگے۔ اور پھر اسی تکلیف میں وہ آنکھیں موندے اس دنیا سے بے خبر ہو چکی تھی۔



امریکہ لاس اینجلس بیورلی ہلز میں رات کا منظر دن سے زیادہ خوبصورتی لیے ہوئے تھا۔ امریکہ کے اس حسین ترین شہر میں بنے بیش قیمت گھروں میں سے ایک تھا درانگ ولاس سمندر کے کنارے پر بنا یہ کانچ کی طرح چمکتا روشن خوبصورت درانگ ولاس چمک دمک میں آج اور ہی

رنگ ڈھنگ لیے ہوئے تھا۔ ولاس کی بیرونی راہداری میں ہی لمبی قطار میں بیش قیمت گاڑیاں کھڑی تھیں اور گیٹ پر بیٹھے گارڈز خوش گپوں میں مصروف تھے۔

رات کے بارہ بجے کا وقت بھی یہ شاندار درانگ ولاس دن کا سماں پیش کر رہا تھا، جگمگاتی روشنیاں اور چمچماتے زرق برق جدید طرز کے ملبوسات زیب تن کیے کم مشرقی اور زیادہ مغربی مہمان، مدہم سی مدھر بجتی بلیور موسیقی میں مگن نظر آ رہے تھے۔ جدید طرز پر تیار کردہ تیراکی کے تلاب کے ایک طرف لان میں میزوں پر سب لیزر بعام، اشتہا انگیز خوشبو پھیلا رہے تھے۔ اس خوشبو کے ساتھ ملی جلی مختلف قیمتی کلون کی مہک پورے ماحول کو مسحور کن بنا رہی تھی۔ ارد گرد سے خفیف دلفریب قہقروں کے جلت رنگ وقفے وقفے سے ابھر رہے تھے، یہاں تو حسن اور دلکشی کا ایک سیلاب اٹھ آیا تھا۔

ان سب لوگوں میں وہ سیاہ چمکتی میکسی میں ملبوس سب میں نمایاں تھی نام تو روبینہ تھا مگر یہاں بیورلی ہلز میں سب اسکو روبی ملک کے نام

سے جانتے تھے، چھالیس سال کی عمر میں بھی اس کے چہرے پر کوئی جھری نہیں تھی، حسین دلکشی اور جدید میک اپ اور زیبائش سے لیس وہ تقریب کی جان تھی۔ اس کے بالکل ساتھ کھڑے اسفند ملک بھی کم نہیں تھے خوب رو اور رعب دار شخصیت۔ وہ دونوں اپنے سامنے کھڑے لاس اینجلس کے مشہور بزنس مین ماتھور سے محو گفتگو تھے اور ماتھور کی نظر بار بار روپی پر پھسل رہی تھی جس سے وہ اور سرشار ہو رہی تھی۔

ان لوگوں سے کچھ دور مشروب کا گلاس تھامے سلیٹی رنگ کے بیش قیمت سوٹ پیٹ میں ملبوس اسفند ملک کا سپوت برہان ملک، کتنی ہی مغربی حسیناؤں کے بیچ کھڑا دلفریب قہقہے لگاتا ہوا ہر فکر سے آزاد دکھائی دے رہا تھا۔ سلیقے سے باک جیل سے پیچھے کیے قیمتی لباس میں وہ اپنے ماں باپ کی پرچھائی ہی تھا۔

سب کے چہرے کھل رہے تھے، یہ شاندار تقریب اسفند ملک کی بیوی روپی کے جنم دن کی خوشی میں رکھی گئی تھی۔ درانگ ولاس پورے بیورلی ہلز میں خوبصورتی میں تو پہلے سے اپنی مثال آپ تھا لیکن اس

وقت دیدہ زیب سجاوٹ نے تو اور چار چاند لگا رکھے تھے۔

ایک دم سے جیسے اس پر سکون اور مسحور کن منظر میں تھر تھراہٹ پیدا ہوئی، درانگ ولاس کے گیٹ کے قریب بیٹھا گارڈ ہڑبڑا کر کھڑا ہوا اور ہوائیاں اڑے چہرے کے ساتھ گیٹ کھولنے لگا۔ دانت نکالتی روزین کے چہرے سے ایک دم سے ہنسی غائب ہوئی تیر کی طرح بھاگ کر اس نے سب سے پہلے موسیقی بند کی، جس کے بند ہوتے ہی اسفند ملک اور روبی چونک کر متوجہ ہوئے، اسفند ملک اور بلکل پاس کھڑی روبی نے ایک ساتھ گیٹ کی طرف دیکھا۔

ایک لمحے کے لیے دونوں کی آنکھوں میں تھیراٹھا اور اگلے ہی لمحے روبی سٹپٹا کر اسفند ملک کے قریب ہوئی۔

اوہ اسفند۔۔۔ تم نے مجھ سے کہا کہ وہ چائنہ گیا ہے شوٹنگ کے

لیے۔ روبی نے حواس باختہ لہجے میں اسفند سے سوال کیا۔

اسفند ملک تو پہلے سے ہونقوں کی طرح گیٹ کی طرف دیکھ رہے

تھے۔ روبی کے یوں چھکے چھوٹنے پر بھنویں مزید اکھٹی کیں۔

تو جھوٹ کب بولا تھا میں نے، میری بات ہوئی تھی اسکے اہل سے، آج دوپہر کی فلائیٹ تھی اسکی۔۔۔ اسفند ملک نے لبوں کو بھنیچے اپنی بات کی تصدیق کی۔

گیٹ کھل چکا تھا۔ گہرے نیلے رنگ کی بوگاٹی لیٹلانٹک فراٹے بھرتی سفید چمکتے فرش کو روند کر گیٹ سے اندر داخل ہوئی۔ وہ اتنی رفتاری سے اس شاندار درانگ ولاس میں داخل ہوئی کہ اسکے دیوڑھی میں پہنچنے سے پہلے تک تیراکی کے تالاب کے قریب اور لان میں کھڑے سب مہمانوں کی گردنیں اس طرف مڑ چکی تھیں اور منہ خوشی اور جوش کے مارے کھل چکے تھے۔

درانگ از ہسیر۔۔۔ کتنی ہی چیخ نما بازگشت ایک ساتھ ابھری تھیں۔

سب کے چہرے آنے والے کی آمد پر چمک اٹھے تھے، مسوائے درانگ ولاس کے مکینوں کے جن کے چہرے پھیکے پڑ گئے تھے۔ برہان ملک نے لب بھینچے غصے سے گلاس پاس رکھی میز پر پٹخا اور تیز تیز قدم اٹھاتا ہونق بنے کھڑے اسفند ملک اور روبی کی طرف بڑھا۔

میڈیا والے کیمرے تھامے پاگلوں کی طرح دیوڑھی کی طرف جارہے تھے اور بہت سے دیوانے بھی ایک دوسرے سے ٹکراتے آگے بڑھ رہے تھے۔ لڑکیاں تو باقاعدہ اپنے لباس درست کرتیں گہرے گلوں کو مزید کھینچ کر نیچے کرتیں، کندھوں سے اپنی میکسیموں کے سٹرپس ڈھلکاتیں دیوڑھی کی طرف بڑھ رہی تھیں۔

لیٹلانٹک کی ڈرائیونگ نشت کی طرف کا دروازہ جتنی نرمالٹ لیے کھلا تھا اس میں سے نکلنے والا نفس اسکے بالکل برعکس تھا۔ اسکے باہر نکلتے ہی نسوانی چیخ و پکار نے درانگ ولاس میں بے ہنگم شور برپا کر دیا تھا۔ سیاہ جینز، گول گلے والی سفید ٹی شرٹ پر سیاہ ہڈی جس کی اوپری ٹوپی کو وہ ایک جھٹکے سے سر پر سے اتار چکا تھا۔ بکھرے گھنے گہرے بھورے بال اور کشادہ شکن آلود پیشانی غصیلی لمبی آنکھیں۔ وہ بھنویں اکٹھی کیے بیزاری سے اپنے ارد گرد بڑھتے ہجوم کو دیکھ رہا تھا جبکہ گیٹ پر موجود گارڈز اب لوگوں کو اسکے قریب آنے سے روک رہے تھے۔

برہان نے آنکھوں کو مزید سکڑا اور مٹھیاں بھینچ کر اسفند ملک کی

طرف رخ کیا۔

واٹ داہل از دس۔۔۔ بابا آپ نے کہا تھا وہ شوٹنگ کے لیے جا رہا ہے
تو یہ اب یہاں کیا کر رہا ہے؟؟ برہان نے دانت پیسے اور اسفند کے
کندھے کے قریب ہو کر کان میں غرایا۔

اسفند ملک تاہنوز سامنے دران ملک پر نگاہیں جمائے دم سادھے کھڑا تھا۔
جسٹ کول ڈاؤن مجھے خود نہیں معلوم وہ یہاں کیسے ہے اس
وقت۔۔۔ آواز کو حد درجہ دھیمہ رکھ کر جواب دیا۔
وہ اب گارڈز کی مدد سے ہجوم سے نکلتا لمبے لمبے ڈگ بھر کر لان کے
وسط میں لگے میزوں کی طرف آرہا تھا۔ لڑکیاں آہیں بھر رہی تھیں
کیمرے تصویریں کھینچ رہے تھے۔ روبی گڑبڑا کر پھر سے اسفند کے کان
کے قریب ہوئی۔

اسفند روکیں اسے یہ کیا کرنے والا ہے، مجھے اسکے ارادے ٹھیک نہیں
لگ رہے، ساری پارٹی خراب کر دے گا۔ وہ حد درجہ آواز کو دھیمہ رکھے

ہوئے خوف سے گویا ہوئی۔

ڈونٹ وری! اوور ریکٹ مت کرنا بلکل بھی۔۔ اسفند جھٹکے سے کوٹ
درست کرتے تیزی سے آگے بڑھے۔

وہ طوفان اب غصیلی آنکھیں لیے تیراکی کے تالاب کے پاس پہنچ گیا تھا
جہاں سے گزر رہا تھا ملازم ہاتھ باندھ کر سر جھکا رہے تھے، اسکے لان
میں پہنچنے تک اسفند ملک اس تک پہنچ کر اسکے سامنے آ چکے تھے اور وہ
اپنے سامنے کھڑے اسفند ملک کو دیکھنے کے بجائے ایک آبرو اٹھائے
گردن اکڑائے ارد گرد کی سجاوٹ دیکھ رہا تھا۔

اوپری لب کو دانتوں سے پکڑ کر کھینچا اور ناک چڑھا کر سانس لی پیشانی
پر بل مزید گہرے ہو رہے تھے، جتنے بل گہرے ہو رہے تھے اتنی ہی
آنکھیں غضب ڈھا رہی تھیں۔

اسفند ملک اسکے اور قریب ہوئے۔ چہرے پر پریشانی کی لکیریں ابھر رہی
تھیں۔

دران کوئی تماشہ مت کرنا اٹس مائی ریکویسٹ پلیز۔۔ مجھے تم سے اجازت
 لینی چاہیے تھی لیکن تم۔۔ تمہاری شوٹنگ تھی، سو میں نے سوچا۔۔ اسفند
 نے التجائی لہجے میں اس سب کی وضاحت دینی چاہی۔

اسفند ملک ایک ہاتھ اسکے کندھے پر یوں دھرے کھڑے تھے جیسے اسے
 رام کر رہے ہوں۔ دران نے آہستگی سے اپنے کندھے پر سے اسفند ملک
 کے ہاتھ کو ہٹا دیا۔ مطلب وہ انکی بے تکی وضاحت سرے سے رد کر چکا
 تھا۔

اسفند نے ایک نگاہ کچھ دور پریشان حال کھڑی روپی اور ناک پھلائے
 ضبط سے لب بھینچے کھڑے برہان پر ڈالی۔ دران اب وثوق سے قدم
 اٹھاتا لان کے وسط میں سچی میز کے قریب جا رہا تھا جہاں جہازی سائز کا
 چاکلیٹ کیک میز کے وسط میں سجا ہوا تھا۔ اسفند ملک نے تیزی سے
 اپنے اور اس کے بیچ کا فاصلہ ختم کیا۔

دران فارگاڈ سیک! روپی کی برتھڈے پارٹی ہے۔ آج کوئی تماشہ مت
 کرنا۔ انہوں نے دانت پیستے ہوئے دران کا ہاتھ تھامے کان میں التجا

کی۔۔ وہ رکا، گردن موڑی اسفند کی آنکھوں میں آنکھیں ڈالیں، وہی لمحہ بھر کو ساکن کر دینے والی ٹھہرے سمندر جیسی آنکھیں، گہری چمکتی مگر سکوت طاری کرتی غمناک آنکھیں، اسفند ملک ہر بار کی طرح آج بھی اسکی آنکھوں میں زیادہ دیر نہیں دیکھ سکے تھے فوراً نگاہیں چرائیں اور انکے نگاہیں چراتے ہی اسکے لبوں پر استہزائیہ مسکراہٹ ابھری، ان لبوں پر اصل زندگی میں اس مسکراہٹ کے سوا اور کوئی دوسری مسکراہٹ آ بھی کیسے سکتی تھی۔

اسفند ملک نے بچارگی سے اسکی طرف دیکھا جس نے لاپرواہی سے جیب سے سگریٹ نکال لیا۔ وہ اس وقت سب کی نگاہوں کا مرکز تھا۔ ستائشی نگاہیں، رشک کرتی نگاہیں، آہیں بھرتیں نگاہیں، اسکے دیدار سے سیر ہوتی نگاہیں، اسکی ایک نگاہ کی منتظر نگاہیں۔۔۔

اسفند نے پھر سے بولنے کے لیے لب کھولے ہی تھے کہ اسکا ایک جھٹکے سے اٹھا ہاتھ دیکھ کر فوراً بند ہوئے۔ کلائی پر بندھی پاٹک فلیپی ہکلا سا اوپر ہو کر نیچے ہوئی۔

اسفند ملک صاحب، یہ درانگ ولاس ہے، ملک ہاؤس نہیں، یہاں کیا ہوگا کیا نہیں، یہ فیصلہ دران ملک کرے گا کوئی اور نہیں۔۔ اس نے طنزیہ لہجے میں سینے پر انگلی رکھی جبکہ لبوں پر طنزیہ مسکراہٹ ہنوز قائم تھی۔

وہ کم بولتا تھا پر جب بولتا تھا بس پھر کوئی بول بھی نہیں پاتا تھا۔ اسفند ملک کو جلی کٹی سنا کر بڑے انداز میں جیب سے لائٹر نکال چکا تھا، لائٹر پر انگوٹھے کی ضرب پڑتے ہی شعلے کی روشنی نے جلتے ہی اسکی گہری آنکھوں میں عکس بنایا، اسکی سگریٹ سلگ گئی تھی۔ ناک بھیچے بڑے انداز میں آگے بڑھا اور میز کے پاس جا کر ایک ہاتھ کے جھٹکے سے میز الٹ دیا۔

دھڑ دھڑ کرتے کیک سمیت سارے لوازمات اور بیش قیمت برتن زمین بوس ہوئے شیشے کا میز ایک دھماکے سے کرچی کرچی ہوا ساتھ ہی وہاں موجود سب لوگوں کی آنکھیں اور منہ پورے کھل گئے۔

لیو ایوری باڈی۔۔ پارٹی از اوور ناو۔ سگریٹ منہ میں دبائے بڑے مزے سے تالی بجاتا وہ گھوم کر سیدھا ہوا۔

برہان اور روبی کے چہرے تذلیل کے احساس سے سرخ ہو رہے تھے اور دونوں اب اسفند ملک کو خون آشام نگاہوں سے گھور رہے تھے۔

دران۔۔۔ یہ کیا بد تمیزی ہے؟ اسفند ملک اب کی بار اونچی آواز میں کہتے ہوئے آگے بڑھے۔ دران نے ہاتھ سیدھا تان کر انکے قدم وہیں روک دیے۔ وہ تذبذب میں وہیں رک گئے تھے۔ سب لوگ ہکا بکا یہ تماشہ دیکھ رہے تھے۔

لگتا ہے آپ سب کو میری بات سمجھ نہیں آئی۔۔۔ تو پھر سے دہرا دیتا ہوں۔ دران نے سگریٹ کا کش لگا کر پہلی دفعہ منہ کھولے کھڑے مہمانوں کی طرف نگاہ اٹھائی۔

کتنی ہی منتظر اور آہیں بھرتی نگاہوں کے نیچے زبانیں چیخ اٹھیں، کسی کو اسکی بد تمیزی سے کوئی سروکار نہیں تھا دران ملک کی انکی طرف اٹھتی نگاہ بہت تھی۔ سب کو پتا تھا وہ بد دماغ ہے۔

Ladies and Gentlemen, This ceremony has come to an end. Now you can all go. I want to

sleep.

(خواتین و حضرات یہ تقریب اختتام پزیر ہو چکی ہے۔ اب آپ سب تشریف لے جا سکتے ہیں، میں سونا چاہتا ہوں) بات کے اختتام پر وہ بڑے احترام سے پیٹ پر بازو دھر کر جھکا تھا۔

جہاں نسوانی چنچیں اسکی اس ادا پر فدا ہو رہی تھیں وہاں بہت سے لوگوں کی سرگوشیاں ابھرنے لگی تھیں۔

دران نے ہڈ کی ٹوپی کو پھر سے سر پر لیا اور ایک طرف لگی کرسی پر بیٹھ کر ٹانگ گھما کر دوسری ٹانگ پر رکھی، نگاہیں موبائل سکرین پر جھکا دیں۔ اسکا انداز ایسا تھا جیسے اب یہاں کوئی نا ہو، گارڈز اب لوگوں کو جانے کی تاکید کر رہے تھے۔ روزین گھبرائی بوکھلائی باقی ملازمین کو صفائی کی ہدایات دے رہی تھی۔

تمام لوگ ہاتھوں میں پکڑے مشروب کے گلاس میزوں پر رکھتے لان سے باہر جا رہے تھے۔ روبی نے خشمگیں نگاہوں سے اسفند ملک کو گھورا اور پھر پیر پختی آگے بڑھ گئی۔

اسفند نے ٹھنڈی آہ بھری، دران سگریٹ کے کش لگاتا ہوا موبائل پر نگاہیں جھکائے ارد گرد کے سارے ہنگامے سے بے نیاز بیٹھا تھا۔

اسفند ملک اب برداشت سے لب بھینچے اسکے سر پر کھڑے تھے۔

دران۔۔۔ آج بہت زیادہ کر دیا تم نے یہ صرف تمہارا۔۔۔ اسفند ملک نے غصیلے لہجے میں کہتے ہوئے انگلی کھڑی کی۔

اس نے چہرہ اوپر اٹھایا۔۔۔ اسکی آنکھیں اور ان پتیلیوں کی

گہرائی۔۔۔۔۔ اسفند ملک کی بات ادھوری رہ گئی۔

Novels|Afsana|Articles|Books|Poetry|Interviews

عزم۔۔۔ دران نے سر کو طنزیہ دھیرے سے دائیں بائیں ہلایا اور لبوں میں دبی سگریٹ نکالی۔

یہ صرف میرا گھر ہے۔ آپ یہاں کیوں ہیں آپ جانتے ہیں۔ وہ دونوں یہاں آپکی وجہ سے ہیں، یہ میری برداشت ہے، آئی تھنک میری برداشت کو بار بار نا آزمایا جائے تو بہتر ہوگا۔ بڑے متوازن لہجے میں ناک کو اوپر چڑھائے دو ٹوک لہجے میں جواب دیا۔

اگر ہم یہاں ہیں تو ہمیں گھر کا فرد بھی سمجھو کیا ہم یہاں کچھ بھی اپنی مرضی سے نہیں کر سکتے۔ اسفند نے پیشانی پر شکن ڈالے غصے سے پوچھا۔ وہ ایک جھٹکے سے اٹھا، سگریٹ کو پاس پڑی میز پر دھرے ایش ٹرے پر رگڑا۔

ہر گھر میں مرضی اسکے سربراہ کی ہوتی ہے۔ رعب دار کھر درا ازل سے تھکا بیزار لہجہ۔۔۔

وہ انگلی سے اپنی ٹھوڑی کو سہلا رہا تھا، ہمیشہ کی طرح ہلکی سی شیو بڑھا رکھی تھی۔

اور آپ سب جانتے ہیں اس گھر کا سربراہ میں ہوں۔۔۔۔۔ بھنویں اچکا کر ایک ایک لفظ پر زور دیا۔

جواب سوچتے ہوئے بنے اسفند ملک کو وہیں چھوڑا اور قدم آگے بڑھا دیے۔ ملازم ایک دم سے کام چھوڑ کر سیدھے ہوئے۔

لان صاف کرو۔۔۔۔۔ رعب دار گرج تھی۔

ایک قطار میں لگے تمام ملازم برق رفتاری سے آگے بڑھے۔ وہ اب سگریٹ سلگائے دیوڑھی سے آگے اندرونی لیونگ ہال کے داخلی دروازے کی طرف قدم بڑھا چکا تھا۔ جس کی شیشے کی دیوار سے اندرونی خوبصورت منظر آنکھوں کو خیرہ کر رہا تھا۔ درانگ ولاس کے فرش سے لے کر چھتوں پر لگے فانوس تک بیش قیمت اور اسکے ذوق کا منہ بولتا ثبوت تھے۔

اپنے حلیے کے علاوہ اسکی ہر چیز میں اسکی دولت اور ذوق جھلکتا تھا۔ وہ ہالی وڈ کی ایکشن فلموں کا سپر سٹار تھا۔ لوگ یہاں اسے درانگ کے نام سے جانتے تھے۔ پر وہ دران ملک تھا۔

ایک معمولی اسٹنٹ مین سے ایک سپر سٹار کا سفر اس نے پچھلے پانچ سالوں میں طے کیا تھا اور اب وہ ہالی وڈ کے مہنگے ترین فائٹنگ سٹار میں شمار ہوتا تھا۔ اسکی منفرد خاصیت اسکے نقوش اور خدوخال تھے وہ مغربی اور مشرقی حسن کا پروتار امتزاج تھا، کانچ سی گہری بھوری اور سبزی مائل آنکھیں، سفید رنگت مگر گہرے بھورے بال۔

وہ پوری انڈسٹری میں بد دماغ اداکار کے طور پر مشہور تھا۔ وہ اپنی اصل زندگی میں اپنے پی اے اٹل کے علاوہ کسی سے بات نہیں کرتا تھا۔

اسفند ملک درانگ ولاس کے قالین کی طرح بچھے لان میں اکیلے کھڑے تھے۔ روزین ہدایات کرتی ادھر سے ادھر گھوم رہی تھی۔ لان میں ڈھیر ہوئے کیک کو اب اٹھایا جا رہا تھا۔ اسفند ملک نے نگاہ اٹھائے دوسری منزل کی طرف دیکھا ان کے کمرے کی بتیاں روشن تھیں مگر جانتے تھے روپی کا چہرہ بجھ چکا ہوگا۔



اسفند ملک نے ایک لمحے کے لیے اپنے کمرے کے بند دروازے پر نگاہ جمائی، یہ درانگ ولاس کی دوسری منزل پر موجود کمرہ تھا۔ نیچے رہائشی، مہمان خانے اور کھانے کے کمرے کے علاوہ صرف دران کا جہازی سائز کمرہ تھا جس کی کھڑکی سمندر کی طرف کھلتی تھی اور اسکے بالکل سامنے اسکا چھوٹا تیراکی کا تالاب تھا جس میں بیٹھ کر یوں محسوس ہوتا تھا جیسے وہ سامنے سمندر کا حصہ ہو اور ولاس کی دوسری منزل پر تین کمرے

تھے جس میں ایک اسفند ملک اور روبی کا اور دوسرا برہان کا تھا۔

اسفند ملک اب اپنے ہی کمرے کے سامنے تذبذب حالت میں کھڑے تھے۔ کچھ پل یونہی پرسوچ شکن زدہ پیشانی کے ساتھ کھڑے گزرے اور پھر انہوں نے دروازے کے ہتھے کو پکڑ کر گھما دیا۔ ہلکی سی چرچراہٹ کی آواز سے دروازہ کھلا۔ اور سامنے سنگمار میز پر بیٹھی روبی نے قد آدم آئینے کے عکس میں پلکیں اٹھائے اسفند ملک پر قہر آلود نگاہ ڈالی۔

شفاف شیشے کی طرح چمکتا سفید فرش تھا کمرے کی دیواروں پر ہلکے گلابی رنگ کا جدید طرز کا وال پیپر اور گہرے بھورے رنگ کا خوبصورت فرنیچر اس سفید فرش پر آنکھوں کو خیرہ کر دینے کی حد تک خوبصورت تھا۔ اسفند ملک نے ایک ہاتھ سے دروازہ بند کیا اور کورٹ کو اتارتے آگے بڑھے، روبی اپنی ریشمی ہلکے گلابی رنگ کی پیروں تک آتی نائی کو دونوں اطراف سے پکڑ کر سنبھالتی اپنی جگہ سے اٹھی اور اسفند ملک کی طرف قدم بڑھائے جو اب کورٹ کو تھامے ڈریسنگ کی طرف جا رہے تھے۔

کشادہ کمرہ ہر طرح کی قیمتی سامان سے آراستہ تھا۔ ڈریسنگ روم میں پوری دیوار میں نسب جدید الماری تھی۔ جس کا دروازہ سرکا کر ملک اسفند نے روبی سے نظریں چراتے ہوئے کورٹ کو سلیقے سے الماری میں لٹکایا۔ روبی بھی اب کمرے کے ساتھ ملحقہ اس ڈریسنگ روم تک آگئی تھی۔ اسفند ملک کو اب بس اس کے بولنے کا انتظار تھا۔

اسفی مجھے پاکستان جانا ہے۔ نروٹھے سے لہجے میں اس نے بات کا آغاز کیا۔ الماری کو بند کرتے اسفند ملک کے ہاتھ لمحہ بھر کو رکے اور پھر گہری سانس لے کر اس کی طرف دیکھا وہ اترے چہرے اور شکن آلودہ پیشانی لیے کھڑی تھی۔

میک اپ چہرے سے صاف ہو چکا تھا اور اب وہاں وقت گزرنے کی چھاپ ہلکی جھریوں کی صورت نمایاں تھی لیکن وہ آج بھی بے حد حسین تھی۔

یہاں کا عیش آرام چھوڑ کر پاکستان جانا چاہتی ہو، وہی چک چک وہی مڈل کلاس زندگی۔ اسفند ملک نے ایک آبرو چڑھائے پوچھا کم ڈرایا

زیادہ تھا۔

عیش نہیں ذلت کہیں۔۔۔ اسفی کم از کم ذلت تو نہیں ہوگی، میری سمجھ میں یہ بات نہیں آتی آخر کو دران نے ہمیں یہاں رکھا کیوں ہوا ہے اگر ہم سے اتنی ہی نفرت ہے۔۔۔ روبی نے تمللاتے ہوئے بھڑاس نکالی اسفند ملک اب ٹائی کی ناٹ کھول رہے تھے ساتھ ساتھ گردن کو دائیں بائیں جنبش دے رہے تھے۔

مجھے لگتا ہے وہ سب جانتا ہے اور وہ یہاں پہنچا بھی اسی لیے ہے۔ پر سوچ لہجے میں اپنا ڈر ظاہر کیا۔

کچھ نہیں جان سکتا وہ فقط احسان فراموش ہے۔۔۔ روبی نے ڈرنے کے بجائے کریہہ لہجے میں زہر اگلا۔

اسفند ملک نے حیرت سے اپنے سامنے کھڑی عورت کو دیکھا جو غصے میں اب ہاتھوں کی انگلیاں مڑوڑ رہی تھی اسکا اب کوئی بس نہیں تھا دران پر۔۔۔

احسان فراموش؟؟ روبی۔۔ احسان تم نے کونسے کیے آج تک اس پر؟
 اسفند ملک نے بھنویں اکٹھی کیے سوال نہیں سیدھا تیر برسایا تھا روبی پر
 روبی نے تنک مزاجی سے آنکھوں کو سکڑ کر اسفند ملک کی طرف دیکھا
 اسفند ملک کا دران کی طرف ہلکا سا جھکاؤ بھی اسے کہاں گوارا تھا۔
 میں نے نہیں کیے آپ نے تو کیے ہیں کیا وہ سب بھی بھول گیا ہے
 وہ؟؟ روبی کا درشت لہجہ ہنوز قائم تھا۔

نہیں۔۔ بھولا کچھ بھی نہیں ہے، سب یاد ہے اسے بھول ہم رہے ہیں
 کچھ۔۔ اسفند ملک نے ٹھنڈی سانس بھری ٹائی کو الماری میں رکھا اور
 جوتے اتارنے کی غرض سے قریبی سٹول کو کھینچ کر اس پر براجمان ہوا۔
 میرا تو ایسا دشمن ہے وہ کہ مت پوچھو، مجھ سے اب یہ سب برداشت
 نہیں ہوتا اسفی۔۔۔ روبی نے دانت پیستے ہوئے اپنا فیصلہ سنایا۔

برداشت تو کرنا پڑے گا۔۔ اس عیش اس پیسے کے لیے۔۔ جوتے اتارتے
 ہوئے سر جھکائے ہی اسفند ملک نے اس کی بات کو بیکار ثابت کر دیا۔

روبی تمللا کر آگے بڑھی اور اسفند ملک پر جھکی۔ انگلی کو غصے سے ہوا میں معلق کیا۔

اسنی آپ صرف اس دن کا انتظار کر رہے ہیں جس دن وہ ہمیں یہاں سے دھکے مار کر نکالے گا۔ غصے سے آواز اونچی ہو چکی تھی۔

اسکا چہرہ اس وقت بھی تذلیل کے احساس سے سرخ تھا۔ اسفند ملک نے چہرہ اوپر اٹھایا اور طمانت سے کھڑے ہوئے۔

نہیں میں اس دن کا انتظار کر رہا ہوں جب وہ سب کچھ اگل دے گا اور رہی بات تمہاری۔۔۔ تمہیں ان چار سالوں میں اس لیگزری لائف سٹائل کی اتنی عادت پڑ چکی ہے کہ تم اب پاکستان جا کر نہیں رہ سکتی اور تم جانتی ہو کماتا میں نہیں وہ ہے۔۔ وثوق سے کہا۔

اسفند ملک نے قدم کمرے کی طرف بڑھا دیے جبکہ روبی کے قدم اس بات پر ڈریسنگ کے کمرے کے فرش پر ہی جم کر رہ گئے۔

غلطی ہماری ہی ہے ہمیں برتھڈے پارٹی باہر پلین کرنی چاہیے

جل تھل کئے ہوئے تھی۔ بارش کی بوندیں تابڑ توڑ برس رہی تھیں کہ
حد نگاہ بہت کم تھی۔

بجلی کی گرج چمک اور پھر تیز ہوا۔ میدان کی گھاس کے نیچے موجود مٹی
تک بارش کے تھپڑوں سے اکھڑ رہی تھی اور میدان میں گدلہ پانی جمع
ہونے لگا تھا۔ میدان میں جگہ جگہ درختوں کے نیچے پڑے سفید پتھر کے
بنچ اور ایک طرف لگے جھولے بھی گیلے تھے۔

وہ انہی بنچوں میں سے ایک بنچ پر سر جھکائے بیٹھا تھا۔ بارش کے قطرے
پوری رفتار سے اس پر برس رہے تھے۔ سرخ اور سیاہ ملاپ کی ٹی شرٹ
کے نیچے نیلے جینز کی پنٹ زیب تن کئے وہ اس طوفانی برستی بارش سے
بے نیاز تھا اور اب کپڑے نچڑنے کے بعد جسم کے ساتھ چپکے ہوئے
تھے۔

اسکے علاوہ اس بارش میں کوئی اور ذی روح میدان میں نظر نہیں آ رہا تھا
ارد گرد رہائشی فلیٹ کے بنی اونچی اونچی عمارتیں اس جل تھل سے دھل
کر گدلہ پانی پائپوں کے رستے نیچے گلی کو بخش رہی تھیں۔ کہیں کہیں

کسی فلیٹ کی کھڑکی کھلی تھی اور چند فلیٹ کی بالکنی کے کٹھروں میں بچے اٹکن بٹکن کھیلنے میں مصروف تھے۔

ان تین مرلے کے تنگ فلیٹوں کی پرانی عمارت میں زیادہ کراچی کی مسیح برادری کے متوسط طبقہ رہائش پزیر تھا۔ ان فلیٹ کے باہر میدان کی طرف کھلتی بالکنیوں میں لوہے کے جنگلے بنے تھے اور جنگلوں سے آگے انگنت بجلی کی تاروں کے جھمگٹے۔

عمارت کی چوتھی منزل کی بالکنی میں وہ بھی بارش میں بھیگ رہی تھی۔ گہرے بھورے رنگ کے سادہ سے کرتا پاجامے میں بازو سیدھے کھولے چہرہ اوپر کیے۔ انگنت مہاسوں سے بھرا چکنی سی چمکتی جلد والا چہرہ پانی کی تیزی سے گرتی بوندوں کو مساج کی طرح محسوس کر رہا تھا۔

اسی بالکنی سے اندر کو کھلتے دروازے سے آگے اس سے یکسر مختلف زندگی تھی۔ جیسا تنگ گھر ویسی ہی تنگ زندگی اور اسے اس تنگ گھٹن زدہ زندگی سے نفرت تھی۔ بہت نفرت۔ اس تیز برستی بارش میں جہاں اس کے لیے خوشی کا سماں تھا وہاں اس تین مرلے کے فلیٹ میں

آفت سا سماں تھا۔

کمرے کی ٹوٹی کھڑکیوں سے چھن کر آتی بارش نے کمروں کو پانی سے بھر دیا تھا۔ اسکی چھوٹی بہن سنانا اور اماں کی جھگڑنے کی ہلکی ہلکی آوازیں یہاں تک سنائی دے رہی تھیں، یقیناً وہ کمرے کے فرش پر سے پانی بھر بھر کر باہر نکال رہی ہوں گی۔ مگر اس وقت وہ جوی جان دنیا کی ہر پریشانی سے بے بہرہ اپنی آپ میں مگن تھی۔

ویسے تو بچپن سے لے کر اب تک خوشی کے نام پر یہ تین مرلے کا فلیٹ ہی دیکھا تھا جو انکا اپنا تھا پر ماں باپ نے ان تینوں کے نام خوشی رکھ کر زندگی میں زبردستی خوشی بھرنے کی کوشش کی تھی۔ وہ بڑی تھی سولہ سالہ جوی جان، جوی مطلب خوشی اور اس سے چھوٹی سنانا جان، مطلب خوشی اور سب سے چھوٹی میری جان، مطلب خوشی مگر ان سب کے بعد پیدا ہوا جووت مطلب خداوند کا کمال۔۔

انکا باپ جان اسحاق ایک متوسط طبقے سے تعلق رکھنے والا مسیح تھا۔ پیشے کے لحاظ سے ایک نجی کمپنی میں صفائی ستھرائی کا کام کرتا تھا۔ تنخواہ اتنی

تھی کہ بمشکل گزر بسر ہو رہا تھا۔

وہ تھی جوی بارش میں بھینگتی، مسکراتی، اسکے کپڑے تیز بارش سے
نچڑنے لگے تھے بال اب گالوں پر چپک رہے تھے۔ مگر اس تیز بارش
نے جسم کا رواں رواں پر سکون کر دیا تھا خاص طور پر جب چہرہ اوپر
کرتی تو یوں لگتا کہ بارش کی بوندیں چہرے کے گالوں پر نکلے بڑے
بڑے مہاسوں پر مرحم کی طرح ٹپٹپا رہی ہیں۔

چلو کوئی تو ہے جنکو ان مہاسوں سے حقارت محسوس نہیں ہوتی۔ وہ مسکائی
تھی۔ کناروں سے سیاہ لب مسکراہٹ سے پھیل گئے۔ اسکے گال انگنت
مہاسوں سے بھرے تھے۔ وہ اتنے گہرے سانولے رنگ کی تو نا تھی پھر
لبوں کا رنگ پتہ نہیں کیوں ایسا گہرہ تھا۔ اسکی دوستیں اور سنانا تو اسے
چھیڑنے کے لیے اکثر پوچھتی تھیں کہ کیا وہ سگریٹ نوشی کرتی ہے۔
بیضوی شکل کا چھوٹا سا چہرہ، زیادہ ہی گھنی کالی بھنویں چکنی سی چمکتی
سانولی جلد لے دے کر چہرے پر اگر کچھ بہت نمایاں تھا تو سیاہ بڑی
سی آنکھیں اور لمبی پلکیں۔

جوی۔۔۔جوی۔۔۔بس کر اندر آ جا، اب تیری باری ہے۔ سنانا کی بے
زار سی آواز کانوں میں پڑی۔

اس نے بند آنکھیں کھولیں اور اوپر آسمان کی طرف اٹھایا چہرہ نیچے کیا
گردن گھما کر آواز کی بازگشت کے رخ میں دیکھا سنانا بالکنی سے اندرونی
لوہے کے دروازے کو تھامے کھڑی تھی۔ سرخ جوڑے کے گرد دوپٹہ
کمر پر باندھے تنگ پاجامے کے پائینچے ٹخنوں سے اوپر تک موڑے اور
پیشانی پر بیزاریت کے شکن لیے وہ اسے غصے سے گھور رہی تھی۔
وہ تھی تو اس سے دو سال چھوٹی پر ہمیشہ دو سال بڑی ہی لگتی تھی
کیونکہ رعب چلانے کے علاوہ وہ ہر لحاظ سے اس سے بہتر تھی۔ اسکا قد
بڑا تھا، رنگت اماں کی طرح صاف تھی اور چہرے پر اسکی طرح بلوغت
کے مہاسے بھی نہیں نکلے تھے۔

ادھر آ۔۔۔نہا لے تو بھی بارش میں، دیکھ تو سہی کیا حسین نظارہ ہے
قسم سے۔۔جوی نے اسکی بات کو یکسر نظر انداز کیے ہاتھ کے اشارے
سے باہر بالکنی میں بلایا۔

نہیں جی مجھے کوئی شوق نہیں چڑھا اس کیچڑ میں آکر پاگلوں کی طرح
 اس طوفانی بارش میں نہاؤں، تم ہونا ایک پاگل کافی ہے، جلدی آؤ
 تمہاری باری ہے اب۔۔ کمرے سے پانی نکالو میں تو کپڑے تبدیل کرنے
 والی ہوں۔۔ سنانا نے غصیلے لہجے میں گھورتے ہوئے اسکی بات کو رد کیا۔
 تم تو بہت ہی بد ذوق واقع ہوئی ہو، قدرت کے ان حسین نظاروں کی
 قدر ہی کہاں ہے تمہیں، اچھا ادھر تو آؤ جوی نے آگے بڑھ کر اسکے
 ہاتھ کو زور سے اپنی طرف کھینچا۔
 جھٹکا اتنی زور کا پڑا کہ سنانا ایک دم سے بالکنی کے وسط میں تھی اور چند
 سکنڈ میں ہی بھیگ بھی گئی۔

تمہیں یہ دو انچ کی بالکنی میں یہ تیز بارش قدرت کا حسین نظارہ لگ
 رہی ہوگی مگر مجھے تو عزاب لگ رہی ہے چپ چپ اور چک چک۔۔ سنانا
 جھنجلا کر گویا ہوئی۔

ارے پگلی پل بھر کو یہ سوچ کہ یہ ہمارے چھوٹے سے فلیٹ کی گندی
 سی بالکنی نہیں ہے، یہ تو ایک بہت ہی بڑے بنگلے کا حسین ٹیرس

ہے، ایک طرف جھولا لٹک رہا ہے اور ایک طرف میز پر مشروب سجے ہیں ماربل کا کانچ جیسا سفید فرش ہے اور سامنے یہ گندا سا میدان نہیں ایک سمندر ہے اور نیچے یہ میلی کچلی پان کی دوکانیں نہیں بلکہ سوئمنگ پول ہے۔۔ جوی کھوئے سے لہجے میں خلا میں گھورتے ہوئے بول رہی تھی۔

سنانا نے تاسف سے سر ہوا میں ہلایا، جوی کو ہر حال میں خوش رہنا آتا تھا وہ اپنے تخیل کو خود پر حاوی کر لیتی تھی۔

چل ہنس دے اب۔۔ کہیں نہیں تیری گوری رنگت پگھل جائے گی اس بارش میں اور جیسا میں نے کہا ہے ویسا سوچ جوی نے اس کے کندھے پر جوش سے اپنا کندھا مارا۔

وہ جو بار بار بارش کو منہ پر سے صاف کر رہی تھی کھلکھلا دی۔ جوی ٹھیک کہہ رہی تھی تیز بارش نے پل بھر میں تپتا دماغ ٹھنڈا کر دیا تھا کچھ لمحوں کے لیے ہی سہی مگر زندگی کی تلخیاں تو بھول گئی تھیں۔ وہ جوی کی طرح اس گندی سی بالکنی کو کسی حسین بنگلے کا ٹیرس تو نہیں

سمجھ رہی تھی ہاں البتہ سکون ضرور ملا تھا۔

کچھ دیر بعد ہی وہ جوی کی طرح بارش سے لطف اندوز ہونے کے بجائے اب بالکنی کی رینگ سے کہنی ٹکائے باہر میدان کی طرف دیکھ رہی تھی۔

نظر سامنے بچ پر بیٹھے لڑکے پر گئی اور پھر آنکھوں میں حیرت پھیلی۔

جوی ادھر دیکھ۔۔۔ ایک اور بھی پاگل ہے تیرے جیسا گردن کو

موڑے اونچی آواز میں آنکھیں موندے کھڑی جوی کو پکارا

Novels|Afsana|Articles|Books|Poetry|Interviews

جوی جو اب بھی بازو پھیلائے بارش سے لطف اندوز ہو رہی تھی، اسکی

آواز پر بازو سمیٹے اور شرپ شرپ پانی میں پیر مارتی آگے بڑھی اب

اس کی نظروں کے تعاقب میں چہرے پر سے پانی صاف کرتے ہوئے

نیچے دیکھا۔

میدان میں رکھے بچ پر کوئی لڑکا سر جھکائے بیٹھا تھا۔

کون ہے یہ۔۔۔؟ جوی نے چہرے پر مسلسل پڑتی بارش کو ہاتھ سے

پونچھتے ہوئے پوچھا

یہ تو مجھے بھی نہیں معلوم مگر یہ ہماری بلڈنگ کا نہیں ہے اتنا تو پتا
ہے پہلے تو کبھی نہیں دیکھا اس کو یہاں سنانا نے حیرت سے کہا اور
نگاہیں پھر سے وہیں نیچے جما دیں

جوی اب اس کے بالکل برابر اسی کے انداز میں رینگ پر کہنی ٹکائے
کھڑی تھی۔

ہاں پہلے نہیں دیکھا۔۔۔ پریشان سا ہے کوئی جوی کی بھی کھوئی سی آواز
ابھری۔

کچھ دیر میں ہی جوی کی توجہ سے اس سے ہٹ کر ساتھ والے فلیٹ کی
بالکنی پر ناچتے بچوں پر جا ئگی بے فکر کھلکھلاتے بچے اسے بے حد پسند
تھے۔

بچوں نے شرٹس اتار رکھی تھیں اور اچھل اچھل کر بارش کے پانی میں
چھلانگیں لگا رہے تھے بارش کے پانی کے چھینٹے ان کے چہرے اور سر

تک پہنچ رہا تھا مگر ان کو کوئی پرواہ نہیں تھی۔ بے ساختہ جوی کے دل میں بھی یہی خواہش جاگی کے ہر فکر ہر سوچ کو بھول کر پوری قوت سے بالکنی کے کٹھرے میں کھڑے پانی میں چھلانگیں لگائے۔

ارے جوی یہ دیکھ یہ تو ہماری بلڈنگ کا ہے نا؟ سنانا نے اس کے بازو کو جھنجوڑ کر متوجہ کیا۔

وہ جو بچوں کو اچھل کود کرتا دیکھ کر ہنس رہی تھی اس کے یوں بازو جھنجوڑنے پر اس طرف متوجہ ہوئی۔ بارش میں بھیگتے لڑکے کے پاس اب ایک اور لڑکا کھڑا تھا اور سنانا ٹھیک کہہ رہی تھی وہ لڑکا ان کی بلڈنگ کا تھا۔ ایک سکینڈ کے بارہویں حصے میں وہ اسے پہچان چکی تھی۔

ہاں انو لگتا ہے مجھے تو وہ تیسرے فلور والا ذہن میں اس کا نام بھی چھپاک سے اڈ آیا۔

بچپن میں تو مل کر کھیلا بھی کرتے تھے اب جب سے بلوغت میں قدم رکھا تھا تب سے بس آتے جاتے نظر پڑ جاتی تھی۔

ہاں وہی ہے۔۔۔ اس کا دوست ہے لگتا اس کو ملنے واسطے آیا ہو گا سنانا
نے اپنا اگلا اندازہ لگایا

ہاں۔۔۔ اچھا ہم کیوں اتنا انوسٹی گیٹ کر رہی ہیں یہ سب، کوئی بھی ہو
ہماری بلا سے، چلو پکوڑے بناتے ہیں جوی نے اچانک ذہن میں اٹڈ آنے
والے پکوڑوں کے خیال پر پر جوش ہو کر کہا۔

اور پھر سنانا کا بازو کھینچتے ہوئے بالکنی کے اندونی دروازے کی طرف
بڑھی۔

تمہیں اب پکوڑوں کی پڑ گئی ہے پہلے جا کر اماں کے ساتھ باقی کا پانی
نکلو! وہ اکیلی لگی ہیں سنانا نے غصے سے گھورتے ہوئے اسے اگلا حکم
صادر کیا۔

وہ سنی ان سنی کرتی باورچی خانے کی طرف جا رہی تھی۔



وہ درانگ ولاس کی دیوڑھی پورچ سے آگے اندرونی دروازے کی طرف
بڑھ رہا تھا۔ سیاہ پینٹ کورٹ سرخ ٹائی میں ملبوس سلیقے سے بال

بنائے، سانولی رنگت، جاذب نظر نقوش اور مناسب قد کاٹھ لیے وہ ائل یوسف تھا۔ دران ملک کا نجی معاون کم دوست زیادہ۔

دران نے کبھی اس پر پابندی نہیں لگائی تھی کہ وہ یوں پیشہ ورانہ پی اے کی طرح کوٹ پینٹ میں ملبوس رہے لیکن اسے یہ سب اچھا لگتا تھا بھلے وہ اس دنیا میں دران ملک کے سب سے زیادہ قریب اس کا جگری دوست تھا لیکن وہ دنیا والوں کی نظر میں فقط اس کا پی اے تھا۔ سپر سٹار درانگ ملک کا پی اے ائل یوسف۔

دیوڑھی سے دو زینے چڑھ کر ہلکے بھورے رنگ کی لکڑی کا دوپٹ والا گیٹ اندر کی طرف درانگ ولاس کے حال کی راہداری میں کھلتا تھا اس چند قدم کی گیلری جس کے دائیں بائیں دیواروں پر بیش قیمت پینٹنگز لٹک رہی تھیں ان میں سے گزر کر آگے سامنے ہی بڑے سے ہال نما کمرے میں دیدہ زیب صوفے اور کاؤچ رکھے گئے تھے۔

اس ہال کی ایک مکمل دیوار شیشے کی تھی جو باہر نیلے سمندر کو مکمل نظارہ بخشی تھی، ہلکے نیلے رنگ کے پردے بڑی نفاست سے اس دیوار

سے اٹھتے ہوئے باہر سمندر کے منظر کو ایک دل آویز سنہری کی طرح پیش کرتے تھے۔ اسی ہال کی دوسری دیوار پر بہت بڑی سمارٹ ٹی وی سکرین نصب تھی۔

انل نے زینے پر قدم جمائے چند سکینڈ اندرونی دروازے کے آگے کھڑے ہو کر اپنی کلائی پر بندھی گھڑی پر وقت دیکھا۔ صبح کے دس بج رہے تھے۔ اس نے کلائی گھمائی اور ہاتھ نیچے کیا، اس جدید دور میں بھی گھڑی باندھنے کی یہ عادت اس میں دران ملک سے ہی منتقل ہوئی تھی کہیں نا کہیں وہ خود درانگ کا بہت بڑا مداح تھا۔

سپر سٹار درانگ کی کلائی پر بندھی بیش قیمت پائک فلیپی کو دیکھ کر اس کے کتنے ہی مداح کلائی پر گھڑی باندھنے لگے تھے۔

انل اب دروازہ کھول کر ہال میں داخل ہو چکا تھا۔ پروتار انداز میں قدم بڑھاتا وہ اب ہال کے وسط میں کھڑا روزین کی تلاش میں نگاہیں گھما رہا تھا۔ جب اسے دائیں طرف کھانے کے کمرے میں وہ کھانے کے میز کے پاس نظر آئی۔ درانگ ولاس کے مکیں اس وقت ناشتے کی میز پر موجود

تھے اور ہمیشہ کی طرح ان میں دران موجود نہیں تھا۔ بہت بڑے کھانے کے میز پر ایک طرف اسفند ملک بیٹھے تھے اور دوسری طرف روبی اور برہان بیٹھا تھا۔ روزین انہیں ناشتہ پیش کر رہی تھی۔

انل نے قدم اسی طرف بڑھا دیے اس کا درانگ ولاس میں آنا معمول تھا اس لیے وہ بلا تکلف آگے بڑھا۔

ہیلو۔۔۔ گڈ مارنگ مؤدب لہجے میں ہلکی سی مسکان کے ساتھ سب پر نگاہ دوڑائی۔

وہ لوگ پہلے ہی اس کی طرف متوجہ ہو چکے تھے۔ فقط اسفند ملک نے مسکراہٹ کے ساتھ سر ہلا کر اس کی آمد کا خیر مقدم کیا۔ انل نے روزین کی طرف جیسے ہی دیکھا تو وہ سمجھ گئی اسے دران کو انل کے آنے کی اطلاع دینی ہے۔ وہ سر اثبات میں ہلاتی دران کے کمرے کی طرف بڑھی۔ روزین کے پیچھے ہی انل نے بھی قدم واپسی ہال کی طرف بڑھائے۔

انل کہاں جا رہے ہو؟ کم۔۔۔ جوائن اس اسفند ملک کی آواز عقب سے

نہیں۔۔۔ سر کوئی نخرہ نہیں اکیلی ابھی ناشتہ کیا ہے تو اس لیے منع کر دیا ائل نے زبردستی مسکراہٹ لبوں پر سجائے جواب دیا۔
روبی جو تب سے خاموش تماشائی بنی بیٹھی تھی کن اکھیوں سے ایک نگاہ اسفند ملک پر ڈال کر گویا ہوئی۔

ویل۔۔۔ نخرہ نہیں ہے لیکن۔۔۔ جھوٹ بولنا تو کوئی تم سے سیکھے۔۔۔ روبی نے ناک بھیچے طنزیہ لہجے میں معنی خیز جملہ ادا کیا۔
ائل نے نا سمجھی میں ایک نظر اسفند ملک کی طرف دیکھا جو اب روبی کو گھور رہے تھے۔

جی۔۔۔ میں کچھ سمجھا نہیں ائل نے پیشانی پر شکن بڑھائے روبی کی طرف سوالیہ دیکھا۔

ائل آئی تھنک دران ابھی سو رہا ہے تم ویٹ کر لو کچھ دیر اسفند ملک نے مضطرب انداز میں بات کو گھمانے کی کوشش کی
جی بہتر۔۔۔ ائل نے مؤدبانہ سر جھکایا، قدم موڑے

اٹل ون سکینڈ۔۔۔۔۔ کہاں جا رہے ہو؟ مجھے بات کرنی ہے تم سے
روبی نے اسفند ملک کے گھورنے کو یکسر نظر انداز کرتے ہوئے اٹل کو
روکا۔

جی میم۔۔۔ وہ فوراً مؤدب لہجے میں کہتا ہوا رکا
وہ پوری طرح روبی کی طرف متوجہ ہوا۔ روبی ہاتھ میں پکڑے چچ کو
ہوا میں جھلاتی آنکھوں کو مزید سکڑ رہی تھی۔

اٹل تم نے کل کہا کہ دران کی چائے کے لیے فلائیٹ ہے
رائٹ۔۔۔ روبی نے آبرؤ چڑھائے طنزیہ لہجے میں استفسار کیا

جی۔۔۔ اٹل نے آنکھوں کو سکڑے نا سمجھی سے اسفند ملک کی طرف
دیکھا۔

روبی۔۔۔ ختم کرو اس بات کو، اٹل تم جاؤ اسفند ملک نے ہاتھ کے
اشارے سے اٹل کو جانے کا کہا۔

وہ معاملہ مزید طول میں ڈالنے کے حق میں نہیں تھے۔

نہیں۔۔۔۔۔ ائل تم بتا کر جاؤ گے تم نے جھوٹ کیوں بولا تھا روپی نے

ناک پھلا کر دانت پیستے ہوئے پھر سے سوال دہرایا

میم میں نے جھوٹ ہر گز نہیں بولا، ان کی فلائیٹ تھی کل، نئی فلم کی

شوٹنگ چائنہ میں ہے، مگر کل میٹنگ میں دران کی جھڑپ ہو گئی،

ہاروی کی فلم چھوڑ آیا وہ ائل وضاحت دیتے ہوئے بار بار ناٹھی کے

شکن ابھارے اسفند ملک کی طرف دیکھ رہا تھا۔

کیا۔۔۔ ہاروی وائن سٹائن۔۔۔ اتنا بڑا پروجیکٹ چھوڑ دیا برہان نے ایک

دم پوری آنکھیں کھولے متحیر لہجے میں دہرایا۔

جی۔۔۔ بس وہ کل ہاروی نے چند مزید مناظر کا اضافہ کر دیا فلم میں تو

دران سے اختلاف ہوا، اسی پر جھڑپ ہوئی اور دران غصے میں سب چھوڑ

آیا ائل نے متوازن لہجے میں ساری بات واضح کی

اسفند ملک کے چہرے پر تفکر کے تاثرات رقم ہوئے۔

مطلب۔۔۔ کیوں۔۔۔ وجہ۔۔۔۔۔ ایسے کیا مناظر تھے، دران اتنا بڑا پروجیکٹ

کیسے یوں چھوڑ سکتا ہے ابھی تو کوئی اور پیش کش بھی نہیں ہے اسفند
ملک نے بھنویں اکھٹی کئے تشویش ظاہر کی

وہ کارلہ کے ساتھ بیڈروم بولڈ سین ہیں کچھ --- ائل نے گہری سانس
لیتے ہوئے وجہ بتائی۔

برہان بے ساختہ اٹھ آنے والا قہقہہ ناروک سکا، کھانے کے حال میں
اب اس کا بلند و بانگ قہقہہ گونج رہا تھا۔ روبی بھی مسکراہٹ دبا رہی تھی
جبکہ اسفند ملک سنجیدہ تھے۔

عجیب۔۔۔ فٹو دماغ ہے دران کا، بھلا کارلہ کے ساتھ ایسا سین کرنے
سے کون منع کر سکتا ہے؟ برہان نے بمشکل اپنی ہنسی پر قابو پاتے ہوئے
حیرت ظاہر کی۔

برہان۔۔۔ جسٹ سٹاپ اٹ

ملک اسفند نے غصے سے اس کے کئے گئے تمسخر پر اسے ڈپٹا اور پھر
پریشانی سے ائل کی طرف متوجہ ہوئے۔

لیکن یہ تو ہاروی پرڈویشن سے ایڈوانس بھی لے چکا ہے ملک اسفند نے پریشان لہجے میں کہتے ہوئے پیشانی سہلائی

وہ اتنے بھی بے خبر نہیں تھے دران سے، اس کے ہر اگلے قدم کی ان کو خبر ہوتی تھی اس لیے وہ اٹل سے بھی بالکل بگاڑنا نہیں چاہتے تھے۔

وہ واپس کرنے کا حکم دے چکا ہے دران اٹل نے کندھے اچکائے

تو اب؟؟۔۔۔ یہ تو بہت بڑا نقصان کر رہا ہے جذباتی لڑکا ملک اسفند

نے لب بھینچے اور ٹھوڑی کو سہلاتے ہوئے پریشانی ظاہر کی

Novels|Afsana|Articles|Books|Poetry|Interviews

جی وہی سمجھانے آیا ہوں اسے، ہاروی کل رات سے فون کر رہا ہے، اب دیکھتا ہوں دران کیا کہتا ہے اس بارے میں اٹل نے لب بھینچے اپنی آمد کا سبب بتایا

برہان نے ناک چڑھائی اور سر نیچے پلیٹ پر جھکا دیا، روبی نے پہلو بدل کر پہلی بار گفتگو میں اپنا حصہ ڈالا

فضول کا بھرم دکھا رہا ہے، ویسے تو کہتا ہے کہ اس کا کوئی مذہب نہیں

ہے، تو پھر ایسے مناظر کرنے کے لیے ایسے نخرے کیوں دکھا رہا ہے
جیسے اس سے بڑا پارسا کوئی نہیں روہی کا لہجہ نفرت آمیز تھا۔

انل۔۔۔ اپنے دوست کو سمجھاؤ یہ سب سین ڈیمناڈنگ ہیں، ایسے ہی
انکار کرتا رہے گا تو کل کوئی پوچھے گا بھی نہیں برہان کہاں پیچھے رہنے
والا تھا۔ تمسخرانہ مسکراہٹ سجائے کہا۔

انل اس کی بات پر بے اختیار مسکرایا۔

ہممم درست کہا آپ نے برہان سر۔۔۔ اگر ان کا کریئر ختم ہوا تو پھر
تو آپ کا۔۔۔ انل نے بات کو ادھورا چھوڑا
Novels | Afsana | Articles | Books | Poetry | Interviews

ڈاننگ ہال میں داخل ہوتی روزین اب پاس آکر انل کی طرف متوجہ
تھی۔

انل سر آپ کو سر کمرے میں بلا رہے ہیں روزین نے نگاہیں جھکائے
مؤدبانہ اطلاع دی

انل نے اثبات میں سر کو جنبش دی اور قدم دران کے کمرے کی طرف

بڑھا دیے۔

اس کا دماغ بھی دران نے چڑھا رکھا ہے۔ ورنہ یہ ہے کیا بلڈی۔۔۔۔۔
برہان نے نخوت سے ناک چڑھائی اور دانت پیستے ہوئے اٹل کی پشت کو
گھورا

برہان کول ڈاؤن تمہیں کتنی دفعہ کہا ہے تم دران کے معاملے میں کچھ
بھی مت بولا کرو، اور اٹل نے غلط کب کہا، یہ جو ٹی وی سیریل میں
چھوٹے موٹے رول مل رہے ہیں یہ اس کی مرہون منت ہیں ملک
اسفند نے سنجیدگی سے سچ اگل کر ٹوسٹ منہ میں رکھا
نہیں۔۔۔۔۔ میرا اپنا ٹیلیٹ ہے، پتا نہیں کس دن یہ درانگ کا لیبل مجھ
پر سے ہٹے گا۔۔۔

برہان تنک کر دونوں ہاتھ میز پر مارتا ہوا اپنی جگہ سے اٹھا۔ کرسی کو
ایک طرف کرتا وہ غصے سے ڈانگ ہال سے باہر جا رہا تھا۔
برہان۔۔۔۔۔ روبی نے بے چینی سے اسے پیچھے سے پکارا

ناشتہ بھی نہیں کر کے گیا آپ بھی ناکیا ضرورت تھی یہ بے پر کی
ہانکنے کی

روبی نے تیوری چڑھائے ملک اسفند کو گھورا۔ انہوں نے تاسف سے سر
کو دائیں بائیں ہلایا اور گردن جھکا دی۔



اٹل نے آہستگی سے کمرے کے دروازے پر دستک دی۔ اور اسی لمحے اندر
سے بھاری آواز ابھری۔ وہ دران کے کمرے کے دروازے کے سامنے
کھڑا تھا۔

آجاؤ۔۔۔ نیند کی خماری میں لیٹی آواز تھی۔ مطلب وہ ابھی اس کے
آنے پر ہی بیدار ہوا تھا۔

اٹل نے دروازہ کھولا اور کمرے میں داخل ہوا۔ وہ اپنے سفید نائٹ گاؤن
میں ملبوس کمرے میں موجود صوفے پر بیٹھا تھا، بکھرے بال ہلکی سی
سوزش لئے ادھ کھلی آنکھیں وہ نگاہیں موبائل سکرین پر جمائے، بھنویں
اکھٹی کیے خود کو مصروف ظاہر کر رہا تھا۔

کشادہ کمرہ کسی اور ہی دنیا کا منظر پیش کرتا تھا۔ جو اندر داخل ہونے والے کو ایک سحر میں جکڑ لیتا تھا۔ دران نیلے رنگ کا دیوانہ تھا۔ اسی لیے پورا کمرہ سفید اور ہلکے نیلے رنگ کا امتزاج لیے ہوا تھا۔

سفید فرش، سفید دیواریں، بس ایک دیوار جس پر ہوم تھیٹر سکرین نصب تھی وہ سفید اور نیلی دھاری دار ڈائزائن پر مشتمل تھی، ہلکے نیلے رنگ کے پردے، اور ایک طرف کی دیوار میں رینگ صورت کھلتا دروازہ جس کے پیچھے سوئمنگ پول اور سامنے سمندر کا سارا منظر، سیاہ کراؤن والا بیڈ، اس کے آگے لگا سیاہ لیڈر کا کاؤچ ایک طرف لگے سفید پوشش کیے نیلی دھاریوں والے صوفے ان کے آگے رکھا بڑا سا سیاہ شیشے کا چکور میز، باقی کمرے میں موجود پینٹنگز اور سجاوٹی گلدان، حتیٰ کے سگریٹ کی ایش ٹرے تک نیلے رنگ کی ہی کسی ایک حالت میں موجود تھی گو کہ اس کا کمرہ دیکھنے والے کی آنکھوں کو پرسکون احساس بخشتا تھا۔

اٹل بھی ہمیشہ کی طرح آکر پہلے اس کے کمرے کو نظر بھر کر ضرور دیکھتا تھا۔ وہ خود چاہے اپنا حلیہ ایسے ہی بکھرے بال اور لاپرواہ سا رکھتا

تھا مگر باقی اس کی ہر چیز سے اس کا سلیقہ اور اعلیٰ ذوق جھلکتا تھا۔
ہیلو بڈی۔۔۔ ائل نے محبت سے ہیلو کے ساتھ دوستانہ مسکراہٹ لبوں
پر سجائی

ائل اب اس کے پاس صوفے تک پہنچ چکا تھا، پر وہ تانہوز موبائل پر
سر جھکائے ہوئے تھا، ائل جانتا تھا وہ پہلے سے جانتا ہے کہ وہ کیا بات
کرنے آیا ہے اس لیے اس کے متوجہ ہوئے بنا اُسے بات شروع کر
دینی چاہیے۔

دران۔۔۔ ہاروی فون کر رہا ہے بار بار۔۔۔ ائل نے سیدھی بات کی
تو مت اٹھاؤ۔۔۔ جھکے سر کے ساتھ ہی سپاٹ لہجے میں مختصر جواب
دیا۔

دران مت کرو ایسا، تم جانتے ہو بہت بڑا پروجیکٹ ہے۔۔۔ ائل اب اس
کے کہے بنا اس کے دائیں طرف والے صوفے پر براجمان ہوا۔
سو۔۔۔ واٹ۔۔۔ پھر سے وہی مختصر جواب

وہ جب ایسے دیکھتا تھا تو اپنے فیصلے کے اٹل ہونے کا ثبوت دیتا تھا اور جب وہ ڈھیٹ ہو جائے تو پھر تو اس کا انجان باپ بھی ظاہر ہو کر اُسے اُس کے لائحہ عمل سے نہیں ہٹا سکتا تھا۔ وہ پیدائشی ضدی نہیں تھا، اسے ضدی بنا دیا گیا تھا۔

دران میرے بھائی۔۔۔ میگا پروجیکٹ ہے، سوچ ذرا ہاروی کی فلم پھر کو سٹار کارلہ، چلنے سے پہلے ہی سپر ہٹ ہے یہ فلم، لکھوالے مجھ سے کہیں بھی، ایک چھوٹے سے سین کے لیے کیوں اتنا بھاؤ کھا رہا ہے التجائی لہجے میں وہ اب دران کی منت سماجت اور لالچ دینے پر اتر آیا تھا۔

وہ چھوٹا سا سین ہی۔۔۔ لیکن مجھے ہضم نہیں سپاٹ لہجے میں وہی ڈھیٹ جواب

دروازے پر ہلکی سی دستک ہوئی۔ دونوں نے ایک ساتھ نگاہ اٹھائی۔
کم ان۔۔۔ دران نے رعب دار آواز میں اندر آنے کی اجازت دی۔

اس کی آواز کا رعب اور بھاری پن اس کی شخصیت کے عین مطابق تھا مگر اس کے لہجے میں ہمیشہ بیزاری کا عنصر گھلا رہتا تھا۔ دروازہ ہلکی سی چرچراہٹ لیے کھلا، روزین مشروب کی ٹرالی لیے کمرے میں داخل ہوئی۔

وہ صبح کا آغاز تازہ جوس سے کرتا تھا لیکن جوس کے فوراً بعد سگریٹ اس کا سارا اثر زائل کر دیتی تھی۔ کچھ چیزیں اس کی زندگی میں لازم ملزوم تھیں۔ نہار منہ جوس، تین گھنٹے جم، تیراکی، سگریٹ اور ائل یوسف سوچ لے زیادہ اکڑ میں تمھارا ہی نقصان نا ہو جائے، کارلہ کے ساتھ فلم ملنا آسان نہیں ائل نے زیر لب مسکراتے ہوئے اسے چھیڑا

وہ دران کی سنجیدگی کو ختم کرنا چاہتا تھا۔ روزین اب ٹرالی سے اٹھا کر مشروب میز پر سجا رہی تھی۔ وہ اردو نہیں جانتی تھی اس لیے ان دونوں کی گفتگو اس کی موجودگی میں بھی جاری تھی۔

کارلہ ہو یا انجیلینا، انکار ہے آگے ہوتے ہوئے ہاتھ کے اشارے سے روزین کو منع کر کے جوس کا گلاس خود اٹھایا۔

اسی طرح ہاتھ کے اشارے سے انل کو بھی گلاس اٹھانے کا کہا۔ انل نے آگے ہو کر گلاس اٹھایا روزین اب کمرے سے باہر جا رہی تھی۔ تازہ سنگترے کا جوس فرحت بخش احساس دے رہا تھا۔

ٹھیک ہے مطلب تم ضد کے پورے ہو۔۔۔۔۔ اچھا اگر وہ کہے کہ میں سین میں ردو بدل کر دیتا ہوں پھر۔۔۔۔۔؟؟ انل نے جوس کا گھونٹ لیا اور سیدھا ہوا

دوسری طرف وہ جوس ختم کرنے میں مصروف تھا، اس کی بات کو ان سنی کیے یا شاید جواب دینے کے موڈ میں نہیں تھا۔

کچھ تو جواب دو، اگر میں ہاروی سے کہوں کہ وہ مناظر میں کچھ تبدیلی کر دے تو پھر؟؟؟ انل نے آبرؤ چڑھائے جواب طلب نگاہیں اس پر گاڑیں

وہی خاموشی، اب جوس کا دوسرا گلاس بھرا جا رہا تھا۔ انل نے نگاہیں اسکے مضبوط بازوؤں پر ٹکائیں۔

اور تمہیں پتہ ہے ہاروی کیا کہہ رہا ہے، وہ یہ کہ رہا ہے کہ درانگ اپنے مزہب کی وجہ سے کر رہا ہے یہ سب اٹل نے آہستگی سے بات مکمل کی اور لب بھینچے

پتہ تھا اب کی بار وہ ضرور بولے گا، دران نے چونک کر نگاہ اٹھائی پیشانی پر جہاں رگیں ابھری تھیں جبرے ضبط کرنے کی وجہ سے ایک دوسرے میں پیوست نظر آئے، سفید رنگت ایک دم سے غصے میں سرخ ہونے لگی۔

میرا کوئی مزہب نہیں ہے۔۔۔ کرخت لہجہ مختصر جواب

گلاس میز پر رکھا اور میز پر پڑا سگریٹ کیس اٹھایا۔ ہلکے نیلے رنگ کا سگریٹ کیس اسکی مضبوط انگلیوں میں گھومتا اس کے اندرونی اضطراب کی ہی نشانی تھی۔

دران کہہ دینے سے کچھ نہیں ہوتا۔۔۔۔۔ تم مسلمان ہو اس حقیقت کو مت جھٹلایا کرو اور تم جانتے ہو اب ایکشن فلموں میں بھی ایسے دو چار سین ہونے لازمی جزو بن گئے ہیں، مارکیٹ میں ڈیمانڈ ہے اس سب کی

اٹل نے چونک کر اس کی طرف دیکھا۔ ابھی کچھ دیر پہلے ناشتے کے میز پر واقعی یہ برہان کا کہا گیا جملہ تھا جو اس کے ذہن میں پیوست ہوا تھا۔

ساری گفتگو میں یہ اس کی سب سے لمبی بات تھی۔ ائل جو اسے ٹھٹکی

باندھے دیکھ اور سن رہا تھا۔ گہری سانس باہر اندھیلے ہوئے صوفے کے
تھکے پر بازو پھیلائے اور پشت تھکے انداز میں پیچھے ٹکا دی۔

ٹھیک ہے میں ہاروی کو تمہارا آخری فیصلہ سنا دیتا ہوں، اگر وہ مناظر
تبدیل نہیں کرتا تو پھر اسے ایڈوانس واپس کر دیتے ہیں ائل نے
کندھے اچکا کر بات ختم کی

اصولا تو ایڈوانس واپس کرنا بھی نہیں بنتا ہے دھواں ہوا میں چھوڑتے
ہوئے کہا

ائئل نے حیرت سے اسے دیکھا، اب وہ زیر لب تمسخرانہ مسکراہٹ سجائے
اس کی طرف دیکھ رہا تھا۔ سبزی مائل گہری پتلیاں وہ سچ کہہ رہا تھا
لوگ اس کی صورت اور فائٹ دیکھنے تو آتے ہیں۔

اس نے دھوکا دیا ہے سکرپٹ میں ایسے کوئی سین نہیں تھے، اس نے
اب کیوں ایڈ کیے جب ہم شوٹنگ پر جانے والے تھے، میں نے سکرپٹ
پر فلم سائن کی تھی اس لیے ایڈوانس اسی بیس پر ہے سخت لہجے میں اپنا
موقف پیش کیا

اب کی بار ائل بھی کوئی جواب نہیں دے سکا بس اسے دیکھ کر ہی رہ گیا پھر ایک دم سے صوفے پر سے اٹھا۔ جیب سے موبائل نکالا۔

ٹھیک ہے میں یہیں ہوں تم فریش ہو جاؤ میں ہاروی سے رابطہ کرتا ہوں ائل نے انگوٹھا گھما کر موبائل سکرین کو کھولا۔

نہیں وہ خود رابطہ کرے گا تم نہیں کرو گے، روزین کو کہتا ہوں ناشتہ لگوائے تمہارے لیے ناک چڑھا کر کہا

آگے ہو کر میز پر پڑا کارڈ لیس اٹھایا
NEW ERA MAGAZINE
Novels|Afsana|Articles|Books|Poetry|Interviews
نہیں۔۔۔ ناشتہ کر کے آیا ہوں، تم بس جلدی ریڈی ہو جاؤ۔ میں باہر ویٹ کر رہا ہوں ائل نے مسکرا کر ناشتہ سے انکار کیا۔

قدم باہر کی طرف بڑھا دیے، ہاروی سے رابطہ تو اسے ہی کرنا تھا۔



کچھ آوازیں تھیں جن کی مدھم بازگشت جو پہلے مکھیوں کی بھنبناہٹ صورت سنائی دے رہی تھی اب واضح ہونے لگی تھی۔ اس نے آنکھوں

کو کھولنے کی کوشش کی جس کے باعث سر میں شدید تکلیف کا احساس ہوا۔

ایسے جیسے سر کسی شکنجے میں جکڑا ہوا ہو۔ آنکھوں کے پوٹے سو جے ہونے کے باعث آنکھوں پر وزن محسوس ہو رہا تھا اس کی آنکھوں کی اوپری جلد نیلی ہو رہی تھی۔

جسم ٹھنڈ کے باعث اکڑا ہٹ لیے ہوا تھا وہ دائیں کروٹ لکڑی کے بنے فرش پر لیٹی ہوئی تھی اور کروٹ کے باعث جسم کا اوپری حصہ برف ہو رہا تھا۔

آہستگی سے شدید سر درد کو برداشت کرتے ہوئے جبرے بھینچ کر آنکھیں زبردستی کھولیں کتنی ہی پلکیں ٹوٹنے کی تکلیف کے باعث منہ کھل گیا۔ پلکیں ماتھے سے بہنے والے خون کے سبب آنکھ کے نچلے حصے سے چپک گئی تھیں اب جب زبردستی ان کو کھولا تو پلکیں چپک کر ٹوٹ گئی تھیں۔ آنکھیں کھلتے ہی سب واضح ہو گیا۔ وہ اسی لکڑی کے بنے چھوٹے سے ڈربے نما کمرے کے فرش پر لیٹی تھی جہاں وہ پچھلے دو دن

سے قید تھی۔ اسے لاویا میں آئے آج تیسرا دن تھا۔

آہستگی سے گردن موڑ کر کھڑکی کی طرف دیکھا۔ وہاں اب لکڑی کے تختے لگا کر کیل ٹھوک دیے گئے تھے۔ اتنی ٹھنڈ میں بھی گلے میں کانٹے چبھنے جیسا احساس ہوا۔ لبوں کے کنارے پر خون منجمد تھا کل رات کا سارا منظر نگاہوں میں گھوم گیا۔

ہاتھ کو فرش پر رکھ کر کہنی کے بل اوپر اٹھی۔ اس چھوٹے سے کمرے میں ایک لکڑی کے پلنگ، جگہ جگہ لکڑی کے بنے جالوں، مٹی اور اس کے کپڑوں کے اٹیچی کے سوا کچھ نہیں تھا۔

وہ اٹھ کر بیٹھ چکی تھی۔ باہر سے آتی آوازیں اب واضح ہو رہی تھیں۔ ایک آواز تو لی تاؤ کی تھی جبکہ دوسری آواز کسی انجان مرد کی تھی۔ وہ لی تاؤ پر چیخ رہا تھا۔

وہ لڑکھڑاتے ہوئے بمشکل اٹھی۔ گھٹنوں پر خون جما ہوا تھا، سفید نائی جگہ جگہ سے خون سے لٹھ پتھ تھی۔ جسم سردی کے باعث اکڑ رہا تھا۔ وہ اب آہستگی سے قدم اٹھاتی کمرے کے دروازے کے پاس آئی اور لکڑی سے

بنے اس ٹوٹے پھوٹے دروازے میں موجود انگنت سوراخوں میں سے ایک سوراخ پر آنکھ کی پتلی ٹکا دی۔ دوسری طرف کا منظر صاف واضح تھا۔

وہی میلا کچلا چھوٹا سا ہال نما کمرہ جس میں دو کرسیاں اور ان کے بیچ ایک میز تھی، ایک طرف ایک لوہے کے میز پر چولہا اور کچھ گندے برتن پڑے تھے۔ دیوار پر جگہ جگہ کھونٹیوں پر کپڑے لٹک رہے تھے۔ کمرے کے وسط میں اس رات جس آدمی کی ٹانگ میں کانٹا چبھو کر وہ بھاگی تھی وہ لی تاؤ کا گریبان تھامے کھڑا تھا۔ اور چینی زبان میں اس پر چیخ رہا تھا۔

میرا سارا پیسہ واپس کر، ایک ایک پائی جو میں نے پاکستان بھجوائے تھے وہ بھی وہ آدمی غرا رہا تھا۔

لی تاؤ بار بار آنکھیں میچ کر اس کے عتاب سے بچنے کی ناکام کوشش میں تھا۔

میری بات سنو۔۔۔ صرف تمھاری وجہ سے بیوی ہونے کے باوجود میں نے آج تک اسے ہاتھ تک نہیں لگایا، تمہیں بالکل ان چھوٹی لڑکی چاہیے تھی چھوٹی عمر اور۔۔۔ اور۔۔۔ لی تاؤ اسے قائل کر رہا تھا یا وضاحت دے رہا تھا مگر اس نے اس کی بات مکمل ہونے سے پہلے ہی لی تاؤ کا گریبان دبوچ کر اسے ہوا میں معلق کر دیا۔

لی تاؤ کے پاؤں اب فرش سے چند انچ کی اونچائی پر ہل رہے تھے اور شکل سانس بند ہونے کی وجہ سے سرخ ہو رہی تھی۔
 میرے کسی کام کی نہیں وہ، چاہے ان چھوٹی ہے، وہ ڈائن ہے، لڑکی نہیں ہے، دیکھا نہیں کل رات میرا کیا حال کیا اس نے، تم مجھے میرا پیسہ واپس کرو مجھے نہیں چاہیے وہ آدمی نے دانت پیستے ہوئے لی تاؤ کی پیش کش ٹھکرا رہا تھا۔

لی تاؤ اپنے دونوں ہاتھوں کی مدد سے اس کے ہاتھوں کی گرفت کم کرنے کی ناکام سعی کر رہا تھا۔

تم۔۔۔ تم ایک ٹرائی اور کرو بہت مارا ہے کل اسے میں نے، آج چوں

اسے بہت زیادہ ہوئی ہو گی کیونکہ اس نے نا صرف کانٹا اس کی ران میں گاڑا تھا بلکہ اس پر اپنا پورا وزن ڈال دیا تھا جس کے باعث وہ اس کی جلد کے اندر گہرائی میں پیوست ہوا تھا۔

وہ اب بھی یونہی آنکھ ٹکائے باہر کا منظر دیکھ رہی تھی کہ اچانک لی تاؤ کے دروازے کی طرف دیکھنے پر دبک کر پیچھے ہوئے خوف کی لہر ٹھنڈ سے اکڑے جسم میں سرایت کرنے لگی۔ قدموں کی چاپ اب دروازے کی طرف آ رہی تھی۔

دروازہ دھاڑ کی آواز سے کھلا وہ جو پینگ پر بیٹھی تھی کانپ کر پیچھے ہوئی۔ لی تاؤ تلملا کر اس کی طرف آیا۔ اور اسے بازو سے کھینچ کر زمین پر پٹخا۔ وہ کر آہ گئی۔

پتا ہے میرا کتنا نقصان کیا تو نے۔۔۔۔۔؟؟ وہ اس گاؤں کا سب سے امیر آدمی تھا، اس کو ان چھوٹی لڑکی دینے کا پیسہ لیا تھا میں نے لی تاؤ اس کے سر پر کھڑا چیخ رہا تھا۔

وہ تو بس تیز تیز سانس لے رہی تھی، لی تاؤ کو اس کے گھورنے پر مزید

غصہ آیا، اس پر پھر سے ٹانگوں کی برسات شروع کر دی وہ باہر ہونے والی اپنی ساری تذلیل کا بدلہ اب اس سے لے رہا تھا۔

اس نے ٹانگوں کو سمیٹ کر پیٹ سے چپکا لیا۔ لی تاؤ کے پاؤں اب ٹانگوں پر اور کمر کی ہڈیوں پر لگ رہے تھے۔ وہ مسلسل ٹانگیں مارتے ہوئے چیخ رہا تھا۔

اور تم نے کیا حال کیا اس کا کل، اب میں تمہیں نہیں چھوڑوں گا اس نے طیش سے مٹھیاں بھینچیں۔

غصے میں کانپتے ہوئے وہ اب اس کے بالوں کو اپنی مٹھی میں دبوچ چکا تھا اور چہرہ جھٹکا دے کر اوپر کیا وہ تکلیف اور خوف سے کانپ رہی تھی۔

تجھے یہ سب کرنے میں بہت مسئلہ ہے نا۔۔۔۔۔ اب دیکھنا یہ جسم جسے تو چھونے بھی نہیں دیتی کیا حال ہوتا ہے اس کا وہ بار بار اس کی گردن کو جھٹکے دے رہا تھا۔

تمہارے سارے اعضا ایک ایک کر کے نکال کر بیچے جائیں گے وہ
اس کی آنکھوں میں آنکھیں گاڑے غرا رہا تھا۔

بال چھوڑ کر اچانک اپنی جگہ سے اٹھا اور لمبے لمبے ڈگ بھرتا ہال میں
پڑے میز تک گیا وہاں سے ایک پیالی اٹھائی اور اس تک واپس آیا۔ وہ
تکلیف سے کراہتے ہوئے اسے بار بار آنکھیں کھول کر دیکھ رہی تھی۔

کھانا کھاؤ گی؟ بھوک لگی ہے۔۔۔؟ اس سے چند قدم کے فاصلے پر
کھڑے وہ استہزائیہ پوچھ رہا تھا۔

بھوک سے تو واقعی بہت برا حال تھا، چہرہ اوپر اٹھایا۔

لی تاؤ نے ایک جھٹکے سے ہاتھ میں پکڑی پلیٹ فرش پر پھینک دی۔ پلیٹ
نیچے گرتے ہی اس میں موجود سارے نوڈلز زمین پر ڈھیر ہوئے۔ وہ قہقہہ
لگاتے ہوئے گھٹنوں کے بل نیچے اس کے بالکل سامنے بیٹھا۔

کھاؤ۔۔۔ کھاؤ۔۔۔ بالوں سے اس کا چہرہ پکڑ کر نوڈلز کے ڈھیر پر رکھ
کر دبا دیا

وہ نوڈلز پر اس کا چہرہ مسل رہا تھا۔ وہ بلبلا اٹھی اور پوری قوت لگا کر چہرہ اوپر کرنے کی کوشش کی مگر تین دن سے بھوکے رہنے کی وجہ سے نقاہت بڑھ گئی تھی۔ چند سکینڈ کے بعد لی تاؤ نے جھٹکا دے کر اس کا چہرہ اوپر اٹھایا اور بلند و بانگ قہقہہ لگایا۔ چہرے پر جگہ جگہ نوڈلز چپکے ہوئے تھے۔

تمہارے باپ کو پیسے دیے ہیں میں نے۔۔۔ اب تم میری ملکیت ہو، چاہوں تو چٹری بیچوں چاہوں تو اعضاء واپس نہیں جاؤ گی تم سمجھی وہ پورے دانت واضح کیے چیخ اٹھا

وہ اس کی ٹوٹی پھوٹی باتیں سمجھ پا رہی تھی وہ شاید اسے اب آگے کہیں بیچنا چاہتا تھا۔ وہ ایک دم اپنی جگہ سے اٹھا اور باہر نکل گیا۔ دروازہ پھر سے بند ہو گیا۔

وہ جلدی سے اٹھی اور پاگلوں کی طرح زمین پر گرے نوڈلز اٹھا کر کھانے لگی۔ آنکھوں سے لگاتار آنسو جاری تھے وہ مٹھیاں بھر بھر کر نوڈلز منہ میں ڈال رہی تھی۔ اس وقت زخموں کی تکلیف نہیں بھوک کا

احساس غالب تھا۔



سورج غروب ہونے کو تھا اور کراچی میں شام اپنے سایے پھیلا چکی تھی۔ لائنز ایریا کی عمارتیں بھی اب اندھیرے میں ڈوبنے کو تیار تھیں۔

جووت۔۔۔۔۔ جووت۔۔۔۔۔ جوی نے اونچی آواز میں پکارا

وہ فلیٹ کی عمارت کے سامنے موجود میدان کے گیٹ پر کھڑی تھی۔ دونوں ہاتھ کمر پر دھرے ہلکے زرد رنگ کے جوڑے میں ملبوس وہ معمول سے زیادہ گہری رنگت کی لگ رہی تھی۔ بھنویں اکھٹی کیے اور آنکھوں کو چندھی کیے

یہ گول میدان تھا جس کے مختلف اطراف میں چار دروازے تھے۔ یہ تمام عمارتوں کا مشترکہ میدان تھا جہاں تمام عمارتوں کے فلیٹوں میں رہائش پذیر بچے کھیلتے تھے۔ وہ جووت کو پکارتی اب میدان میں لگے لوہے کے گیٹ سے اندر داخل ہو رہی تھی۔

میدان میں انگنت چھوٹے بڑے لڑکے مختلف کھیل کھیلنے میں مصروف

تھے۔ وہ ارد گرد چھ سالہ جووت کو کھوجنے کے لیے نگاہیں گھما رہی تھی جب اچانک درخت کے نیچے موجود بیچ پر نگاہ تھم گئی۔

وہ شاید وہی لڑکا تھا جسے اس دن اس نے اور سنانا نے بالکنی سے دیکھا تھا۔ وہ آج بھی خاموش سر جھکائے بیٹھا تھا۔ ارد گرد کھیلنے تمام بچوں اور لڑکوں سے بے نیاز عمر کے لحاظ سے وہ انیس بیس سال کا لگ رہا تھا۔



وہ لڑکا اُسی انداز میں سر جھکائے نگاہیں زمین پر گاڑے کھویا سا بیٹھا تھا جیسے اس دن بارش میں بیٹھا تھا۔ اُس کی عمر کے یہاں تمام لڑکے مختلف کھیل کھیلنے میں مصروف تھے واحد وہ تھا جو یوں سر جھکائے پریشان حال بیٹھا تھا۔ یقیناً وہ کسی بہت بڑی پریشانی میں مبتلا تھا۔

اچانک اس کے پیروں کے پاس ایک گیند آ کر گری وہ چونکا اور خیالوں سے باہر آیا۔ وہ پرانے سے سلپر پہنے ہوئے تھا۔ کپڑوں کی حالت بھی ابتر تھی وہ کسی متوسط سے بھی نچلے طبقے سے تعلق رکھنے والا لگ رہا تھا۔ گیند کے یوں پاؤں کے پاس آ کر گرنے پر پہلے تو وہ چند سکینڈ کے

لیے گیند کو یونہی دیکھتا رہا پھر سر اوپر اٹھایا۔

اس کے بال گھنے اور سیدھے ہونے کے باعث کتنی ہی لٹیں اس کے ماتھے پر گری تھیں۔ اس کی آنکھیں تھکی ہوئی لگ رہی تھیں۔ بھنویں اکٹھی ہونے کے باعث آنکھوں کی پتلیاں سکڑی ہوئی تھیں۔ وہ ہنوز بے تاثر چہرے اور سپاٹ آنکھوں سے سامنے دیکھ رہا تھا جہاں کچھ لڑکے کرکٹ کھیل رہے تھے اور ان کی گیند اس کے پاس آ کر گری تھی۔ اس کی رنگت صاف تھی اور ہلکی سی مونچھیں اور داڑھی اس کے چہرے پر خوب بچ رہی تھیں۔ اس کا چہرہ اس کے حلیے کے بالکل برعکس تھا۔ وہ جو اس کے حلیے سے اسے کوئی متوسط سے بھی نچلے طبقے کا کوئی غریب مجبور لڑکا سمجھے ہوئے تھی، اب اس کے سر اوپر اٹھانے پر اپنی ہی پہلی سوچ کو رد کر دیا۔

وہ توحش نگاہیں اس پر ٹکائے ارد گرد کے ماحول سے بے نیاز اسے دیکھنے میں لگن تھی۔ وہ خوب رو اور ایک نگاہ میں اسیر کر دینے والی شخصیت کا مالک تھا۔ جوی کی جگہ شاید کوئی بھی ہوتا ہو گا تو اسے پہلی دفعہ یوں ہی

جی بھر کے دیکھتا ہو گا۔

وہ خود ایک عام شکل و صورت کی مالک ضرور تھی۔ مگر دل کب اتنا حسن پرست ہوا کہ وہ دم سادھے اس لڑکے کو دیکھتی رہ گئی۔

وہ اب اپنے پیروں کے پاس پڑی گیند کو جھک کر ہاتھ میں اٹھا چکا تھا اور اپنی طرف آتے لڑکے کی طرف گیند اچھال دی۔ اچانک گیند پھینکتے ہوئے اس کی نگاہ کچھ دور ساکن کھڑی جوی پر پڑی جو اسے یوں ٹکٹکی باندھے دیکھ رہی تھی۔ اس کے یوں دیکھنے پر جوی نے فوراً سٹیٹا کر نگاہوں کا زاویہ بدلے۔

آپی میں یہاں ہوں ادھر دیکھو۔۔۔۔۔ چیختی سی آواز عقب سے ابھری جووت نے شاید اسے کھڑا دیکھ لیا تھا اور اب وہ خود اس کے پاس آ گیا تھا۔ وہ دفعتاً مڑی جووت پسینے میں شرابور اس کے پیچھے کھڑا تھا۔ وہ لڑکا اب یک ٹک ان کی طرف دیکھ رہا تھا جوی کا دل بلاوجہ اس کے یوں دیکھنے پر ہولے سے لرزا حالانکہ یہ کوئی ایسی اچھنبے کی بات تو نا تھی جس طرح کچھ دیر پہلے وہ اسے تاک رہی تھی وہ بھی اُسے ویسی ہی

سرسری نگاہوں سے ہی دیکھ رہا تھا لیکن عجیب سا احساسِ شرمندگی تھا۔

وہ گڑبڑا کر جووت کے پاس ہوئی اور اس کا کان مڑوڑ ڈالا۔

ہاں کتنی بار اماں نے تم کو سمجھایا ہے، سورج ڈوبنے سے پہلے گھر کو واپس آیا کر، اب چل جلدی سے گھر وہ غصے میں بیٹھی ہیں سخت لہجے میں ڈپٹا۔

جووت کان مڑوڑنے کے سبب ایک آنکھ بند کیے تکلیف سے منہ کھول رہا تھا۔

بس کریں آپی آج میچ لمبا ہو گیا تھا تھوڑا سا جووت نے بیچارگی سے کہا

جوی نے ایک جھٹکے سے جووت کا کان چھوڑا اور بنا اس لڑکے کی طرف دیکھے قدم تیزی سے آگے بڑھا دیے۔ سانس بلاوجہ پھول رہا تھا۔ جووت بھاگتے ہوئے اب اس کے ساتھ ہمقدم ہوا۔

بلڈنگ کی سیڑھیاں چڑھتے ہوئے اس نے بارہا سر کو جھٹکا پر وہ لڑکا اور اس کی عجیب سی گہرائی لیے آنکھیں تو جیسے ذہن کے ساتھ چپک ہی

گئی تھیں۔

ایسا بھی کیا عجیب تھا اس لڑکے میں جووت کا ہاتھ تھامے وہ سیڑھیاں
چڑھتے ہوئے اپنی ہی سوچوں میں گم تھی

جب جووت کی کراہ پر چونکی۔ اپنی سوچوں میں گم وہ کب اس کے ہاتھ
پر گرفت بہت بڑھا چکی تھی خبر ہی نا ہوئی۔

آپی۔۔ ہاتھ کیوں اتنی زور سے دبا رہی ہو؟؟۔۔ اماں کی مار سے پہلے
ہی ظلم ڈھا رہی ہو مجھ پر جووت نے تکلیف سے کراہتے ہوئے التجا
کی، جوی نے ناک پھلا کر آنکھیں چندھی کئے گھور کر اُس کی طرف
دیکھا۔

باتیں تو بہت بنانی آگئی ہیں تمہیں، آج تمہاری درگت سے میں نہیں
بچانے والی تمہیں، دیکھنا کیسے اماں تمہاری چمڑی اُدھیرتی ہیں، آسان ہے کیا
؟؟ یوں تمہیں پکڑ پکڑ کر لانا باہر سے وہ گردن گھما کر دانت پیستے
ہوئے اسے جھاڑنے میں مصروف تھی۔

جووت منہ پھلا کر ساتھ چل رہا تھا۔ چہرے پر پریشانی کے آثار تھے وہ صبح کہہ رہی تھی آج تو اماں سے اس کی اچھی درگت بننے والی تھی۔ وہ لوگ اپنے فلیٹ کے پاس پہنچ چکے تھے اور جوی اسے اچھی خاصی سنا چکی تھی۔ فلیٹ کا دروازہ ہمیشہ کی طرح آدھا کھلا تھا جو رات کو جان کے آنے کے بعد ہی بند ہوتا تھا۔

جوی پھولی سانس کو بحال کرتی فلیٹ کے کھلے دروازے سے اندر داخل ہوئی تو جووت بھی اس کے پیچھے سر جھکائے اندر داخل ہوا۔ اندر داخل ہوتے ہی چھوٹے سے لاؤنج میں سے دو کمروں کے دروازے کھلتے تھے۔ اور ایک طرف چھوٹا سا ڈربہ نما باورچی خانہ تھا اور دوسری طرف غسل خانہ۔ دونوں کمروں کے وسط میں بالکنی میں کھلتا دروازہ تھا۔

لاؤنج میں ایک طرف ایک لکڑی کا پلنگ رکھا ہوا تھا اور پاس پڑی میز پر کتابوں اور ان گنت چیزوں کا ڈھیر تھا۔ زنگ آلودہ پرانا سا فریج باورچی خانے کے بالکل باہر پڑا تھا اور ایک طرف برتنوں کی ٹوٹی سی الماری جس میں برتنوں کے بجائے پرانے اخبار اور جوی کے بہت سے

رسالہ جات پڑے تھے۔ ایک طرف پلنگ سے تھوڑا سا آگے پلاسٹک کے باریک پائپ سے تیارہ کردہ رنگ برنگی چٹائی بچھی تھی۔ جہاں دس سالہ میری بیٹھی کچھ لکھنے میں مصروف تھے اس کے آگے اس کی کتابیں بکھری ہوئی تھیں۔

ایک طرف چھوٹے سے لکڑی کے میز پر ٹی وی رکھا ہوا تھا جس پر اینٹ رکھی ہوئی تھی۔ ٹی وی انتہائی مرمری حالت میں تھا کہ اس پر اینٹ رکھتے تھے تو سکرین جھولنا بند کر دیتی تھی۔ میلی کچیلی دو کرسیاں ایک ساتھ جوڑ کر ٹی وی کے بالکل سامنے دیوار کے ساتھ لگائی گئی تھیں۔ ان میں سے ہی ایک کرسی پر مریم بیٹھی غصے سے جووت کو گھور رہی تھی۔

آدھر آ ذرا۔۔۔ مریم نے چیخ کر سر جھکائے جلدی سے کمرے میں جاتے جووت کو پکارا۔

وہ زبان دانتوں میں دبائے نگاہیں جھکا کر مڑا۔ جوی نے اس کے اس انداز پر بمشکل اپنی ہنسی دبائی۔ وہ تین بیٹیوں کے بعد ایک ہی بیٹا تھا اور

مریم اس کے معاملے میں بہت حساس تھی۔

باورچی خانے سے کھٹ پٹ کی آوازیں آ رہی تھیں شاید سنانا رات کے کھانے کی تیاری میں جت چکی تھی۔ جان کے آنے سے پہلے رات کا کھانا بن جاتا تھا۔ اچانک میدان والے لڑکے کا خیال پھر سے ذہن میں آتے ہی جوی جلدی سے باورچی خانے کی طرف بڑھی جبکہ جووت کی مریم کے ہاتھوں کلاس شروع ہو چکی تھی۔



چولہے کے نیچے آگ پوری آنچ لیے جل رہی تھی اور اوپر رکھی دیگچی میں مسور کی دال اب پھٹکڑیوں صورت ابل کر دیگچی کے کناروں تک رہی تھی۔ دوسرے چولہے پر فرائی پین میں گھی کے اندر پیاز جل کر سرخ ہو رہے تھے۔

یہ چھوٹا سا ڈربہ نما باورچی خانہ تھا جہاں دو دیواروں میں گھما کر پتھر لگی شیلف بنی تھی اور شیلف کے نیچے لکڑی کے ٹوٹے پھوٹے دروازوں والے کینبن بنے تھے۔

سنانا دیگی کے بلکل سامنے کھڑی اس میں چچ ہلا رہی تھی اور وہ شیلف سے کمر ٹکائے اس کے بلکل سامنے کھڑی تھی۔

صبح کہہ رہی ہوں میں۔۔۔۔۔ وہی تھا اس دن بارش والا، بہت اداس دکھ رہا تھا بیچارا وہ سرگوشی نما آواز میں سنانا کے کان میں بھس بھسا رہی تھی۔

سنانا نے ماتھے پر تیوری ڈالی مگر کوئی جواب نا دیا گھی میں جلتے پیاز والا فرائی پین اٹھایا اور دیگی میں الٹ دیا ایک دم سے گھی اور دال کے ملاپ کی تیز آواز کا بے ہنگم شور چھوٹے سے باورچی خانے کے باہر تک ابھرا۔

کہیں کوئی نئے تو نہیں آئے بلڈنگ میں ہمارے؟ جوی نے بھنویں اٹھائے تشویش ظاہر کی۔

سنانا دیگی میں چچ چلانے میں مگن تھی۔ اور وہ آنکھوں کو سکڑے پُرسوچ نگاہیں سامنے برتنوں کے رینک پر جمائی ہوئی تھیں۔ پلاسٹک کے گدلے سے رینک میں دھلی چند پلیٹیں اور شیشے کے گلاس بڑے سلیقے

سے رکھے ہوئے تھے۔

یا پھر انوکھا دوست ہو گا اس کو ہی ملنے کو آتا ہو گا ہماری بلڈنگ میں،
تمہارا کیا خیال ہے؟ جوی نے اپنا اگلا اندازہ بتایا اور پرجوش انداز میں سنانا
کی طرف سوالیہ نگاہوں سے دیکھا

کیا ہے کچھ تو بولو نہ، میں کب سے تمہیں کچھ بتا رہی ہوں اور ایک تم
ہو بس چپ سے سنے جا رہی ہو جوی نے اس کی مسلسل خاموشی پر
جھنجھلا کر استفسار کیا۔

سنانا نے گہری سانس باہر اندلی چولہے کے نیچے جلتی آنچ کو کم کیا اور
اس کی طرف رخ کیا جو پیشانی پر بل ڈالے اسے گھور رہی تھی۔

میں تو یہ سوچ رہی ہوں تب سے کہ اس دن مجھے محترمہ نے کہا کہ
ہم کیوں کر رہے ہیں اس لڑکے پر اتنی انوسٹی گیشن اور آج خود جب
سے باہر سے آئی ہو، بس اسی لڑکے کا بارے میں بتائے جا رہی ہو، خیر
تو ہے؟؟ سنانا نے کمر کے گرد باندھا دوپٹہ کھولتے ہوئے بھنویں اچکا کر
تجسس سے پوچھا۔

جوی نے بھنویں اکٹھی کیے اس کی سوچ کی نفی کی جبکہ وہ شیف پر کچھ دور رکھے رینک میں لگی پلیٹ کو اٹھائے دیگچی کی طرف مڑی

ہاں۔۔۔۔۔ تو سہی کہہ رہی ہے ایسا بھی کیا۔۔۔۔۔ میں کیوں ذہن پر سوار کر رہی ہوں اس کو جوی نے اس کی بات پر غور کرتے ہوئے سر کو جھٹکا۔

سنانا نے لب بھینچے دیگچی کا ڈھکن اٹھایا اور بھاپ اڑاتی دیگچی میں چچ ڈالا۔ جوی نے نچلے لب کو دانت میں دبائے ایک دفعہ پھر سے پر سوچ انداز میں اس کی طرف دیکھا۔

سنانا۔۔۔۔۔ کیا ہے کہ میں یہ سوچ رہی تھی وہ کر یسچن نہیں ہو سکتا!!!!!! مسلمان لگتا ہے جوی کی سوئی ابھی بھی وہیں پر اٹکی تھی۔

سنانا نے بے توجہی سے چچ میں سالن بھر کر پیٹ میں انڈیلا اور اس کی طرف رخ موڑا۔

جوی وہ جو بھی ہو ہمیں کیا لینا دینا اس سے چھوڑو اس کو کھوجنا، ذرا یہ

چھک کر بتاؤ بھلا صبح بنی ہے کیا دال؟ اماں سے کلاس نا ہو جائے کہیں
سنانا نے پلیٹ اس کے آگے کرتے ہوئے کہا

سنانا صبح کہہ رہی تھی وہ کیوں بلاوجہ ایک انجان لڑکے کی شخصیت میں
اتنا الجھ رہی تھی سر جھٹک کر پلیٹ پر نظریں جمائیں۔ اور پلیٹ سنانا کے
ہاتھ سے تھام لی۔



درانگ ولاس میں شام اپنی تمام طر رنگیناں لیے اتری تھی۔ سرخ، نارنجی
اور پیلی روشنیوں میں نہایا سورج سمندر میں ڈوبتا ہوا دل آویز منظر پیش
کر رہا تھا۔ لان میں مدھم سی چلتی ہوا تیراکی کے تالاب میں موجود نیلے
پانی میں ارتعاش پیدا کرتے ہوئے لہریں بنا رہی تھی۔

تالاب سے چند قدم کے فاصلے پر لگے صوفوں پر سفید رنگ کی پوشش
پر ہلکے گلابی پھول سبز قالین صورت بجھی گھاس والے لان کے حسن
میں مزید اضافہ کر رہے تھے۔

اور انہی صوفوں میں سے ایک صوفے پر دران پورے وقار کے ساتھ

صوفے کے ہتھے پر بازو ٹکائے، سفید آدھی آستین کی ٹی شرٹ کے نیچے
سیاہ ڈھیلا سا ٹرائیوزر زیب تن کیے سامنے بیٹھے ہاروی پر نگاہیں جمائے
ہوئے تھا۔

ایک طرف رکھے صوفے پر اٹل لیپ ٹاپ گود میں لیے بیٹھا کچھ ٹائپ
کرنے میں مصروف تھا اور اسی کے مخالف سمت ہاروی ٹانگ پر ٹانگ
رکھے براجمان تھا۔ اٹل سے بہت دیر بحث کے بعد جب اس نے ایڈوانس
واپس دے کر فلم سے دستبردار ہونے کا کہا تو ہاروی کو مجبوراً درانگ
ولاس آنا پڑا۔ درانگ کا اس کی فلم سے ایک دفعہ کا انکار مطلب ہمیشہ کا
انکار تھا جو اسی کے لیے نقصان کا باعث بھی ہو سکتا تھا وہ ہالی وڈ کے
پہلے پانچ اُبھرتے ستاروں میں سے ایک تھا جنہوں نے پوری ہالی وڈ میں
ہلچل مچا رکھی تھی۔

تمہارے ساتھ یہ میری پہلی فلم ہے دُرانگ، اس لیے مجھے اندازہ نہیں
تھا تم ایسے سین بالکل نہیں کرتے۔ ہاروی نے مسکراتے ہوئے جھوٹ
بولی۔

مسٹر سٹائن۔۔۔۔۔ ویسے تو میرے بہت سے قصے انڈسٹری میں بہت مشہور ہیں۔۔۔۔۔ لیکن ان میں سے سٹیفن کی فلم کا قصہ آپ نے نہیں سن رکھا یہ بات میرے ماننے میں نہیں آ رہی ہے بکھرے بالوں میں آہستگی سے ہاتھ پھیرتے ہوئے وثوق سے کہا۔

ہاروی نے ایک آبرؤ اچکایا، انداز چوری پکڑے جانے والا تھا۔ دران صبح کہہ رہا تھا اس کا سٹیفن کی فلم والا قصہ بہت مشہور ہوا تھا۔ وہ فلم کی کو سٹار کے ساتھ بوسہ زنی کا منظر تھا جس پر دران بیچ میں ہی فلم چھوڑ رہا تھا کیونکہ سٹیفن نے منظر میں اس کی عدم دلچسپی محسوس کرتے ہوئے دران سے جھگڑا کر لیا تھا۔

بلکہ مجھے تو ایسا لگتا ہے کہ آپ نے سٹیفن سے شرط لگا رکھی تھی کہ درانگ میری فلم میں ایسا سین ضرور کرے گا خفیف سا قہقہہ لگایا کندھے دھیرے سے ہلنے لگے تھے آنکھیں چمک رہی تھیں جن میں بلا کی ذہانت جھلک رہی تھی۔ ایک لمحے کو ہاروی سٹیٹا گیا وہ کیسے سب جانتا تھا۔ وہ اب سر کو جھکا کر بمشکل اپنی بے ساختہ اٹڈ آنے والی ہنسی کو زیر

لب مسکراہٹ میں تبدیل کر رہا تھا۔ ہاروی نے لب بھینچے ائل کی طرف دیکھا۔ وہ خود لیپ ٹاپ سے توجہ ہٹائے اب سامنے دیکھ رہا تھا۔ جو سکرپٹ تم نے مجھے پڑھنے کے لیے بھیجا تھا۔ اس میں میرا اور کارلہ کا کوئی ایسا برہنہ رومانوی منظر نہیں تھا دران نے دونوں ہاتھوں کی انگلیوں کو آپس میں پھنسائے دو ٹوک انداز میں کہا

ہاروی نے ایک دم سے پہلو بدلہ، ائل نے کن اکھیوں سے باری باری دونوں کی طرف دیکھا اور نگاہیں پھر سے لیپ ٹاپ پر جما دیں۔

نہیں۔۔۔ یہ تو فلم ڈرائیٹر نے بعد میں ایڈیشن کروایا ہے، تھوڑا ایسا مسالہ ایڈ ہونا چاہیے فلم میں آجکل اس کی ڈیمانڈ ہے ہاروی نے اپنا موقف پیش کیا اور تائید کے لیے پاس بیٹھے ائل کی طرف دیکھا۔

ائل نے جوابی کوئی اشارہ نہیں دیا، دیتا بھی کیوں یہ سارے حربے وہ دران کو قائل کرنے کے لیے آزما کر ناکام ہو چکا تھا۔

مجھے ڈیمانڈ نہیں دیکھنی معیار دیکھنا ہے دران نے ایک آبرؤ چڑھائے

روکھے سے لہجے میں جواب دیا

ویسے میں نے تو ائل کو ایک اور آفر بھی دی ہے صبح شاید اس نے ذکر کیا ہو ہاروی نے کن اکھیوں سے ائل کی طرف سوالیہ نگاہ ڈالی۔ ائل نے آنکھیں نکالتے ہوئے سر کو نفی میں جنبش دی۔ وہ ائل سے ان مناظر کی خاطر پیسے بڑھانے کی پیش کش کر چکا تھا لیکن ائل یوسف جانتا تھا دران پھر بھی نہیں مانے گا اس لیے اس نے ہاروی کو اسی وقت دو ٹوک لہجے میں منع کرتے ہوئے کہہ دیا تھا کہ درانگ پیسوں میں نہیں بکتا وہ صرف اپنے فن کے پیسے لیتا ہے اور اس کا فن اس کی جاندار ادکاری اور فائنٹنگ اسٹنٹ تھے جو وہ خود فلماتا تھا۔

درانگ پیسوں میں نہیں بکتا مسٹر سٹائن، صرف اپنے فن کا پیسہ وصول کرتا ہے دران نے سگریٹ سلگائی

ہاروی نے چونک کر حیرت سے ائل کی طرف دیکھا وہ تو سمجھا تھا شاید اس نے درانگ سے یہ بات نہیں کی ہو گی لیکن۔۔۔ مخصوص انداز میں لائٹر کو کھولتے اور بند کرتے ہوئے وہ گہری نگاہوں سے ہاروی کو دیکھ

یہی کہا ہو گا انل نے آپ سے؟؟ استہزائیہ مسکراہٹ کے ساتھ سوال پوچھا۔

جیسے ہی اُس کی آنکھوں پر سے کسی نے کھینچ کر سیاہ پٹی ہٹائی تیز روشنی کے سبب اس نے جلدی سے آنکھیں میچ لیں۔

پھر آہستگی سے پلوں کو لرزاتے ہوئے آنکھوں کو کھولا، یہ ایک چھوٹا سا
 آفس نما کمرہ تھا جو بے انتہا بدبودار تھا۔ اس کے سامنے تین نفوس
 کھڑے تھے۔ لی تاؤ اس کا دوست وانگ اور تیسرا کوئی اور شخص تھا۔
 وہ پھٹی پھٹی آنکھوں سے سارا منظر دیکھ رہی تھی۔ لی تاؤ اس سے باتیں
 کر رہا تھا اور بار بار تیسرے شخص کو شیون کے نام سے پکار رہا تھا۔
 وہ اس وقت ہلکے گلابی رنگ کی بنا آستین والی ٹی شرٹ اور تنگ جینز
 میں ملبوس تھی جو صبح زبردستی لی تاؤ نے اسے پہننے کے لیے کہا تھا۔ اس
 کے باقی سب کپڑے وہ اٹچی سمیت اٹھا کر پھینک چکا تھا۔
 اس کے چہرے پر گردن پر انگنت نیل کے نشان جو پچھلے چار دن کی
 کہانی چیخ چیخ کر سنا رہے تھے۔ وہ اپنی آبرو بچانے کے لیے جی جان
 لگائے ہوئے تھی۔

اچانک لی تاؤ آگے بڑھا اور بازو سے کھینچ کر اسے شیون کے سامنے
 کیا۔ ٹی شرٹ اور جینز میں ملبوس بھی وہ خود کو برہنہ ہی محسوس کر رہی
 تھی۔ کیونکہ سامنے کھڑے شیون کی نگاہیں اس کے چہرے سے زیادہ اس

کے جسم کے آر پار ہوتی محسوس ہو رہی تھیں۔

ٹی شرٹ گہرے گلے والی تھی جسے اب وہ سمٹ کر دونوں ہاتھوں سے اوپر کر رہی تھی۔ لی تاؤ آج اسے پانچ گھنٹے کے طویل مسافت کے بعد شہر میں لے آیا تھا۔

اس عمارت میں داخل ہوتے ہی بیرونی گیٹ پر اس کی آنکھوں پر سیاہ پٹی باندھ دی گئی تھی جو اب اس آفس نمائندے میں آ کر کھولی گئی تھی۔

شیون اب لبوں پر خباثت سے انگلی پھیرتے ہوئے اس کے ارد گرد گھوم کر اسے جانچ رہا تھا اس کی نگاہوں میں موجود حیوانیت اس کو اندر سے لرزا رہی تھی۔

اچانک شیون نے اس کے بار بار گلے کے درست کرتے ہاتھوں کو پکڑ کر پاس پڑی ٹیپ کے ساتھ پیچھے کے رخ کمر پر باندھ دیے۔ وہ اس عمل پر لڑکھڑا گئی۔ شیون اب پھر اس کو بغور دیکھ رہا تھا پھر رکا اور لی تاؤ کی طرف حیرت سے دیکھا۔

تمہیں یہ اُس کام کے لیے بیکار کیوں لگتی ہے اچھی خاصی تو ہے
حیرت اور خباثت سے بھنویں اچکائے سوال کیا۔

لی تاؤ نے ایک حقیر نگاہ اس پر ڈالی جو پھٹی پھٹی آنکھوں سے کان
کھڑے کیے ان کی باتوں کو سمجھنے کی کوشش کر رہی تھی پر وہ اتنی
تیزی سے چینی زبان بول رہے تھے کہ اس کے پلے کچھ نہیں پڑ رہا
تھا۔

فقط ایک خوف تھا جو ریڑھ کی ہڈی میں اوپر سے نیچے گردش کر رہا تھا۔
تمہیں اس میں کیا خاص نظر آیا، تم بس اسے اعضا پیوند کاری والے
ڈیپارٹمنٹ میں ڈالو اور مجھے میرا معاوضہ دو لی تاؤ نے بھرپور بیزاریت
ظاہر کی

وہ اس کے بار بار بھاگنے اور جسم فروشی پر آمادہ نا ہونے سے تنگ آ چکا
تھا اور اب اسے صرف پیسوں سے غرض تھی۔

شیون اب اس کی شرٹ کو انگلی میں گھماتے ہوئے اسے قریب کر رہا

جا چکا تھا۔

اب کمرے میں شیون پوری طرح ایکسرے مشین بنا اسے جانچ رہا تھا۔
پلیز۔۔۔ مجھے جانے دو۔۔۔ مجھے پاکستان جانا ہے اپنے گھر اچانک وہ بھاگتی
ہوئی شیون کے پیروں میں گھٹنوں کے بل بیٹھ گئی۔

جتنی ٹوٹی پھوٹی چینی زبان اسے آتی تھی وہ ساری آزما رہی تھی۔ لیکن
شیون تو وقت کا فرعون بنا قہقہے لگا رہا تھا یوں جیسے وہ اس کے گڑڑانے
اور رونے سے لطف اندوز ہو رہا ہو۔

اسی لمحے دروازہ کھول کر ایک بڑے ڈیل ڈول کا آدمی داخل ہوا وہ کوئی
سیاہ فام تھا اور اب تک کے تمام نفوس میں ہیبت ناک تھا۔

وہ جو پرسوں پچاس لڑکیاں الگ کی تھیں۔ ان میں ڈال دے اس کو
شیون نے بے رحمی سے اپنے پیروں کی طرف اشارہ کرتے ہوئے
سامنے کھڑے سیاہ فام کو حکم صادر کیا

حکم ملتے ہی سیاہ فام آگے بڑھا اور جھک کر اسے بالوں سے دبوچا، اس

کی گرفت اتنی سخت تھی کہ اوپر کو کھینچتے بالوں کے ساتھ آنکھیں بھی اوپر کو چڑھتی ہوئی محسوس ہو رہی تھیں۔

تکلیف سے متواتر چیخیں مارتی ہوئی وہ اٹھ کھڑی ہوئی۔ اس شخص نے پہلے اس کی آنکھوں کے گرد سیاہ پٹی باندھی اور پھر ایک جھٹکے میں اسے اپنے کندھے پر ڈالا ٹانگوں پر اس کی گرفت اتنی سخت تھی کہ وہ ہل بھی نہیں سکتی تھی۔

آنکھوں پر سیاہ پٹی بندھے ہونے کی وجہ سے کچھ نظر نہیں آ رہا تھا۔ بس وہ چلتا ہوا محسوس ہو رہا تھا پھر سیڑھیاں اترتا ہوا۔ اور پھر ایک جگہ وہ رک گیا۔

ہر گزرتا لمحہ اس کی زندگی کو اندھیروں میں دھکیل رہا تھا۔ سب کچھ ایک بھیانک خواب جیسا تھا۔



سیاہ فراری نرم روی سے چارکول میں لپٹی شفاف سڑک پر چل رہی تھی۔ گاڑی کی پچھلی نشست پر بیٹھا ائل اپنے ساتھ بیٹھے دران کو کافی دیر

سے جانچ رہا تھا۔

وہ کسی گہری سوچ میں ڈوبا ہوا تھا۔ وہ لوگ رات کو آٹھ بجے شوٹنگ سے پہلے معمول کی شاپنگ کے لیے گھر سے نکلے تھے۔ کل صبح چائے کے لیے فلائٹ تھی اس لیے ضروری سازو سامان آج ہی خریدنا تھا۔

دُران متحوش سی کیفیت میں غیر مرئی نقطے پر نگاہیں مرکوز کئے ہوئے تھا ویسے تو اُسے طویل وقت تک خاموش رہنے کی عادت تھی لیکن انل سے کبھی کبھار اس کی یہ عادت برداشت سے باہر ہو جاتی تھی اور اب بھی دران کو دیکھ کر اس کا کچھ ایسا ہی حال تھا۔

کیا ہوا۔۔۔ پریشان کیوں لگ رہے ہو؟ پوری طرح اس کی طرف رخ موڑے سوال کیا۔

دران نے چہرہ موڑا اور گہری نگاہوں سے انل کی طرف دیکھا بھنویں ہنوز کسی گہری سوچ کے باعث پیشانی پر اکھٹی ہو کر افقی شکن بنائے ہوئے تھیں۔

تمہیں ہاروی عجیب نہیں لگتا؟ ائل کی بات کا جواب دینے کے بجائے
اس سے سوال پوچھ لیا

یہ اس کی عادت تھی سوال پر جواب کے بجائے سوال کرنا اور دوسرے
انسان کو خود سے جواب تلاش کرنے پر مجبور کرنا۔

لیکن اس وقت کیا گیا سوال عجیب تھا کہ اس کو ہاروی کیوں عجیب لگا
حالانکہ آج تک سب کو وہ ہی عجیب لگتا تھا۔

مطلب۔۔۔؟ ائل نے کندھے اچکائے
Novels|Afsana|Articles|Books|Poetry|Interviews
مطلب مجھے کچھ عجیب لگتا ہے پر تجسس لہجہ

ائل نے نا سمجھی نگاہوں میں سموئے دیکھا، سیم گاڑی کو سرخ ہتی جلنے
کے باعث سگنل پر روک چکا تھا۔

ہاروی کے پاس کتنی سپر ہٹ فلمیں ہیں؟ پھر سے اسی انداز میں حیران
بیٹھے ائل سے سوال کیا

ائل نے بھنویں اٹھائیں اور لبوں کو گولائی رخ گھماتے ہوئے چند سکینڈ

سوچا پھر ناکام ہو کر اس کی طرف دیکھا اب وہ ہاروی کی سپر ہٹ فلموں کی گنتی تو ہر گز نہیں جانتا تھا۔

سب سپر ہٹ ہیں اور یہ والی بھی سپر ہٹ ہی جائے گی کیوں ایسا کیوں پوچھ رہے ہو متوازن لہجے میں جواب دے کر تشویش ظاہر کی لیکن میرے حساب سے پھر بھی کچھ گڑبڑ ہے اس کے پاس اتنی دولت کی ریل پیل صرف چند سپر ہٹ فلمیں دے کر وہ کیسے بہت ساری پروڈکشنز کمپنی کو پیچھے چھوڑے ہوئے ہے یہ دران نے ٹھوڑی سہلائی اور آنکھوں کو سکڑا۔

انل نے گہری سانس لی اچھا تو وہ تب سے ان سوچوں میں مگن تھا۔ سگنل کھل چکا تھا گاڑی پھر سے چلنے لگی تھی۔

دران ن۔ن۔ن۔ تم ہمیشہ سے آگے کی سوچ کیوں رکھتے ہو؟ میری تو سمجھ سے یہ بات بالاتر ہے، اس کی دولت سے ہمیں کیا لینا دینا؟ انل نے اس کی بات پر حیرت ظاہر کی

ہوں۔۔۔۔۔سہی چلو تم کہتے ہو تو چھوڑ دیا زبردستی کی مسکراہٹ کے ساتھ لبوں کو پھیلا یا۔

ایسی مسکراہٹ جو مسکراہٹ خود بخود چہرے پر آتی ہے وہ تو شاید کبھی اس کے چہرے پر آئی نہیں تھی۔ لیکن اس دنیا میں مسکراہٹ نامی چیز اکثر جگہوں پر استعمال کرنی پڑتی ہے اس لیے اس نے ایک جھوٹی مسکراہٹ لبوں پر سجانا سیکھ لیا تھا جسے بوقت ضرورت وہ استعمال کرتا تھا۔

اس مسکراہٹ کا ساتھ اس کی آنکھیں کبھی نہیں دیتی تھیں۔ موبائل کی بجتی رنگ ٹون پر اٹل نے چونک کر ہاتھ میں پکڑے موبائل کی طرف دیکھا۔

رینا کال کر رہی ہے بار بار تم چینجنگ روم میں تھے تب بھی آئی تھی کال

اٹل نے موبائل پر ہی نگاہیں جھکائے ساتھ بیٹھے دران کو بتایا

انل نے اپنے ہوا میں اٹھے ہاتھ بے بسی سے نیچے گود میں رکھے
تمہیں بات کرنی چاہیے اس سے دران کے قریب ہو کر سرگوشی نما
مشورہ دیا۔

کیا بات کروں؟ لبوں میں سگریٹ دبائے کہا اور لاسٹر کو جلا کر سگریٹ
کے پاس کیا جبکہ آنکھیں وہیں ٹکیں تھیں۔

تم جانتے ہو کیا بات۔۔۔؟ انل نے مسکراتے ہوئے جواب دیا
ابھی وقت نہیں وہ گاڑی کی پشت سے سر ٹکائے پر سکون لہجے میں کہہ
رہا تھا آنکھوں کی پتلیوں میں اب لڑکی کا عکس بن رہا تھا جس میں وہ
ہنس رہی تھی۔

انل نے گہری سانس باہر اندھیلی۔ چند سکینڈ یونہی خاموشی نگل گئی۔

انل آگے ہوا کلائی پر بندھی گھڑی پر نگاہ ڈالی اور پھر دران کی طرف
دیکھا جو گاڑی کی کھلی کھڑکی پر بازو ٹکائے سگریٹ کے کش لگا رہا تھا۔

مسٹر ملک اب چلیں آج اتنا بہت ہے اس کو دیکھنا انل نے سیٹ کی

پشت سے سر ٹکائے آنکھیں موندے سوال کیا۔

دوسری طرف سے کوئی جواب نہیں آیا، وہ ویسے ہی سگریٹ کے کش لگاتا ہوا شیشے کے پار اس لڑکی پر نگاہیں جمائے ہوئے تھا۔

اٹل نے ضبط سے لب بھنیچے آنکھیں کھولیں اور پوری طرح اس کی طرف گھوم گیا۔

دران۔ن۔ن۔ن۔۔۔۔۔میری جگہ تمہارا پی اے کوئی اور ہوتا تو یقین کرو تمہیں چھوڑ چکا ہوتا میرے بھائی۔ی۔ی۔اٹل نے سر کو دائیں بائیں گھماتے ہوئے تھکے لہجے میں طنز کے تیر چلائے

کیوں؟؟ معصومیت سے بنا اس کی طرف دیکھے سوال کیا

واہ۔۔۔۔۔یہ معصومیت۔۔۔۔۔میں پی اے ہوں لیکن کچھ بھی تمہیں وقت پر نہیں کروا پاتا اٹل نے دانت پیستے ہوئے اپنی بے بسی کی حد بتائی۔

سیم ڈرائیو پلیز۔۔۔اور اس راستے سے آنے سے گریز کیا کر بھی اٹل نے آگے ہوتے ہوئے ڈرائیور کو مفید مشورہ دیا

سیم ویٹ۔۔۔ دران نے رعب سے حکم دیا

اٹل نے گھور کر دیکھا اب دونوں ایک دوسرے کی آنکھوں میں ضد سے دیکھ رہے تھے۔

سیم نو۔۔۔ پلیز جلدی چلو اٹل نے دانت پیستے ہوئے سیم کو پھر سے مخالف حکم دیا

دونوں کے درمیان دوستانہ نوک جھونک اکثر ہوتی تھی اور سیم دونوں میں پس جاتا تھا۔ اور اب بھی وہ دونوں کی کشمکش میں بیٹھا تھا کہ کس کہ بات مانے اٹل کی یا دران کی۔

اس وقت بہت تیاری پڑی ہے اور وہ سب اس سے زیادہ اہم ہے چلو سیم تم فوراً درانگ چلو اٹل اب سخت پیشہ ورانہ لہجہ اپنائے ہوئے تھا۔

دیکھ لوں گا تمہیں بھی سیم چلو دران نے مصنوعی غصے میں کہا

ہاں دیکھتے رہنا ساتھ ہوں تمہارے ہمیشہ۔۔۔ اٹل نے آنکھ کو دبائے شرارت سے جواب دیا۔

گاڑی پھر سے سڑک پر اسی رفتار سے دوڑنے لگی تھی۔ اور اہل اب سر کو تاسف سے ہلاتے ہوئے ہنس رہا تھا۔



جوی آہستگی سے فلیٹ کا دروازہ لگا کر پلٹی اور فلور کے زینے پھلانگتی ہوئی نیچے اتری۔ سیاہ جوڑے میں ملبوس وہ سرخ دوپٹے کو کندھوں پر ٹکاتے عجلت میں زینے اتر رہی تھی۔

اماں سو رہی تھیں اور ابا کے آنے میں ابھی وقت تھا۔ اسی بات سے فائدہ اٹھاتی وہ اسی عمارت کے دوسرے فلور پر موجود اپنی دوست حنا کے گھر جا رہی تھی۔

وہ سنانا کو حنا کے گھر جانے کا بتا کر باہر نکل آئی تھی۔ حنا بھی مذہبی اعتبار سے عیسائی تھی اور بچپن سے اس کی ہم جماعت تھی۔ ایک عمارت کی رہائشی ہونے اور ایک ہی جماعت میں ہونے کے باعث دونوں میں گہری دوستی تھی۔

اب وہ تیسرے فلور کے زینے اتر رہی تھی جب اچانک نگاہ سامنے پڑی

اور نا چاہتے ہوئے بھی قدم تھم گئے۔ آنکھوں کا مزید حجم بڑھائے بغور سامنے دیکھا۔

سیڑھیوں سے نیچے اترتے ہی دائیں طرف وہ انوکھے فلیٹ کے آگے کھڑا تھا۔ سیاہ ٹی شرٹ نیلی پرانی جینز کی جیبوں میں ہاتھ ڈالے، مضطرب سی کیفیت میں بار بار جیب سے ہاتھ نکال کر فلیٹ کی گھنٹی بجا رہا تھا۔ وہ کیسے اسے بھول سکتی تھی۔ اس دن میدان والے واقعے کے بعد آج اسے دو ہفتے بعد دیکھا تھا اور ایک سکینڈ کے بارہویں حصے میں اس کا ذہن اسکی شناخت کر چکا تھا۔

وہ یونہی ساکن کھڑی اسے دیکھ رہی تھی جب اچانک ذہن میں خیال آیا انوکھا چھوٹا بھائی جووت کا ہم جماعت تھا اور کل اُسی نے ذکر کیا تھا وہ لوگ کہیں گئے ہیں۔

اسی خیال کے زیر اثر وہ بے ساختہ چند قدم آگے بڑھی اور اس کے برابر میں جا کر بولنے کے لیے لب کھولے۔ اسی لمحے لڑکے نے سر اسیگی سے رخ موڑا۔

وہ۔۔۔وہ۔۔۔انو شاید یہاں نہیں ہیں کہیں گئے ہیں وہ لوگ۔۔۔جوی نے ہچکچاتے ہوئے کہا

لڑکے کے دیکھنے کا انداز عجیب تھا وہ اپنا اعتماد کھو رہی تھی۔ لڑکا چند سکینڈ خاموش کھڑا اسے دیکھے گیا اور پھر یونہی سپاٹ چہرے کے ساتھ رُخ موڑے دروازے پر دستک دینے لگا۔

ہیں اسے سنائی نہیں دیا کیا، میں نے بتایا تو ہے کہ وہ لوگ گھر نہیں ہیں جوی کو حیرت کا شدید دھچکا لگا

NEW ERA MAGAZINE
Novels | Afsana | Articles | Books | Poetry | Interviews

انو کے دوست ہیں نہ آپ؟ اس کے کوئی جواب نا دینے اور بے نیازی برتنے پر جوی نے پھر سے سوال کیا۔

اب کی بار جواب دینا تو دور کی بات اس نے رخ موڑ کر دیکھنا بھی مناسب نہیں سمجھا۔ جوی کو اس کی یہ بے نیازی عجیب طرح گھلی۔

کیا اسے سنائی نہیں دیتا۔۔۔اوہ جیزز ! حیرت سے آنکھیں کھل گئیں۔

دماغ نے تو ایک سو اسی کی رفتار سے پھر کی گھما کر نتیجہ اخذ کر لیا تھا

لیکن دل کو یقین نا آیا۔ وہ پھر سے اس سے مخاطب ہوئی

دیکھیں وہ لوگ یہاں نہیں ہیں شاید ارجینٹ کہیں جانا پڑا ان کو

پتا نہیں کیوں پر ہمدردی جاگ رہی تھی اس لیے وہ اسے پوری تفصیل

دے رہی تھی۔ لیکن لڑکے نے اب کی بار بھی دیکھنا گوارا نہیں کیا۔

اسے کے چہرے کے تاثرات اتنے سپاٹ تھے کہ وہ یہ سوچے بنا نہیں

رہ سکی کہ اسے واقعی میں سنائی نہیں دے رہا ہے۔ لڑکا اب اس سے

بے نیازی برتا پھر سے فلیٹ کی گھنٹی بجا رہا تھا۔

وہ اتنی تذبذب کا شکار ہوئی کہ حنا کے گھر جانے کے بجائے پھر سے

واپس اوپر چڑھنے لگی۔ فلیٹ کا دروازہ بند کرتے ہی نگاہ سامنے سنانا پر

پڑی جو لاؤنج میں بیٹھی خراب و خستہ ریڈیو کے انٹینا سے زور آزمائی

میں مصروف تھی۔ اور انٹینا تھا کہ سیٹ ہونے کا نام نہیں لے رہا تھا۔

وہ اب ریڈیو کے اوپر دھاڑ دھاڑ تھپڑ رسید کر رہی تھی اسی تشدد کے

دوران اچانک سامنے نگاہ جوی پر پڑی تو حیرانگی سے بھنویں اچکائے سوال

کیا۔

کیا ہوا تم تو حنا کی طرف جانے کے لیے نکلی تھی۔ کیا گئی نہیں ؟

پر وہاں تو وہ ورطہ حیرت میں مبتلا آنکھیں بنا جھپکے کھڑی تھی۔

سنانا وہ سن نہیں سکتا متحیر سے لہجے میں کہتے ہوئے آگے بڑھی

کون سن نہیں سکتا سنانا کے انداز میں حیرت سے زیادہ تجسس کی جھلک
تھی

وہی انوکا دوست، بہرہ ہے بیچارا چہرے پر انگنت پریشانی سجائی وضاحت
دی

تمہیں کیسے معلوم پڑا یہ سب ؟

سنانا نے ریڈیو ایک طرف رکھا اور مکمل طور پر اس کی طرف متوجہ
ہوئی

وہ۔۔۔ میں ابھی حنا کے گھر جانے کے لیے نیچے اتری تو انو لوگوں کے
فلیٹ کی بل بجا رہا تھا

جوی نے الف سے یہ تک ساری بابت سنانا کی گوش گزار کی اور بات سننے کے بعد اب اس کی آنکھوں میں بھی حیرانگی تھی۔

افسوس ہوا بہت !!!!! بیچارا۔۔۔۔۔ سنانا نے گہری سانس خارج کیے
تاسف بھرے لہجے میں افسوس کا اظہار کیا

ہاں مجھے بھی کھوئے سے لہجے میں تائید کی

سنانا اب پھر سے ریڈیو اٹھا چکی تھی۔ اس کے لیے یہ بات معمولی تھی
شاید لیکن جوی کے لیے نہیں اس لڑکے سے ایک عجیب ہمدردی محسوس
ہونے لگی تھی۔
Novels|Afsana|Articles|Books|Poetry|Interviews

حنا کے گھر جانے کا ارادہ مکمل طور پر ترک کرتے ہوئے وہ مریل قدم
اٹھاتی بالکنی پر آگئی رینگ پر کمنیاں ٹکائیں اور چہرے کو اداسی سے
ہاتھوں پر ٹکا دیا۔

اس دن اس لڑکے کو دیکھ کر وہ اس کے مفلس ہونے پر اداس تھی اور
آج اس کی قوت سماعت نا ہونے پر دل مزید اداسی سے بھر گیا۔

اچانک نگاہ پھر سے سامنے میدان میں اُسی بچ پر پڑی وہ وہیں بیٹھا تھا۔ کتنی ہی دیر وہ بے سبب اسے وہیں کھڑی تکتی رہی اور پھر شام کے گہرے سایے پھلتے ہی قدم کمرے کی طرف بڑھا دیے۔



درانگ والاس کے دیوڑھی سے اندر لاؤنج کی راہداری میں داخل ہوتے ہی دران اور ائل کے قدم ایک ساتھ تھمے۔ وہ رات کے دس بجے درانگ والاس پہنچے تھے اور ابھی اندر داخل ہی ہوئے تھے کہ راہداری میں اسفند ملک کی آواز کی بازگشت سنائی دی۔

مسٹر البٹ درانگ ابھی گھر نہیں ہے کب آئے گا کچھ پتا نہیں، وہ میرا فون نہیں اٹھا رہا ہے، آپ پلیز ابھی چلے جائے یہاں سے، مجھے درانگ میں کوئی تماشہ نہیں چاہیے اسفند ملک کرخت لہجے میں کسی پر بول رہے تھے۔

درانگ نے تیزی سے قدم آگے بڑھائے ساتھ ہی ائل نے بھی تجسس میں قدم مزید تیز کئے۔ جیسے ہی راہداری سے آگے وہ دونوں ہال نما اس

بڑے سے لاؤنج میں داخل ہوئے سامنے ہی ولیم البٹ اپنے پانچ چھ
سکیورٹی گارڈز کے ساتھ غصے اور رعب میں بھرا کھڑا تھا۔ اس کے بالکل
سامنے ملک اسفند اور روبی مضطرب کھڑے تھے۔

نہیں میں یہاں سے بات کئے بنا نہیں جاؤں گا، بلاؤ اس کو ولیم البٹ
نے دو ٹوک لہجے میں اونچی آواز میں اپنا فیصلہ سنایا

اسی دوران ہال میں موجود تمام نفوس کی نگاہ ایک ساتھ دران اور اٹل
پر پڑی اسفند ملک تیزی سے دران کی طرف بڑھے۔

شکر ہے۔۔۔ دران۔۔۔ تم آگئے، دیکھو یہ کیا معاملہ ہے میری تو سمجھ

سے۔۔۔ اسفند ملک پریشان اور بیزار سے لہجے میں وضاحت دیتے ابھی
آگے ہی بڑھ رہے تھے جب ولیم کی کاٹ دار آواز ہال میں گونجی۔

درانگ۔۔۔۔ میری بیٹی کہاں ہے؟ ولیم کی آواز میں گرج اور غصہ
شامل تھا۔

ولیم البٹ لاس اینجلس کا ایک مالدار بزنس مین اور رینا ولیم کا باپ

تھا۔ دران اور ائل کی آنکھیں ایک ساتھ حیرت میں پھیلیں جبکہ ولیم غصے میں ہنپھرتا ہوا دران کی طرف بڑھا۔

میری بیٹی رینا۔۔۔ اس کا پوچھ رہا ہوں تم سے کہاں ہے وہ؟ تمہیں معلوم بھی ہے اس نے کیا۔۔۔ کیا؟ ولیم نے آنکھیں نکالتے ہوئے چبا چبا کر سوال پوچھا۔

دران نے جواب طلب کرنے کے لیے بولنے کے بجائے ایک آبرؤ اچکائے۔

رینا نے تمہارے لیے اسلام قبول کر لیا ہے اور وہ کل سے گھر سے

غائب ہے، کہاں ہے میری بیٹی؟ ولیم اب آپے سے باہر ہو چکا تھا

وہ یہ انوکھا انکشاف کرنے کے بعد غصے سے آگے بڑھا، اس سے پہلے کہ

وہ دران کے گریبان تک پہنچتا ائل نے فوراً اس کے اور دران کے بیچ

حائل ہو کر اس کے سینے پر ہاتھ دھرا۔

آرام سے مسٹر ولیم۔۔۔ درانگ کیسے جان سکتا ہے آپکی بیٹی کہاں

ہے۔ ہم ابھی باہر سے آرہے ہیں اور صبح فلم کی شوٹنگ کے لیے نکلنا ہے ہمیں دران کے بجائے ائل نے ناک بھنیچے سخت الفاظ میں جواب دیا۔

ایک سکینڈ کے توقف سے پہلے کہ ولیم مزید کچھ بولتا ائل نے کچھ یاد آ جانے جیسے انداز میں ہاتھ پیشانی پر رکھا۔

--- ایک منٹ ---

ئل نے تیزی سے موبائل سکرین پر انگلیاں چلائیں۔ رینا کے بار بار فون کرنے کا مقصد اب سمجھ آ رہا تھا۔ ولیم اب بھی دران کی طرف خونخوار نگاہوں سے گھور رہا تھا اور اس کی پیشانی پر جہاں بل مزید گہرے ہو رہے تھے وہاں کنپٹی کی رگیں بھی ابھرنے لگی تھیں۔

ذہن میں ولیم کی بات ہتھوڑے کی طرح لگی تھی۔ رینا نے تمہارے لیے اسلام قبول کر لیا ہے۔

ئل لب بھنیچے فون کان سے لگائے کھڑا تھا، دوسری طرف رینا نے بہت

وہ ایک ہی سانس میں اپنی ساری بے تابیاں اور قربانیاں بیان کر گئی۔
 ولیم کا چہرہ ندامت اور غصے سے سرخ ہوا وہ بمشکل خود کو ضبط کرنے پر
 مجبور کئے ہوئے تھا۔ مگر جس کے لیے رینا نے اپنا مذہب تک تغیر دیا
 تھا، وہ تو خون آشام نگاہوں سے فون کو کچھ یوں گھور رہا تھا جیسے بس
 چلے تو یہیں سے گردن دبوچ کر رینا کو باہر نکال لے۔

لیکن میں نہیں چاہتا ضبط کے آخری دہانے پر کھڑے ہو کر مختصر روکھا
 سا جواب دیا
 درانگ۔گ۔گ۔گ میں تم سے بہت محبت کرتی ہوں۔ میں نے
 تمہارے لیے اپنا مذہب وہ چیخ اٹھی مگر بات دران کی غراہٹ میں
 دب کر رہ گئی

سو واٹ۔ٹ۔ٹ۔ٹ۔۔۔۔۔ میں مسلم تو کیا کسی بھی مذہب کی
 پیروکار سے شادی نہیں کروں گا، اور۔۔۔۔۔ میری بات کان کھول کر سن
 لو، آج کے بعد تمہارا باپ میرے گھر اور گریبان تک پہنچا تو نتیجے کے
 ذمہ دار تم ہو گی کاٹ دار لہجہ تھا جس میں کسی قسم کا کوئی لحاظ نہیں

تھا

دوسری طرف تو جیسے سکتے جیسی خاموشی طاری ہوئی، دران نے ایک کٹیلی
نگاہ ولیم کے ہوائیاں اڑے چہرے پر ڈالی اور قدم اپنے کمرے کی
طرف بڑھا دیے۔ ائل بھی غصے میں فون ہاتھ میں تھا مے ولیم کے
قریب ہوا۔

رینا۔۔۔ گھر واپس آؤ۔۔۔ ولیم نے آنکھیں چراتے ہوئے غصے میں فون
کے قریب ہو کر کہا
NEW ERA MAGAZINE
Novels | Afsana | Articles | Books | Poetry | Interviews
ڈیڈ۔۔۔!!!! پھیکے سے لہجے میں دوسری طرف سے رینا کی دور سے
آتی آواز تھی۔

ہاں۔۔۔ گھر واپس آؤ فوراً ولیم نے دانت پیستے ہوئے حکم دیا
اپنے سکیورٹی گارڈز کی طرف دیکھا اور قدم تیزی سے بیرونی دروازے
کی طرف بڑھا دیے۔۔۔ ائل نے فون بند کیا۔ اور دران کے کمرے کی
طرف چل دیا۔

روبی گردن کو خم دے کر اسفند ملک کے قریب ہوئی۔

جب بھی نکالے گا کفر کے کلمات نکالے گا منہ سے، جاہل کہیں گا، میں مسلمان نہیں ہوں۔۔۔ میں مسلم لڑکی سے شادی نہیں کروں گا اتنے امیر باپ کی بیٹی ٹھکرا دی۔۔۔ ولیم البٹ کی اکلوتی بیٹی۔۔۔ ٹھکرا دی روبی کے لہجے میں دران کے لیے بلا کا تاسف اور غصہ تھا۔

اُچھلو مت زیادہ۔۔۔ یہ مت بھولو تم اسی کفر کے کلمات کہنے والے کی کمائی کھاتی ہو اور تم سے بہتر کون جانتا ہے کہ وہ اسلام سے متنفر کیوں ہے، اپنے بیٹے کی فکر کرو آجکل رات بھر باہر رہنے لگا ہے اسفند ملک نے ٹھہرے مگر کاٹ دار لہجے میں طنز کے تیر برسائے

روبی نے تنک کر اسفند ملک کی طرف دیکھا لیکن وہ اُس کی طرف بنا دیکھے قدم اوپری زینے کی طرف بڑھا چکے تھے جو لاؤنج کے وسط سے اوپری منزل کو چڑھتے تھے۔ روبی کے چہرے پر ماضی کے سایے لہرا گئے۔



ملک ہاؤس کے بلکل اوپر سورج پوری تمازت سے چمک رہا تھا۔ چھوٹے سے لان میں لگے ایک عدد درخت کی شاخوں پر چڑیاں دبک کر بیٹھیں آنکھیں موندے دھیرے دھیرے سانس لی رہی تھیں۔

سیاہ سمینٹ سے بنے فرش والی دیوڑھی میں پرانی سی کار کھڑی تھی۔ جسے وہ رگڑ رگڑ کے دھونے میں مصروف تھا۔ بنیان کے نیچے سفید شلوار پہنے ہاتھ میں پانی گرتا پائپ پکڑے وہ کار کو دل و جان سے دھو رہا تھا۔
 بائیس سالہ یاور ملک کو اپنے باپ کی اس آخری نشانی سے بے حد لگاؤ تھا یہی وجہ تھی ہر چھٹی کے دن وہ ناشتے کے فوراً بعد پوری لگن سے یہی پہلا کام کرتا تھا۔

اسے بی۔ اے کرنے کے فوراً بعد ہی ایک نجی پیسٹی سائیڈ کمپنی میں ملازمت مل گئی تھی بڑے بھائی نے بڑا جگرا کیے کار اس کے حوالے کر دی بس تب سے یہ کار اس کی کل کائنات تھی۔

وہ یونہی گنگناتے ہوئے کار دھو رہا تھا جب گھر کے لاؤنج سے ابھرتی آوازوں پر کان کھڑے ہوئے۔ دیوڑھی سے ایک زینہ چڑھ کر کھلتا لکڑی

کا دروازہ سیدھا ملک ہاؤس کے لاؤنج میں لے جاتا تھا جہاں کا منظر
ہولناک تھا۔

عمر رسیدہ دستگیر بیگم بڑی شان سے پلنگ پر براجمان جھری زدہ ہاتھ میں
پکڑی تسبیح کے دانے گھما رہی تھیں۔ اسی پلنگ کے ایک طرف بیٹھی روبی
ملک تین سالہ دران کے دونوں ہاتھوں کو مضبوطی سے دبوچے بیٹھی
تھی۔

دران کے تن پر ایک عدد نیکر کے علاوہ کچھ نہیں تھا۔ اس کے جسم پر
اور چہرے پر جگہ جگہ چاول چپکے ہوئے تھے۔

پلنگ سے کچھ دور فرش پر چاول بکھرے ہوئے تھے اور عصمت وہیں
غصے میں کھڑی فرش کو گھور رہی تھی۔ عصمت سے کچھ دوری پر لکڑی
کی کرسیوں پر دو سالہ برہان اور تین سالہ فائقہ منہ لٹکائے بیٹھے
تھے۔

آنکھیں نیچی کر۔۔۔۔۔ روبی نے چیخ کر کہا اور ساتھ ہی پوری قوت سے
کھینچ کر تھپڑ دران کے گال پر رسید کیا۔

تین سالہ دران کے دونوں ہاتھوں کو مضبوطی سے تھامے وہ اسے غصے سے گھور رہی تھی جبکہ وہ نڈر انداز میں پوری آنکھیں کھولے روپی کی آنکھوں میں جھانک رہا تھا۔

سنا نہیں آنکھیں نیچی کر۔۔ روپی نے تلملا کر ایک اور تپھڑ اس کی پھولی ہوئی سفید گال پر رسید کیا۔

اس کے دونوں گال سرخ ہو چکے تھے مگر آنکھ میں ایک آنسو تک نہیں تھا ہوتا بھی کیسے وہ کونسا یہ مار پہلی دفعہ کھا رہا تھا ہر روز صبح آنکھ کھلنے سے لے کر رات کو آنکھ بند ہونے تک ایسے کئی چماٹ وقفے وقفے سے اس کی گال پر رسید ہوتے رہتے تھے بس ہاتھ بدلتے رہتے تھے۔

اف خدا یا!!!!!!۔۔۔ ماں جی دیکھیں تو کیسا ڈھیٹ ہے سانپ کی طرح آنکھیں نکالے کھڑا ہے مجال ہے جو جھپک بھی دے روپی نے ناک پھلا کر دستگیر بیگم کی طرف دیکھا

وہ تسبیح کے دانے گراتے ہوئے اب حقارت سے دران کی طرف دیکھ رہی تھیں۔ روپی نے ننھے سے کو کندھوں سے پکڑ کر ایسا جھنجھوڑا کہ وہ

پورا ہل گیا پر پلک نا جھپکی

آفت کا پر کالا کہیں کا، کتنی دفعہ روکا ہے فائقہ اور برہان کی پلیٹ
میں سے نہ کھایا کر، پر نہیں پھر وہی کام۔۔۔۔۔ وہی کام۔۔۔۔۔ تجھے جب الگ
ڈال کر دیتے ہیں کیا تکلیف ہوتی ہے جو ان کی پلیٹ میں بھی ہاتھ ڈالتا
ہے روبی غصے میں اسے جھنجھوڑتے ہوئے اس پر چیخ رہی تھی۔

گندہ خون نا ہو تو۔۔۔ ایک اور زنائے دار تپھر پڑا

یاور جیسے ہی لاؤنج کے دروازے پر پہنچا سامنے کا منظر دیکھ کر تڑپ گیا۔
بھابھی۔۔۔۔۔ اونچی آواز میں پکارا

تیزی سے لمبے لمبے ڈگ بھرتا آگے بڑھا اور جھپٹ کو دران کو روبی
سے پیچھے کیا

چھوڑیں اسے۔۔۔ تین سال کا بچہ ہے وہ، اگر بچوں کے ساتھ مل کر کھا
ہی لیا کچھ تو آپ یوں کیوں پیٹ رہی ہیں اسے یاور غصے میں چیخا تھا۔
تین سال کا۔۔۔ ناک میں دم کر رکھا ہے اس نے روبی نے اسی کے

انداز میں چیخ کر جواب دیا

پاس کھڑی عصمت تنک کر آگے ہوئے۔

اور تم جو اس کے حمایتی بن کر کود پڑے ہو گھر کا کام تم نے کرنا ہوتا ہے یا ہم نے، بھابھی ٹھیک ہی تو کر رہی ہیں، حال دیکھو کیا کیا ہے اس نے، سارے فرش پر چاول ہی چاول عصمت نے بھی روٹی کا بھرپور ساتھ دیا۔

دیتی بھی کیوں نا طلاق یافتہ ایک بچی کے ساتھ میکے میں رہنا ہو تو روٹی جیسی بھابھی کا ساتھ دینا ہی پڑتا ہے۔

ہزار دفعہ اسے سمجھایا ہے تم صرف اپنی پلیٹ میں کھایا کرو، پر نہیں ڈھیٹ ہے پورا، پلیٹ نا ہو تو عصمت نے دانت پستے ہوئے کہا اور آگے بڑھ کر ایک تھپڑ دران کی پشت پر جڑ دیا جو یاور کی ٹانگوں سے چمٹا کھڑا تھا۔

یاور نے تڑپ کر اسے گود میں اٹھایا اور گلے سے لگایا

بابی خدا کا خوف کریں کچھ، نوین بھائی کا خون ہے پلٹ کیسے ہوا ؟
مسلمان ہے دران ہے یاور نے حیرت اور غصے کے ملے جلے لہجے میں
کہا

ہنہ۔۔۔۔۔ نوین کا ہے تمہیں کیسے پتا یہ ؟۔۔۔۔۔ پتا نہیں موا اس
انگریز بڈھی کے کس میاں سے ہو گا کوئی ایک ہو گا کیا اس کا، نام رکھ
لینے سے مسلمان ہو گیا کیا، پلٹ ہے یہ۔۔۔ ابھی ایک سال سے ڈاکٹر
کے پاس تک تو لے کر نا جاسکے تم، آیا بڑا حمایتی دستگیر بیگم نے
حقارت سے کہتے ہوئے نفرت میں اپنا حصہ ڈالا
بس کریں آپ لوگ تو۔۔۔ آپ لوگوں سے بحث فضول ہے، ڈاکٹر کے
پاس لے جاؤں اس کی دیکھ بھال کی امید آپ جیسوں سے کروں اور
عصمت بابی، رونی بھابی آج کے بعد دران کو کوئی ہاتھ نہیں لگائے گا
یاور نے ناک پھلائے انگشت انگلی کھڑی کی

چل تو جا۔۔۔۔۔ چھٹی کے دن دماغ کھانے آ جاتا ہے ہمارا، اس کی
حرکتیں پتا ہوں نا تجھے تو پھر پتا چلے عصمت نے ہاتھ ہوا میں اٹھائے

غصے میں کہا

بلکل درست۔۔۔۔۔ بلا کی اولاد ہے یہ پھر کی طرح پورے گھر میں
اُدھم مچاتا ہے اور بات تو جیسے کوئی سمجھ میں آتی ہی نہیں اس کے، کچھ
بھی کہہ دو بس گھورنے لگتا ہے روبی کے اندر موجود کڑواہٹ عروج پر
تھی

اتنی تو مار کھاتا ہے بیچارا آپ سب سے، کیا دماغ کام کرے گا اس
کا، کیوں دکھاوا کر رہے ہیں دنیا کے لیے اس سے اچھا کسی یتیم خانے
میں چھوڑ آتے اس کو یاور دلخراش لہجے میں چیخ اٹھا
ہاں۔۔۔۔۔ تجھے بہت خدا ترسی ہے نا تو تو کیوں نہیں لے لیتا گود روبی نے
ناک چڑھائی

لے لوں گا بھابھی۔۔۔ میں لے لوں گا۔۔۔ اب میں شادی اسی لڑکی سے
کروں گا جو اسے قبول کرے گی یاور نے تن کر جواب دیا
روبی کا رنگ ایک دم سے پھیکا پڑا یہ تو اسی کے سر پڑ گئی تھی اب یاور

نے اگر اس کی بہن سونی سے شادی سے انکار کر دیا تو۔

یاور دران کو سینے سے لگائے کمرے میں جا چکا تھا جبکہ وہ دم بخودہ
کھڑی تھی۔



دروازہ کھلنے کی آواز تھی۔ جیسے کسی نے ہتھے پر ہاتھ رکھ کر گھمایا ہو اور
پھر دروازہ چرچراہٹ کی مدھم آواز کے ساتھ کھلا۔ اسے فقط سنائی دے
رہا تھا۔ آنکھوں پر سیاہ پٹی بندھے ہونے کی وجہ سے وہ کچھ بھی دیکھنے
سے قاصر تھی۔

ابھی تک وہ اس شخص کے کندھے پر موجود تھی، سر اوپر اٹھائے ادھر
ادھر گھما رہی تھی، سایہ پٹی سے ڈھکی آنکھوں کے نیچے پیڑی زدہ لب
تھوڑے سے کھلے تھے۔ دروازہ کھلنے کے بعد اس شخص کے آگے بڑھتے
قدموں کے ساتھ ہی اچانک ارد گرد سے اُبھرتی بہت سی آوازیں کان
کے پردوں سے ٹکرائیں۔ آوازیں اتنی زیادہ اور ملی جلی تھیں کہ کچھ بھی
سمجھ نہیں آ رہا تھا۔

اچانک وہ شخص ایک جگہ رُکا اور جھٹکے سے اُسے نیچے اتارا اُس کے پاؤں اب زمین پر تھے۔ ہاتھ پیچھے بندھے ہونے کے باعث ایک پل کے لیے وہ لڑکھڑا گئی اور بمشکل خود کو گرنے سے بچا یا۔

اب کوئی اس کے سر کے پیچھے سے پٹی کھول رہا تھا۔ جیسے ہی پٹی کھلی چھت پر جلتی بتیوں کی تیز روشنی کے باعث ایک لمحے کے لیے آنکھیں چندھیا گئیں۔

آہستگی سے آنکھوں کے پوٹوں کو سکڑ کر دھیرے سے کھولا، سرخ ڈوریوں والی پتلیوں میں سامنے کے بنتے عکس کے ساتھ خوف کا سایہ واضح تھا۔ یہ ایک لمبی گیلری تھی جس کے دائیں بائیں جیل نما کمرے تھے۔

کیا چھوٹا سا گھر ہے ہمارا جیسے کوئی ڈربہ ہو مجھے نفرت ہے اپنے گھر سے ذہن میں اپنی ہی آواز کی بازگشت ٹکرائی۔

اس گیلری کی چھت سر کے بہت قریب تھی اور چھت کے اندر قطار در قطار بلب نصب تھے۔ ایک دم سے جیسے گھٹن کا احساس بڑھنے لگا۔ یہ

شاید بیسمنٹ تھا اس لیے سانس لینے میں دشواری تھی۔
 اگر میرے شوہر کے گھر بالکنی نا ہوئی تو میں اسے کہوں گی نیا گھر
 لے، تمہیں پتا تو ہے مجھے کھلی جگہیں، چھت، بالکنی اور سمندر کتنا پسند ہے
 ذہن میں پھر سے آواز ابھری۔

اوہ چیزز موت اسی کا نام ہے شاید زبان تالوے سے چپکنے لگی
 تھی۔ سانس حلق میں اٹکنے لگا تھا۔ خوف کے باعث دل لرزنے لگا
 تھا۔ اس جگہ کا منظر دل دہلا دینے والا تھا۔
 ہر کمرے کا دروازہ جیل کی سلاخوں کی طرح تھا اور ڈیجیٹل لاک لگے
 تھے۔ وہ خوف سے آنکھیں پھاڑے دیکھ رہی تھی۔ وہ شخص اب کُسنی کے
 قریب سے اس کا بازو تھامے آگے بڑھا رہا تھا۔ وہ حواس باختہ حیرت
 سے پھٹی آنکھیں دائیں بائیں گھما کر دیکھ رہی تھی۔

ہر کمرے میں تقریباً چار یا پانچ لڑکیاں تھیں اور چھوٹے سے ڈربے نما
 ان کمروں میں دائیں بائیں دیواروں کے ساتھ لوہے کے بنے پلنگ اوپر
 نیچے رکھے گئے تھے۔ میلی کچیلی دیواریں جن پر آہ و بکا درج تھی۔ ہر

کمرے کی ہر دیوار پر کوئلے اور خون سے کچھ نا کچھ لکھا ہوا تھا کچھ بنا ہوا تھا۔

وہ جہاں جہاں سے گزر رہی تھی لڑکیاں سر اٹھائے متحیر آنکھوں سے اسے دیکھ رہی تھیں۔ عجیب وحشت تھی سب کی آنکھوں میں چہرے مرجھائے، بال بکھرے اور تن پر کپڑوں کے نام پر بس چیتھڑے وہ اندر سے کانپ گئی۔ یہ کیسی جگہ تھی جہاں لڑکیوں کو جانوروں کی طرف رکھا ہوا تھا۔

سیاہ فام اب ایک کمرے کے سامنے رُک چکا تھا اور جیب سے ایک کارڈ نکال کر کمرے کے دروازے کا ڈیجیٹل لاک کھول رہا تھا۔ کمرے میں پہلے سے موجود لڑکیاں اب مکمل طور پر اس کی طرف متوجہ تھیں۔ لاک کھولنے کے بعد اُس نے سلاخوں والا دروازہ سلائیڈ کیا اور ایک جھٹکے سے اُسے اندر دھکا دینے کے بعد دروازہ پھر سے سلائیڈ کرتے ہوئے بند کر دیا۔

وہ لڑکھڑاتی ہوئی سامنے پلنگ سے ٹکرا جاتی اگر پلنگ کے پاس کھڑی

لڑکی اسے تھام نالیتی۔ اُس نے خوف سے پھٹی آنکھوں کے ساتھ کمرے میں پہلے سے موجود تین لڑکیوں کو دیکھا دو مغربی اور ایک لڑکی مشرقی رنگ و روپ کی تھی جس نے آگے بڑھ کر اسے پلنگ سے ٹکرانے سے بچایا تھا۔

بلکل سامنے والے کمرے میں موجود لڑکیاں بھی اب سلاخیں تھامے سر ان سے جوڑے اُسے ہی دیکھ رہی تھیں۔

ترس کے علاوہ ان کی آنکھوں میں اس کے لیے اور کچھ نہیں تھا۔ مشرقی لڑکی اب اس کے پیچھے بندھے ہاتھوں کو ٹیپ سے آزاد کر رہی تھی۔

ہر لڑکی بے بس دکھائی دے رہی تھی تھکی ہوئی زندگی سے بیزار اس کو کچھ دیر یونہی خاموشی سے دیکھنے کے بعد وہ سب اپنی جگہوں پر واپس جانے لگی تھیں۔ مغربی لڑکیاں آپس میں مختلف زبانیں بول رہی تھیں جس کی اسے کوئی سمجھ نہیں تھی۔ سب کن اکھیوں سے اسے دیکھ کر اب کانوں میں باتیں کر رہی تھیں۔

یہ سب حیران ہو رہی ہیں، تم رو نہیں رہی اس لیے کیونکہ یہاں ہر نئی آنے والی لڑکی پہلے چیختی اور روتی ہے

عقب سے اُسی مشرقی لڑکی کی آواز اُبھری، وہ اردو بول رہی تھی۔

وہ چونک کر مڑی۔ اس دیوار غیر میں ہم زبان کوئی ملا تھا۔ مڑتے ہی حیرت اور خوشی کی ہلکی سی رفق چہرے پر سجائے اُس لڑکی کی طرف دیکھا۔ وہ بے حد حسین نقوش اور سفید رنگت والی لڑکی تھی جو اب اسے دیکھتے ہوئے پھیکی سی مسکراہٹ سجائے کھڑی تھی۔

کہاں کی ہو؟ دھیمے سے لہجے میں وہ اس سے سوال کر رہی تھی جبکہ وہ کمرے کا جائزہ لینے میں محو تھی۔

چار پلنگ تھے۔ دو دو کر کے پلنگ اوپر نیچے رکھ کر کمرے کی دائیں اور بائیں دیوار کے ساتھ لگائے ہوئے تھے۔ سامنے کی دیوار میں ایک دروازہ تھا شاید واش روم تھا۔

کہاں کی ہو؟ لڑکی نے پھر سے سوال دہرایا

اُس نے پھٹی پھٹی وحشت زدہ نگاہوں کا زاویہ بدلہ اور سوال پوچھنے والی کی طرف دیکھا وہ ہمدردی سے اس کی طرف دیکھتے ہوئے جواب کی منتظر تھی۔

پہ۔۔۔ پاکستان۔۔ بمشکل پیڑی زدہ لب کھولے، پھیکی سی آواز تھی جس میں گلے کی کھڑکھڑاہٹ شامل تھی۔

ہم بھارت سے اُس کے پوچھنے سے پہلے ہی لڑکی نے اپنا ملک بتایا۔
وہ بوسیدہ سی پینٹ شرٹ میں ملبوس تھی اور گلے میں سکارف تھا۔ چہرہ شفاف تھا، نا کوئی داغ نا کوئی بال۔

انگوا ہوئی تھی کیا؟ وہ اگلا سوال پوچھ رہی تھی۔

نہیں شادی۔۔۔۔۔ تھوک نگلا اور پھر سے ارد گرد دیکھا۔ باقی دونوں لڑکیاں آپس میں باتوں میں مصروف تھیں۔

اوہ۔۔۔۔۔ اللہ۔۔۔۔۔ اللہ مسلم ہو؟ حیرت سے سوال پوچھا

وہ خود اپنے حلیے سے مسلم ہی لگ رہی تھی۔

نہیں کر یسچین۔۔۔ مختصر جواب دیا

اور اس کی طرف سوالیہ دیکھا وہ فوراً سمجھ گئی۔

ہم مسلم ہیں تمنا نام ہے، سمگل ہو کر یہاں پہنچیں ہیں دُکھ بھرا لہجہ تھا۔

ایک لمحے کے لیے وہ مبہوت ہوئی۔

نصیب صورت سے نہیں جڑے ہوتے ہاں سامنے بیٹھی اس لڑکی کو دیکھ کر اس بات پر یقین اور پختہ ہوا۔

NEW ERA MAGAZINE
Novels|Afsana|Articles|Books|Poetry|Interviews

تمہارا نام کیا ہے؟ تمنا نے ملائم سے لہجے میں سوال کیا

جوی۔۔۔۔ جوی جان۔۔۔۔ آہستگی سے جواب دیا۔



رشنیوں کے شہر کراچی کا ٹھاٹھیں مارتا سمندر گہری ہوتی شام کے حسین منظر کو دوبالا کر رہا تھا۔ سڑکوں پر انگنت گاڑیاں شام ہوتے ہی اپنی تعداد دُگنی کرتے ہوئے ہارن اور دوسرے بے ہنگم شور کا اضافہ کر

چکی تھیں۔

لائینز ایریا کی عمارتوں کے مشترکہ میدان میں کھیلتے لڑکے بھی اب اندھیرا پھیلتے ہی جوک درد جوک میدان کے مختلف گیٹوں میں سے ہنستے اچھلتے ایک دوسرے کے ساتھ چھیڑ چھاڑ کرتے باہر نکل رہے تھے۔

جوی بھی روز کے معمول کے مطابق بالکنی کی رینگ پر کہنیاں ٹکائے اور نگاہیں سامنے میدان میں درخت کے نیچے رکھے اس بیچ پر جمائے کھڑی تھی۔ ہلکے سبز رنگ کے جوڑے میں رنگت صاف لگ رہی تھی۔ گھنگرالے بالوں کی ڈھیلی سی پونی بنانے کے سبب انگنت بالوں کی لٹیں کانوں کے پاس سپرنگوں کی طرح جھول رہی تھیں۔ آنکھوں کا حجم بہت دور نگاہ مرکوز کرنے کی وجہ سے قدرے کم تھا۔ وہ بہرہ خوبصورت سبز پتھر جیسی آنکھوں والا لڑکا آج بھی وہاں سر جھکائے بیٹھا تھا۔

وہ یوں ہی بے سبب اس پر نگاہیں مرکوز کیے اسے دیکھ رہی تھی جب اچانک عقب سے قدموں کی چاپ پر چونک کر پیچھے مڑی اور سنانا کے ہاتھ میں پکڑے بھاپ اڑاتے چائے کے کپ کو دیکھ کر بے اختیار مسکرا

دی۔

وہ دوسرے ہاتھ میں اپنا چائے کا کپ تھامے ہوئی تھی۔ موسم سرما کی آمد آمد تھی اور کراچی کی ہوا میں ہلکی سی خنکی محسوس ہونے لگی تھی۔

لو۔۔۔ پیو۔۔۔ اور میں نے شام کی چائے بنائی ہے اب ابا کی رات کی تم بناؤ گی سنانا نے چائے کا کپ پکڑتے ساتھ ہی حکم جاری کیا۔

اس نے کھوئے سے انداز میں سنانا کے ہاتھ سے چائے کا کپ پکڑا اور اُس کے اندر سے اُٹھتی بھاپ میں دھیرے سے ہاتھ کو دائیں بائیں گھمایا۔

دھیرے دھیرے میری زندگی میں آنا۔۔۔ دھیرے دھیرے میرے دل کو چرانا

سنانا چائے کے کپ کو ہاتھ میں تھامے مدھم سے سر میں گنگناتی رینگ تک آ چکی تھی۔ بغور سنانا کی طرف دیکھا اور پھر سے کپ کی طرف دیکھتے ہوئے گویا ہوئی۔

سنانا تمہیں پتا ہے اُس کی آنکھیں کیسی ہیں؟ کپ میں سے اُٹھتی بھاپ
اب کم ہو رہی تھی جس پر نگاہیں مرکوز کیے وہ سنانا سے سوال کر رہی
تھی۔

اُس کے اچانک سے کئے گئے سوال پر سنانا ایک دم سے گنگنا چھوڑ کر
اس کی طرف متوجہ ہوئی۔

کس کی آنکھیں؟ سنانا نے حیرت سے چہرے کو ہلکا سا خم دیتے ہوئے
پوچھا۔

اُسی کی، انو کے دوست کی نگاہیں جھکائے ہی انکشاف کیا۔

اُس دن کے بعد وہ بلا جواز اُس لڑکے کی پر سرار شخصیت میں اُلجھ کر رہ
گئی تھی، اس لڑکے کی عجیب سے حرکات اس کے ذہن میں تجسس پیدا
کرتی تھیں۔ اتفاق ایسا تھا وہ اکثر کہیں نا کہیں اُسے نظر آ ہی جاتا تھا اور
وہ ناچاہتے ہوئے بھی اس کو دیکھے جاتی تھی۔

ایک عجیب سی کشش تھی جس پر دل اور دماغ ایک ساتھ ہمک اٹھتے

تھے۔ وہ کوئی دل پھینک یا حسین صورت رکھنے والے لڑکوں پر مر مٹنے والی لڑکی نہیں تھی اور نا ہی اب کی بار کچھ ایسا تھا کہ وہ اس لڑکے پر مر مٹی تھی بس کچھ تھا جو اس کے ذہن کی ڈوریں اس لڑکے کی طرف کھینچتی تھیں۔

کیسی ہیں اُس کی آنکھیں؟ سنانا نے اس کے چپ ہو جانے پر تجسس سے پوچھا۔

جوی نے سامنے خلا میں نگاہیں جمائیں۔ اندھیرا پھیل گیا تھا۔ اور فیلٹوں کی بتیاں جگمگانے لگی تھیں۔ اس کی آنکھوں کی سیاہ پتلیوں میں کتنی ہی روشنیوں کا عکس تھا، پیشانی پر گہری سوچ جیسی لکیریں اور سیاہ کناروں والے لب ایک دوسرے میں پیوست تھے۔

ایسی آنکھیں جیسے کوئی برسوں سے نہ رویا ہو اور اپنے رونے پر بند باندھ رکھے ہوں کھوئے سے لہجے میں جواب دیا

یہ کیا بات ہوئی؟ سنانا نے بھنویں اکھٹی کیے نا سمجھی ظاہر کی

یہی تو بات ہے، میں نے اس کی آنکھوں کو بہت غور سے دیکھا ہے،
اس کی آنکھ کی پتلی پر ایک دبیز تہہ جمی ہے۔ جیسے کوئی پرت ہو، اداسی
کی پرت، ایسی پرت جس کے پیچھے بہت سے راز پنہاں ہوں کھوئے سے
لہجے میں وہ مسلسل بول رہی تھی۔

چائے کے کپ کے کناروں پر آہستگی سے انگلی پھیرتے ہوئے گہری
سوچ میں ڈوبی وہ سنانا کو شک میں ڈال رہی تھی۔ سنانا نے شاکی نگاہوں
سے گھورا

جوی تم اُسے سر پر سوار کیوں کر رہی ہو، مجھے عجیب سا وہم ہو رہا ہے
سنانا کی آواز میں اس کی حالت کو لے کر ڈر تھا۔

وہ جوی سے چھوٹی تھی مگر دونوں کی دوستی گہری تھی۔ اسے جوی کی اس
لڑکے میں اتنی دلچسپی ڈرا رہی تھی کیونکہ آج سے پہلے اُس نے جوی کو
کبھی یوں کسی لڑکے کے بارے میں اتنی گہرائی میں جا کر سوچتے ہوئے
نہیں دیکھا تھا۔

نہیں سر پر سوار نہیں کر رہی میں تو بس یہ چاہتی ہوں کہ اس لڑکے

کی آنکھ کی پتلی پر سے اُداسی کی وہ پرت ہٹ جائے آہستگی سے چائے کا
سپ لیے پھر سے سامنے والی عمارت کی جلتی روشنیوں پر نگاہ ٹکائی۔

میں اس کو روتا دیکھنا چاہتی ہوں عجیب سی خواہش کا اظہار کیا

سنانا نے حیرت سے کپ لبوں سے ہٹا کر اس کی طرف دیکھا

جب کسی کو اداس دیکھو تو خواہش ہوتی ہے اسے مسکراتا اور ہنستے

دیکھیں، تم عجیب ہو کہ اُسے روتا دیکھنا چاہتی ہو سنانا کے لہجے میں حیرت

اور تاسف کا ملا جلا عنصر تھا۔

Novels | Afsana | Articles | Books | Poetry | Interviews

ہاں ایسا ہی ہے میں چاہتی ہوں وہ اتنا روئے کے اس کی آنکھوں سے وہ

بوجھل پن وہ اداسی چھٹ جائے جوی نے پرسوج لہجے میں اپنے مقصد

سے آگاہ کیا۔

بات واقعی یہی تھی وہ صرف اس سے ہمدردی محسوس کر رہی تھی۔ سنانا

نے اپنے سر کو تاسف سے نفی میں جنبش دی اور چائے کا گھونٹ بھرا۔

مجھے عجیب لگتا ہے جب کوئی اس عمر میں اتنا اداس ہو زندگی سے بیزار

ہو چائے کا گھونٹ بھرا اور کمر رینگ سے ٹکائے چہرے کا رخ سنانا کی طرف کیا۔

کوئی ہو گا اسے دُکھ بھی اور یہ کس کتاب میں لکھا ہے کہ اداسی اور بیزاری اس عمر میں نہیں ہو سکتی سنانا نے اس کی بات کی نفی کر دی

اس عمر میں اداسی اور بیزاری کچھ دیر کی ہوتی ہے پھر چھٹ جاتی ہے۔ لیکن اس کی اداسی مجھے برسوں پر محیط لگتی ہے جوی نے وثوق سے اپنا موقف پیش کیا۔

تمہیں کیسے پتا برسوں کی اداسی ہے؟

اس کی پتھرائی ہوئی آنکھوں سے جوی نے فوراً جواب دیا۔

اور یہ کب کیا تم نے اتنا غور اس پر؟ سنانا نے آنکھوں کو سکڑتے ہوئے استفسار کیا

کچھ دن پہلے سیڑھیوں میں ٹکرایا تھا مدھم سی مسکراہٹ کے ساتھ جواب دیا

جوى نے کبھى اس سے کوئى بات چھپائى ہى نہىں تھى ، سنانا اب کھوجتى نگاہوں سے اس کے چہرے کے تاثرات پڑھنے کى کوشش مىں تھى۔

آج مىں حنا کے ساتھ لائبریرى گئى تھى۔ چائے کے کپ کو لبوں سے ہٹا کر اىک اور انکشاف کى تمہىد باندھى

سنانا نے بھنویں اچکائے سوالیہ نگاہوں سے دیکھا اور کپ کو لبوں سے لگایا۔

مىں اىک کتاب لائى ہوں آہستگى سے اگلى بات بتائى

سیدھے ہو کر نگاہیں سنانا کى نگاہوں مىں گاڑیں۔

کىسى کتاب؟ سنانا نے تجسس سے پوچھا

گونگے بہرے لوگوں سے اشاروں مىں کىسے بات کرتے ہىں وہ سیکھنے کے لىے آواز کو حد درجہ دھىما رکھتے ہوئے کتاب کے بارے مىں بتایا

کىا!!!! سنانا چیخ پڑى تھى۔

آنکھیں پورى کھولے حىرت سے اپنى بڑى بہن کو دیکھا۔ کىا اسے اس

لڑکے سے محبت ہو گئی تھی۔۔۔

اوہ۔۔۔ چیزز کیا کرتی پھر رہی تھی وہ سنانا کی آنکھوں میں خوف کے سایے تھے۔

جوی تم۔۔۔ تم پاگل تو نہیں ہو گئی کہیں، مطلب تم اب اس لڑکے سے بات کرو گی؟ سنانا نے دانت پیستے ہوئے پوچھا

بازو دو بوج کر اسے ایک جھٹکا دے کر اپنے روبرو کیا۔ وہ لڑکھڑا کر سیدھی ہوئی چائے کا کپ چھلک گیا۔

جوی تم اس سے بات نہیں کرو گی سمجھی، کیوں بلا وجہ اس لڑکے کو اتنا کھوج رہی ہو، ہماری تو انو لوگوں سے بھی اتنی بات چیت نہیں ہے۔ اور وہ کڑکا مسلم ہی لگتا ہے، خبردار اگر تم نے کوئی بھی ایسا قدم اٹھایا نا جان نا پہچان۔۔۔ سنانا غصے میں اُسے ایسا کچھ بھی کرنے سے منع کر رہی تھی۔

اوہ بابا۔۔۔ میں کہاں بھاگی جا رہی ہوں اس سے بات کرنے کو میں نے سوچا ہو سکتا ہے کبھی۔۔۔ جوی نے ہنستے ہوئے بات شروع کی

نہیں بلکل نہیں ہو سکتا۔۔۔ سنانا نے سخت الفاظ میں فوراً اس کی بات
کاٹی

چلو ابا آنے والے ہیں اندر چلتے ہیں انگلی کے کھڑی کرتے ہوئے حکم
دیا

آنکھیں نکالیں اور آگے چل دی وہ یونہی اکثر چھوٹی سے بڑی بہن بن
جاتی تھی۔

جوی نے کپ کو دیکھا چائے ٹھنڈی ہو چکی تھی، ایک نگاہ اس خالی بیچ پر
ڈالی جہاں وہ کچھ دیر پہلے بیٹھا تھا، گہری سانس لی اور سنانا کے پیچھے چل
دی۔



یہاں ساری لڑکیاں مختلف ملکوں سے سمگل یا اغوا ہو کر یہاں پہنچی ہیں
سپاٹ سے لہجے میں آواز ابھری

جوی نے نگاہ اوپر اٹھائی اور سامنے بیٹھی تمنا کی آنکھوں میں دیکھا، بے
تاثر مردہ سی پتلیاں جینے کی آس چھوڑے ہوئے بار بار مر کر زندہ ہوئی

پتلیاں وہ ہر بار کی طرح اس کی بھی آنکھیں پڑھ رہی تھیں۔

تمنا پلنگ پر ٹانگیں لٹکائے اس کے ساتھ بیٹھی تھی۔ یہاں آئے اُسے
بیس منٹ اور دس سکینڈ ہو چکے تھے جس میں وہ تمنا کو مختصر اپنے
بارے میں بتا چکی تھی کہ اس کی قسمت اسے یہاں تک کیسے لائی۔

سامنے بیڈ والی دونوں لڑکیاں اب اپنے اپنے پلنگ پر چپ چاپ لیٹ چکی
تھیں۔ ان دونوں نے اس سے نام پوچھنے کے علاوہ اور کوئی بات نہیں کی
تھی۔

اچانک ایک سائرن جیسی آواز ابھری اور پوری گیلری میں جیسے ہلچل مچ
گئی۔ بے ہنگم سا شور تھا لڑکیاں بھاگ بھاگ کر سلاخوں کے پاس آ رہی
تھیں۔

یہ کیا ہوا؟ جوی نے حیرت سے تمنا کی طرف دیکھتے ہوئے پوچھا

پہلے وقت کا کھانا آیا ہے تمنا نے آہستگی سے جواب دیا اور اٹھ کر

کھڑی ہوئی

باقی دونوں لڑکیاں بھی اپنے اپنے پلنگ سے نیچے اتر رہی تھیں۔ ایک وہ تھی جو بس دیکھ رہی تھی بھوک کیا ہوتی ہے۔

آج پھر سے دال۔۔۔ اماں۔۔۔ آج تو ابا کی تنخواہ آئی تھی آج تو کچھ ڈھنگ کا ہوتا نگاہوں کے سامنے خود کو منہ پھلائے دیکھا۔ اور پھر کانپتے ہاتھوں سے ڈبے اٹھاتی لڑکیوں کو دیکھا حلق میں آنسوؤں کا گولہ اٹک گیا۔

سلاخوں کے پاس باہر کی طرف ایک چائیز لڑکا کھانے کے پیکٹ رکھ رہا تھا۔ ساری لڑکیاں بھاگ بھاگ کر سلاخوں کے پاس جا کر اپنا اپنا پیکٹ اٹھا رہی تھیں۔ ان کے دروازے کے سامنے بھی اس لڑکے نے چار پیکٹ رکھے۔ تمنا نے بھی آگے بڑھ کر دو پیکٹ اٹھائے اور واپس آئی۔ ایک پیکٹ حیرانگی سے آنکھیں پھیلائی بیٹھی جوی کی طرف بڑھایا۔ جوی نے اس کے ہاتھ میں پکڑے پیکٹ کی طرف دیکھا اور پھر چہرہ اوپر اٹھایا۔

یہ۔۔۔ جگہ کونسی ہے۔۔۔ اور کیا کرتے ہیں یہ لوگ یہاں لڑکیوں کے

ساتھ؟ اس کے ہاتھ میں پکڑے پیکٹ سے بے نیازی برتتے ہوئے
خوف سے پوچھا۔

بھوک تو مر چکی تھی۔ بس اب یہ جاننا ضروری تھا کہ لی تاؤ اُسے یہاں
کیوں چھوڑ گیا ہے اور کب لینے آئے گا۔ اور یہاں اس طرح لڑکیاں کیوں
بند ہیں۔

دوزخ، ہیل یا پھر جہنم بھی کہہ سکتی ہو تمنا نے درشت لہجے میں

جواب دیا
NEW ERA MAGAZINE
Novels | Afana | Articles | Books | Poetry | Interviews
آگے بڑھی اور پلنگ پر اس کے ساتھ بیٹھ گئی۔ سامنے والی دونوں لڑکیاں
عجلت میں اپنے اپنے پیکٹ کو کھول کر نوڈلز کھانے لگی تھیں۔

ہیل۔۔۔ کسی کنویں سے آتی آواز کے مترادف آواز تھی۔

خوف سے پھٹی آنکھوں سے سامنے بیٹھی تمنا کی طرف دیکھا۔ وہ پیکٹ
کھول رہی تھی۔ پورے کمرے میں اب نوڈلز کی مہک ابھر گئی تھی۔

ہاں یہ دوزخ ہے۔ یہاں کا ہر پل ہر لمحہ افیت ناک ہے، بس فرق

صرف اتنا ہے یہاں کھانے کو دو وقت مل جاتا ہے وہ ایک پیٹ کھول کر اس کے اندر چچج رکھنے بے بعد جوی کی طرف بڑھا رہی تھی۔

کہ۔۔۔ کیا کرتے ہیں یہ لوگ؟ گھٹی سی آواز میں سوال پوچھا

جسم فروشی کرواتے ہیں اور یہ۔۔۔۔

تمنا نے اپنے پیٹ سے شرٹ کو اوپر اٹھایا، اس کے پیٹ پر ٹانگوں کے اور زخم کے نشان تھے شاید اس کا ایک گردہ نکال لیا گیا تھا۔

جوی کے ہاتھ کانپ گئے اور گھبراہٹ کے باعث ڈبہ ہاتھ سے نیچے گرا۔ وہ خوف سے دہل گئی۔ تمنا سپاٹ چہرے کے ساتھ پلنگ پر گرے نوڈلز پھر سے ڈبے میں ڈال رہی تھی۔ ایسے جیسے وہ پہلے سے جانتی تھی کہ اس کے ہاتھ سے نوڈلز گر جائیں گے۔

گھبراؤ نہیں سب کے نہیں نکلاتے اور ایک ساتھ سب کچھ نہیں نکلاتے آرڈر پر جس کا میچ ہو اس کا تمنا نے نوڈلز پھر سے اس کی طرف بڑھائے

ہم دنیا میں آدھمکے اور ہمارے بعد جو دو بہنیں آئیں ان کے قصور وار
 بھی ہم ٹھہرے تلخ سی مسکراہٹ اس کے خوبصورت لبوں پر ابھری
 سولہ کے ہوئے تھے کہ ابا نے ایک بوڑھے نواب سے پیسوں کے
 عوض نکاح کر دیا وہ کھو سی گئی۔

اس کی بھورے رنگ کی بڑی سی مردہ آنکھوں میں ماضی کی یاد سے
 ہلکی چمک ابھری۔ نوڈلز کا ڈبہ ہاتھ میں کانپ رہا تھا۔ شاید ان لمحوں کا
 درد پھر سے اس کی رگ و پے میں اترا تھا۔
 نواب صاحب کا سال بعد ہی انتقال ہو گیا، مرحوم کے بیٹوں نے عدت
 کے دنوں میں اپنا اپنا حصہ ڈالا اور ہمیں دھکے مار کر گھر سے نکال دیا وہ
 سر نیچے جھکا چکی تھی۔ لہجہ اب زکام زدہ لگ رہا تھا

گھر واپس آئے تو۔۔۔ خود پر دروازے بند دیکھے، ماں نے ابا سے چوری
 پیسے تھمائے اور کہا لکھنو اپنی خالہ کی طرف چلے جائے وہ کوئی کام دلوا
 دے گی گھر آؤ گی تو باپ مار دے گا تمہارے پیچھے بھی ابھی تین پڑی
 ہیں اس کی آنکھ سے آنسو لڑھک کر ڈبے میں موجود نوڈلز پر آگرا

کیا کرتے اکیلے ہی لکھنو کی ٹرین پکڑی اور خالہ کی طرف چل دیے، مگر خالہ کے گھر نا پہنچ سکے وہیں ٹرین سے ہی چند مشکوک لوگوں کی نظر میں آ گئے کہ اکیلی ہے، بے آسرا ہے، بس ٹرین کے ہاتھ روم میں وہ زبردستی گھسے اور بازو میں کچھ چبھو دیا پھر جب بھی آنکھ کھلتی کوئی نوچ رہا ہوتا تھا، زیادہ ہوش میں آنے لگتے تو انجکشن لگا دیا جاتا تھا۔ جب مکمل ہوش آیا تو خود کو یہاں پایا

وہ اپنی کہانی سنا رہی تھی اور جوی کے رونگٹے کھڑے ہو رہے تھے۔ یہاں آکر اصل اذیت کا سفر شروع ہوا، روح تک کو نوچ کھایا حرام کے پلوں نے اور پھر ایک دن گردہ نکال لیا، حیران تو اس بات پر ہیں کہ زندہ کیوں ہیں ہم مر کیوں نا گئے؟ زکام زدہ بھاری آواز کے ساتھ اب آنسو متواتر لڑھک رہے تھے۔

اب تو بس روز دعا کرتے ہیں کہ جلدی مر جائیں، تم بھی دعا کرو کہ تم جلدی مر جاؤ کیونکہ یہاں جو مر جاتی ہے وہی آزادی پاتی ہے۔ اور جب وہ مر جاتی ہے تو باقی سب لڑکیاں دروازے کی سلاخیں بجا بجا کر جشن

مناتی ہیں تمنا نے پھیکی سی مسکراہٹ سجا کر کہا

وہ دم سادھے یک ٹک اسے دیکھ رہی تھی۔ تمنا اب آنسو صاف کرتی
نوڈلز زہر مار کر رہی تھی۔ پھر اس کو بھی کھانے کا اشارہ کیا۔

کھالو ورنہ یہاں کے چوہے بھی بہت بھوکے ہیں تمنا نے پھیکی سی
مسکراہٹ سجائی۔

جوی نے چونک کر ارد گرد دیکھا۔ اور پھر نوڈلز اٹھا لیے۔



چین کے شہر شہنگائی میں یہ چمکتی صبح پوری دلکشی کے ساتھ اس دوڑتی
بھاگتی دنیا میں دن کی شروعات کر چکی تھی۔ لیجزیو کی آسمان سے باتیں
کرتیں عمارتوں میں چہل پہل اور ان بلند و بانگ عمارتوں کے سامنے
بہتے کشادہ ہنگیو دریا میں کشتیوں میں مسافروں کی آمد و رفت کا سلسلہ
شروع ہو چکا تھا۔

ہاروی پروڈکشن کی ٹیم اپنی شوٹنگ کے تیسرے دن سیٹ پر پہنچ چکی
تھی۔ دران ملک سیاہ تھری پیس سوٹ میں ملبوس سیاہ گلاسز آنکھوں پر

سجائے اپنی تمام طر وقار کے ساتھ جلوہ کناں تھا۔

ان لوگوں کا آج کا فلمایا جانے والا منظر یہیں لیجزیو کی عمارتوں کے سامنے دینڈ میں دریا کے کنارے پر تھا۔

منظر میں دران کے ساتھ کارلہ کے مناظر بھی شامل تھے جن میں اسے کارلہ کو کمر سے تھام کر گھمانا اور اپنے قریب کرنا تھا۔ دران جس کے لیے فائننگ اور دوسرے کئی مشکل سے مشکل منظر کرنا بائیں ہاتھ کا کھیل تھا مگر رومانوی مناظر میں آکر اس کی عدم دلچسپی سب کو واضح محسوس ہوتی تھی۔

اس میں کوئی شک نہں تھا کہ وہ اداکاری کے باقی تمام کرداروں میں بہترین جوہر دکھا کر اپنا لوہا منوا چکا تھا لیکن رومانوی مناظر یا تو فلم سے بالکل ہی تلف کروا دیتا تھا جیسا کہ اس دفعہ ہوا تھا یا پھر ان کو عدم دلچسپی سے فلماتا تھا۔ یہی وجہ تھی وہ ہیروئن کے ساتھ کیمسٹری کی لسٹ میں زیر و نمبر پر تھا۔

اب بھی وہ سرخ رنگ کی میکسی میں ملبوس غضب ڈھاتی حسین اداکارہ

کارلہ کو کمر سے تھام کر دو دفعہ گھماتے ہوئے اپنے قریب کر چکا تھا۔ مگر ہدایتکار بروس کو یہ منظر پسند نہیں آ رہا تھا۔

کٹ۔۔۔کٹ۔۔۔ شارٹ بریک لیں اس کے بعد دوبارہ ٹیک لیں گے سر۔۔۔ بروس نے تیسری دفعہ ٹیک لینے کا حکم جاری کیا اور دران کی طرف انگوٹھے کا اشارہ کیا۔

دران نے غصے سے بروس کی پشت کو گھورا جو دوسری دفعہ بھی منظر کو کٹ کروا چکا تھا۔ اسے جتنی کوفت ہو رہی تھی بروس اتنا ہی سین لمبا کھینچ رہا تھا۔

بروس اس فلم کا ہدایتکار تھا اور وہ ہاروی پرڈوکشن کا بہت عرصے سے حصہ تھا۔ بروس کو دران پر پہلے سے ہی بہت تمس تھا کہ اس نے فلم میں اس کے شامل کئے ہوئے رومانوی مناظر تلف کروا دیے تھے اب اس منظر کے وہ زیادہ ٹیک لے کر اسے زچ بھی کر رہا تھا۔

بروس کے منع کرتے ہی، کیمرے گھوم گئے تھے۔ میک اپ کرنے والے اور پانی پلانے والے بھاگتے ہوئے کارلہ اور دران کی طرف آ رہے

تھے۔ باقی سارا عملہ بھی اپنی ذمہ داری سے ہٹتے ہوئے اب ایک دوسرے کے ساتھ باتوں میں محو تھا۔

دران نے آنکھوں کو چند ہی کیے پیشانی پر بل ابھارے، گھور کر بروس کو دیکھا جو اب کچھ دور چھتری کے نیچے بیٹھے ہاروی کی طرف جا رہا تھا۔

اس کے سامنے کھڑا لڑکا اس کے غصے سے بے نیاز میک اپ درست کر رہا تھا۔ دران نے ایک ہاتھ کھڑا کرتے ہوئے لڑکے کو روکا اور خود لمبے لمبے ڈگ بھرتا کچھ دوری پر بیٹھے ہاروی اور بروس کی طرف بڑھا۔

بروس اب ہاروی کے ساتھ والی کرسی پر براجمان ہو کر مشروب کا گلاس اٹھا رہا تھا جب وہ سر پر پہنچ کر کھڑا ہو چکا تھا۔ بروس نے گلاس کو منہ سے لگائے نگاہیں اٹھائیں۔ دران سرخ چہرہ لیے کھڑا تھا۔

یہ میرا لاسٹ ٹیک ہو گا اس کے بعد میں ایک بھی اور ٹیک نہیں لوں گا دران نے انگلی کھڑی کرتے ہوئے اپنا اٹل فیصلہ سنایا

بروس ایک دم چونک گیا، وہ سمجھ گیا تھا کہ وہ جان بوجھ کر زیادہ ٹیک

لے رہا ہے، دران دو ٹوک انداز میں فیصلہ سنا کر وہاں رکا نہیں تھا جس تیزی سے آیا تھا اسی تیزی سے واپس پلٹ گیا۔

بہت بہت بد دماغ ہے، یہ جتنا مہنگا ایکٹر ہے اتنا ہی الٹ دماغ کا مالک ہے کیوں کاسٹ کیا تھا اسے اتنے مہنگے پروجیکٹ میں بروس نے ناک چڑھاتے ہوئے اس کی پشت کو گھورتے ہوئے سوال کیا

وہ اپنی اس بد دماغی کو اپنی پہچان کہتا ہے، درانگ پھاڑ دینے والا، چیر کر رکھ دینے والا ہاروی نے اسے درنگ کے نام کا مطلب بتاتے ہوئے قہقہہ لگایا

وہ بروس کی دران سے نفرت سے لطف اندوز ہو رہا تھا بروس نے غصے میں سر ہوا میں مارا، ہاروی اب ہنسی کو دبا کر سنجیدگی سے اس کی طرف دیکھ رہا تھا۔

غصہ مت کرو یہ ایسا ہی ہے۔ یہ تو کسنگ سین بہت مشکل سے کرتا ہے اور وہ بھی زیادہ تر اور یجنلی نہیں کرتا ٹیکنالوجی استعمال کرواتا ہے، یہ میرے لیے ایک چیلنج ہے سٹیفن نے کہا تھا یہ تمہاری فلم میں کام

نہیں کرے گا ہاروی نے بروس کو دران کے مطلق مزید آگاہ کیا
 جانتا ہوں سب میں، ڈرامے ہیں اس کے یہ سب، جو زیادہ تاثر دیتے ہیں
 وہ زیادہ کمزور ہوتے ہیں بروس نے ٹھوڑی کو کھرچتے ہوئے درشت لہجے
 جواب دیا

نہیں ڈارمے نہیں کرتا شروع سے ہی ایسا ہے، نتھن نے متعارف کروایا
 تھا اسے، پہلے ایک سال معمولی اسٹنٹ مین کے طور پر کام کرتا رہا ہے
 انڈسٹری میں متوازن لہجے میں کہتے ہوئے ہاروی نے میز پر رکھا لیپ
 ٹاپ اپنی طرف گھمایا

اگر یہ بات ثابت کر دوں کہ یہ صرف اس درانگ کے ڈارمے ہیں تو
 کیا دو گے مجھے بروس نے بھنویں اچکائے کمینگی سے پوچھا

ہاروی نے لیپ ٹاپ پر جھکی نگاہ اٹھائی اور پھر استہزیائے مسکایا
 اوہ۔۔۔ بس کر بھائی، اس سے وہ سین تک تو کروا نہیں سکے میں یا تو،
 اب یہ کہاں سے ثابت کریں گے ہاروی نے تمسخرانہ کہا

تمہیں ویڈیو چاہیے یا پکس بس یہ بتاؤ بروس نے ناک پھلائے وثوق
سے پوچھا

ایسے جیسے اب یہ اس کی عزت کا معاملہ بن چکا ہو، ہاروی نے چند سکینڈ
حیرانگی سے بروس کے چہرے پر موجود سختی کو دیکھا۔

ویڈیو کیونکہ اگر اس کی ایسی ویڈیو میڈیا پر آگئی تو سمجھو اس کا یہ جو
سو کالڈ اپچی ٹیوڈ ہے۔ پاش پاش ہو جائے گا ہاروی نے خباثت سے آنکھ
کا کونا دبایا

ہم۔م۔م تو بس پھر دیکھتے جاؤ، لگتا ہے کچھ مکس کرنا پڑے گا، پروسٹی
ٹیوڈ۔۔۔ بروس نے پرسونج نگاہیں سامنے دران پر مرکوز کرتے ہوئے
بات ادھوری چھوڑی

ہاروی ایک دم سے چونک کر سیدھا ہوا اور پہلے اس کی نگاہوں کے
تعاقب میں دیکھا، دران اپنے کین کے قریب کھڑا سگریٹ سلگائے اٹل
سے باتوں میں مصروف تھا۔ ہاروی نے نگاہیں بروس کی طرف گھمائیں۔

نو۔۔۔نو۔۔۔اُس سب کو اس معاملے سے الگ رکھو وہ سب الیگل
ہے کسی کو بھنک بھی پڑی نا تو ہاروی نے دانت پیستے ہوئے آواز کو دھیمما
رکھا۔

کچھ نہیں ہو گا بس ایک لڑکی ہی تو چاہیے اور کچھ کیمرے بروس
استہزائیہ مسکرایا۔

پھر سے سوچنے کا مشورہ دوں گا ہاروی نے لب بھینچے گہری سانس لی
نہیں میری جان گھبرانے کی ضرورت نہیں ہے، وہ بھی فلم ہوتی ہے یہ
بھی فلم ہو گی فرق صرف اتنا ہو گا اس میں ہیرو کو نہیں پتا ہو گا کہ
یہ فلم ہے بروس نے پھر سے آنکھ دباتے ہوئے ہونق بنے ہاروی کو
پوری بات سمجھائی

نہ۔۔۔نہ۔۔۔مجھے یہ بات ٹھیک نہیں لگ رہی کوئی اور طریقہ سوچو
ہاروی نے نفی میں سر ہلاتے ہوئے اپنا ڈر ظاہر کیا

کچھ بھی نہیں ہو گا سب بس مجھ پر چھوڑ دو سب بروس نے تو جیسے

سب سوچ لیا تھا۔

اعتماد سے پریشان چہرہ لیے بیٹھے ہاروی کو دیکھ کر مسکرایا
تم ریلکس ہو جاؤ سب مجھ پر چھوڑ دو بس ایک عدد پارٹی کا اہتمام ہو
جائے، اوکے میں ذرا اس کا آخری ٹیک لے کر آیا
بروس نے ہنستے ہوئے اس کے کندھے پر ہاتھ کا دباؤ ڈالا جو اب بھی
حواس باختہ بیٹھا تھا۔

بروس اپنی جگہ سے اٹھا اور قدم کیمروں کی طرف بڑھا دیے جہاں
دران اپنا ٹیک دینے کے لیے تیار کھڑا تھا۔



کراچی کے بہت پرانے متوسط طبقے کے رہائشی علاقے میں دو منزلہ ملک
ہاؤس میں اب دوسری پیڑھی اپنی زندگی کے ماہ و سال گزار رہی تھی۔

ملک ہاؤس دو بھائیوں بختاور ملک اور سخاوت ملک کی مشترکہ ملکیت
تھا۔ بختاور ملک بڑے تھے اور ان کے دو بچے تھے ایک بیٹا نوین ملک

اور بیٹی شازیہ ملک جبکہ چھوٹے بھائی سخاوت ملک کے چار بچے تھے۔ بڑا بیٹا اسفند اس سے چھوٹی عصمت پھر یاور اور سب سے چھوٹی بیٹی طلعت۔

بختاور ملک اور ان کی زوجہ اپنی بیٹی شازیہ کی شادی کے بعد ہی یکے بعد دیگرے اس دار فانی سے کوچ کر گئے تھے اور پھر ان کے بعد ان کا اکلوتا بیٹا نوین ملک بھی بھری جوانی میں اس دنیا کو الوداع کہہ گیا۔

سخاوت ملک کے گزر جانے کے بعد اب ملک ہاؤس کی پہلی پیڑھی میں سے صرف سخاوت ملک کی زوجہ دستگیر بیگم ہی اس گھر میں سب سے بڑی تھیں جو اپنے دو بیٹوں اسفند اور یاور کے ساتھ یہاں مقیم تھی۔

ملک ہاؤس میں آئے دن کسی ناکسی بات پر جھگڑا معمول کی بات تھی کیونکہ اسفند ملک کو کاروبار میں نقصان ہو رہا تھا اور یاور ملک معمولی ملازمت کرتا تھا۔ گھر میں کمانے والے دو اور کھانے والے زیادہ تھے مگر یہاں مالی پریشانی کے علاوہ اور بھی بہت مسئلے مسائل تھے اور اب اس وقت بھی لاؤنج سے تھوڑا آگے اس کمرے سے ابھرتی آوازیں پورے

گھر میں گونج رہی تھیں آج چھٹی کے دن صبح سے لگا یہ تماشہ رات گئے تک جاری تھا۔

یہ اسفند اور روبی کا کمرہ تھا۔ روبی کے جہیز میں آیا لکڑی کا بیڈ، سنگمار میز اور ایک عدد چھوٹا سا پلنگ اس کمرے میں رکھے گئے تھے۔ اس وقت کمرے کے وسط میں یاور غصے میں بپھرا کھڑا بیڈ پر بیٹھے اسفند ملک کو اپنے دوپہر کو لیے گئے فیصلے سے آگاہ کر رہا تھا۔

بیڈ کے ایک کنارے پر روبی اپنے جبروں کو سختی سے پیوست کئے اپنے غم و غصے پر ضبط کی عکاسی کر رہی تھی جبکہ تین سالہ دران اسفند کے گٹھنے کے پاس بیڈ پر اور دو سالہ برہان پلنگ پر سو رہا تھا۔

تم دران کو گود لینا چاہتے ہو!!! یہ کیا بات ہوئی؟ دران نوین بھائی کا بیٹا ہے ہمارے خاندان کا خون ہے پھر اس کو گود لینے کی کیا تک بنتی ہے سب اس کا خیال رکھتے تو ہیں

اسفند ملک کی پیشانی پر یاور کی بات کو لے کر انگنت نا سمجھی کے شکن نمودار ہوئے۔ یاور ملک دران کو قانونی طور پر گود لینا چاہتا تھا۔

بھائی بس کریں کیا خاک خیال رکھتے ہیں، کوئی دھیان نہیں دیتا اس پر، کپڑوں کے نام پر یہ نیکر اور نہ کوئی منہ دھلائے نہ کچھ، کام والی آئے تو نہلا دے نہیں تو ہفتہ بھر ایسے ہی گندہ پھرتا ہے بیچارا یاور نے بازو کو لمباتانے ہاتھ کے اشارے سے اسفند کی توجہ دران کی طرف دلائی اسفند نے گردن کو ہلکا سا خم دیا وہ معصوم شہزادوں سی صورت والا بدنصیب بچہ اس وقت پرانی سی پھٹی نیکر پہنے سو رہا تھا۔ کراچی میں آجکل رات کو خنکی بڑھ جاتی تھی لیکن کسی کو یہ زحمت نہیں ہوتی تھی کہ رات کے وقت ہی اسے شرٹ پہنا دی جائے۔ آئے دن دران پر بڑھتے ظلم اب یاور کی برداشت سے باہر تھے وہ ایک سال سے یہی سب کچھ دیکھ اور برداشت کر رہا تھا۔

یاور کی گود لینے والی بات پر روبی کو دوپہر سے ہی پریشانی لاحق تھی کیونکہ اگر یاور اس معاملے میں سنجیدہ ہو گیا تو کیا اس کی بہن کو دران کو گود لینا پڑے گا۔ وہ تنک کر آگے ہوئی

یاور زیادہ جذباتی ہونے کی ضرورت نہیں ہے، سونی کیا نئی نویلی دلہن آ

کر اس کو سنبھالنے میں لگ جائے گی؟ روبی نے نروٹھے لہجے میں شکوہ کیا

سونی اور یاور کی تین سال پہلے پسندیدگی کی بنا پر نسبت طے ہوئی تھی۔ یہ پسندیدگی روبی اور اسفند کی شادی سے ہی شروع ہوئی تھی اور پھر بات اتنی بڑھی کہ یاور کی ضد پر سب کو روبی کی بہن سونیا کا رشتہ یاور کے لیے لینا پڑا لیکن اب جب شادی قریب آنے والی تھی تو یاور کی یہ بات کہ وہ دران کو اپنا نام دے کر اپنا بیٹا بنائے گا کسی طور پر روبی کو ہضم نہیں تھی۔

ہاں سونی سنبھالے گی۔۔۔ ظاہر سی بات ہے بھابھی، میں جب آسے گود لوں گا، اپنا نام دوں گا، تو میری بیوی کو آسے قبول کرنا ہو گا یاور ملک نے کندھے اچکائے اور اپنے فیصلے کو اٹل قرار دیا۔

سونی نہیں کرے گی یہ سب روبی نے ناک پھلا کر یاور سے کہا اور غصے سے اسفند ملک کی طرف پلٹی

اسفی میری بات سنیں۔ یاور بات کو فضول میں بڑھاوا دے رہا ہے۔ ہم

سب دران کا جتنا ہو سکتا ہے خیال رکھتے ہیں۔ اب اپنے بھی سو کام ہوتے ہیں سو بکھیڑے ہوتے ہیں۔ اس کو گود میں اٹھائے اٹھائے تو نہیں پھر سکتے روپی نے ماتھے پر شکن کی تعداد بڑھاتے ہوئے شوہر کو صفائی پیش کی

کرتی بھی کیوں نہ دران کو لانے والا اور یہاں رکھنے پر بضد ہونے والا اسفند ملک ہی تو تھا۔

اٹھائے اٹھائے پھرنے کا کون کہہ رہا ہے آپ سے بھابھی، ان سو کاموں اور سو بکھیڑوں میں آپ برہان کا اور عصمت باجی فائقہ کا دھیان رکھتی ہیں نہ؟ تو اسے کیوں بھول جاتے ہیں آپ سب یاور کا پارہ تو آج کسی صورت کم ہونے کا نام نہیں لے رہا تھا۔

وہ ایسا ہی تھا ڈٹ جانے والے اور لڑ جانے والا اس کا منہ بولتا ثبوت سونی تھی جس کے لیے دستگیر بیگم کسی صورت نہیں مان رہی تھیں اور پھر یاور کی ضد کے آگے ہار ماننی پڑی۔

تم گھر ہوتے ہو جو تمہیں پتا ہو ہم کتنا دھیان رکھتے ہیں یا کتنا نہیں

روبی نے ناک چڑھا کر ترکی با ترکی جواب دیا

بھابھی میں لڑنا نہیں چاہتا ہوں آپ سے یاور نے نظریں چرائیں

تم بات بھی غلط کر رہے ہو۔ سونی ہر گز آتے ہی ایک تین سال کے بچے کی ماں نہیں بنے گی۔ میری بہن کوئی گری پڑی ہے جو یوں تم اس کے سر پر بچہ مسلط کرو گے روبی نے ہاتھ ہوا میں گھمائے فیصلہ سنایا۔

ٹھیک ہے مت بنے دران کی ماں، پھر میری بیوی بھی نہیں بنے گی یاور کے دو ٹوک لہجے میں کہے گئے جملے پر اسفند اور روبی ایک ساتھ دم بخود ہوئے

یاور بکواس بند کرو سونی کو تم یوں فضول کی بات پر چھوڑ دو گے کیا؟، دران نوین بھائی کا بیٹا ہے۔ وہ ہمارے چچا زاد تھے۔ اس لحاظ سے اب دران کی ذمہ داری ہم سب پر ہے ناکہ صرف تم پر اسفند ملک کی رعب دار گرج پر بھی یاور کی پلک تک نہیں جھپکی

بھائی اگر آپ یہ چاہتے ہیں کہ میں اسے گود نہ لوں تو پھر میری ایک

بات مانیں دران کو شازیہ آپا کہ پاس بھیج دیں وہ سگی پھپھو ہیں اس کی شاید وہ ہی۔۔۔ یاور نے گہری سانس لیتے ہوئے اپنی اگلی شرط سے آگاہ کیا

اسفند اس کی اس بات پر سٹپٹا کر سیدھا ہوا چہرے پر غصے کے آثار ایک دم سے بڑھے

ہاں تاکہ وہ تایا کی باقی بچی کھچی جائیداد بھی دران کے بہانے ہم سے لے اڑے۔ ہے نہ؟ وہ کہے گی نوین کا بچہ میں پال رہی ہوں تو اس کے حصے کی جائیداد بھی میں لوں گی اسفند ملک نے دانت پیستے ہوئے اسے نوین کی بہن شازیہ کے ارادوں سے آگاہ کیا

لاچ میں آپ سب ایک بچے کی زندگی برباد کر رہے ہیں اور کچھ نہیں، بھائی آپ کو نہیں پتا وہ کتنی مار کھاتا ہے سارا دن یاور نے چیختے ہوئے کہا اور غصیلی نگاہ روپی پر ڈالی

اسفی یہ بد تمیز اتنا ہے کیا کریں، برہان اور فائقہ کو مارتا ہے، گند ڈالتا ہے، اب برہان بھی تو ہے اس سے چھوٹا ہے پر مجال ہے کچھ الٹا سیدھا

کرے اور یہ۔۔۔۔۔ یہ تو آفت کا پرکالا ہے۔ جب اتنے کام الٹ پلٹ کرے گا تو ظاہر سی بات ہے مار بھی کھائے گا، اس کی جگہ برہان یا فائقہ ہوں تو وہ بھی اتنی ہی مار کھائیں گے روپی نے تنک مزاجی سے جواب دیا

بھابھی آپ تو چپ ہی کریں بس یاور نے ہاتھ سیدھا کھڑا کرتے ہوئے روپی کو بولنے سے روکا

ایک منٹ چپ کرو تم دونوں۔۔۔۔۔ یہ طلعت کیا کرتی رہتی ہے سارا دن اس کو بلاؤ ذرا، روپی بلانا ذرا اسے اسفند نے طلعت کا پوچھا اور ساتھ ہی روپی کو اسے لانے کا اشارہ کیا

روپی ایک خون آشام نگاہ یاور پر ڈالتی اور منہ میں بُڑبڑاتی باہر نکلی۔ یاور ناک پھلا کر اسفند کی طرف متوجہ ہوا

بھائی طلعت نے کیا کرنا ہے وہ بھی گاہے بگاہے اس کارے عظیم میں اپنا حصہ ڈالتی ہے، جب دل چاہتا ہے مارتی ہے اس کو یاور نے سر ہوا میں مارتے ہوئے طلعت کے بارے میں اسفند کو آگاہی دی

جی بھائی۔۔ طلعت نے دروازے پر ہاتھ رکھے تیکھی سی آواز میں پوچھا اونچے سے قمیض شلوار میں کھلے بال چھوڑے جدید سے فیشن سے لیس بیس سالہ طلعت حیرت سے کمرے کے گرم ماحول کو دیکھتے ہوئے اندر داخل ہوئی روبی بھی اس کے پیچھے ہی کمرے میں داخل ہوئی۔

طلعت تم بھی دران کو مارتی ہو، افسوس ہوا مجھے یہ جان کر مطلب یہاں اس گھر میں ان پڑھ اور پڑھے لکھے سب برابر ہیں اسفند نے تاسف سے آنکھیں پھیلانیں۔

بھائی میں کب مارتی ہوں دران کو؟ طلعت صاف مکرتے ہوئے اب یاور کو گھور رہی تھی۔

یاور سے تو اس کی ایک پل کے لیے نہیں بنتی تھی۔

جھوٹ مت بولو تم یاد کرو وہ پرسوں کیسے مار رہی تھی تم اسے یاور نے کمر پر ہاتھ رکھے سر کو ہلاتے ہوئے اسے یاد دہانی کروائی جو مکمل طور پر بھولے کھڑے تھی۔

وہ اس دن تو اس نے میری اتنی مہنگی کریم ساری اپنی ٹانگوں پر لگا کر
ضائع کر دی تھی تو میں نے تھوڑی سی سزا دی تھی اس کو بس طلعت
نے اسفند کی طرف دیکھتے ہوئے بیچارگی سے اپنی صفائی دی

تھوڑی سی سزا۔۔۔۔۔ اوہ میرے خدا کسی قدر جھوٹی ہے یہ لڑکی، بھائی
اس نے پتا کیا حرکت کی تھی، دران کو بالوں سے پکڑ کر اس کے گال پر
تھپڑ مار رہی تھی یاور نے اس کے جھوٹ پر اپنے سر کو دونوں ہاتھوں
میں جکڑ لیا۔

بھائی میں ہلکی ہلکی چپٹ لگا رہی تھی، میں صرف ڈرا رہی تھی اسے زور
سے کب مار رہی تھی طلعت نے پھر سے صفائی دی

ہاں تھپڑ کی آواز مجھے اسی لیے لاؤنج میں بھی سنائی دے گئی؟ یاور نے
چیختے ہوئے اس کی آنکھوں میں آنکھیں ڈالیں

طلعت۔۔۔ تم سے یہ توقع نہیں تھی مجھے کم از کم تم تو دران کی دیکھ
بھال کر سکتی ہو نہ؟ اسفند نے تاسف سے سر ہلاتے ہوئے کہا

بھائی میں کہاں کر سکتی ہوں، کالج سے آتی ہوں تو اتنی تھکی ہوئی ہوتی
ہوں اور شام کو عصمت باجی اور بھابھی نے سارے کام میرے سر پر
ڈال دیے ہیں

طلعت نے ناک بھینچے اس ذمہ داری سے ہاتھ کھڑے کئے
طلعت کے سفید جھوٹ پر روبی کا منہ پورا کھل گیا وہ جو ابھی تک بھائی
اور بہن کی لڑائی میں دل ہی دل ہنس رہی تھی تنک کر آگے ہوئے
بس کرو طلعت تم تو، کالج سے آ کر کمرے میں ایسی بند ہوتی ہو کہ
پوچھو مت، کام تو پھر دور کی بات ہے روبی نے ہاتھ نچاتے ہوئے اسے
آئینہ دکھایا

چپ کرو تم لوگ خدا کا واسطہ چپ کرو اسفند نے جھنجلا کر دونوں ہاتھ
اوپر اٹھائے

روبی اور طلعت نے زبردستی لب بھینچے اور سانس اندر کھینچتی ضبط سے
سیدھی ہوئیں۔

طلعت کل سے تم گھر کے کوئی کام نہیں کرو گی تم دران کو سنبھالو گی
صرف اسفند نے انگشت انگلی تان کر حکم صادر کیا

بھائی مجھ سے نہیں ہو پائے گا یہ بہت شرارتی ہے طلعت نے خشمگین
نگاہوں سے دران کو گھورتے ہوئے صاف انکار کیا

بچے شرارتی ہی ہوتے ہیں، وہ بچہ ہے صرف تین سال کا ہے ابھی نا
سمجھ ہے اسفند نے حیرت سے پیشانی پر افقی شکن ابھارے

یہ بات ان کی موٹی عقلوں میں جائے تب نہ، بھائی آپ کو جو کرنا ہے
کریں لیکن میرا فیصلہ اٹل ہے میں دران کو لیگی طور پر گود لوں گا یاور
کی سوئی وہیں اٹکی تھی وہ ڈٹا ہوا تھا اپلے فیصلے پر

نہیں ایسا کچھ نہیں ہو گا ہم میڈ رکھ لیتے ہیں مل کر دران کے لیے
اسفند نے اگلا حل پیش کیا

روبی کا منہ کھل گیا آنکھیں اور لب ایک ساتھ سکڑتی وہ اسفند کی
طرف بڑھی

واہ۔۔۔ بہت خوب کہی، اتنی ہی کوئی لاٹری نکل آئی ہے تو بیوی کے کام کے لیے رکھ دیں میڈ، یہ نواب زادہ بہت عزیز ہے آپکو جو اس کے لیے رکھیں گے روپی کا چہرہ سرخ ہو رہا تھا۔

کچھ نہیں ہو سکتا یہاں کچھ نہیں ہو سکتا یاور نے کمر پر دھرے ہاتھ افسوس سے ہوا میں اٹھائے۔

دستگیر بیگم آہستہ آہستہ چلتیں چھڑی کے سہارے کمرے کے دروازے میں آئیں۔ وہ کب سے لاؤنج کے پلنگ پر کروٹ بدل رہی تھیں لیکن کمرے کا شور کہاں سونے دے رہا تھا۔ ان سب میں فقط عصمت نہیں تھی کیونکہ وہ رات کو فائقہ کو لے کر اوپر چلی جاتی تھی۔

اسفی۔۔۔ میں کہے دیتی ہوں پہلی فرصت میں بچے کی سنت پوری کرواؤ پہلے، اس انگریز بڈھی کو تو اسلام کا کچھ پتہ نہیں تھا تم لوگوں کو تو ہے، پلٹ کہیں کا کبھی کسی برتن کو چھوتا کبھی کہاں کبھی کہاں

دستگیر بیگم کا ایک ڈیڑھ سال سے وہی راگ تھا اور آج بھی وہ اسی بات کو دہرا رہی تھیں۔ دران جب اس گھر میں آیا تھا ڈیڑھ سال کا

تھا۔ آج کل کرتے وہ تین سال کا ہونے کو آیا تھا مگر وقت نہیں ملا تھا کسی کو یاور پڑھائی کے لیے پنجاب میں تھا۔

دستگیر بیگم کے اپنے ہی مسئلے تھے ایک تو انہیں دران انگریز ماں کا بیٹا ہونے کی وجہ سے کھلتا رہتا تھا اوپر سے ان کو دران کے نوین کا خون ہونے پر بھی شک تھا۔

یاور اسے لے جاتے ہیں آج ڈاکٹر کے پاس اسفند نے دران کے بالوں میں ہاتھ پھیرتے ہوئے یاور کی طرف دیکھا
 وہ میں کر لوں گا بھائی، بے فکر رہیں میں نے اس کی دیکھ بھال کے لیے
 چھٹی لی ہے آفس سے یاور نے تسلی دلائی

ٹھیک ہے اور تم اسے گود نہیں لے رہے ہو۔ یہ ہم سب کی ذمہ داری ہے آج کے بعد کسی نے بھی دران کو ہاتھ بھی لگایا تو مجھ سے برا کوئی نہیں ہو گا اسفند نے گردن گھما کر سب کو گھورتے ہوئے تنبیہ کیا
 سب ایک دوسرے کی طرف دیکھ رہے تھے مگر جانتے تھے یہاں اس

پر عمل مشکل تھا۔ پھر آہستہ آہستہ سب کمرے سے جانے لگے تھے۔ اسفند ملک نے دران کو بیڈ پر سے اٹھایا اور ایک طرف لگے پلنگ پر برہان کے ساتھ لیٹا دیا اور وہ ایک نیکر میں ملبوس پھولے سے گالوں، سفید رنگت اور گہری آنکھوں والا دران ملک روز اپنی زندگی کے بدلتے فیصلوں سے بے خبر سو رہا تھا۔

صبح اٹھتے ہی اس کو کام ہی اتنے ہوتے تھے۔ وہ بولتا کم اور کھاتا زیادہ تھا۔ وہ ہر وقت کسی نا کسی کھوج میں رہنے والا اور مار پیٹ کرنے والا بچہ تھا۔ وہ کتنی دیر تک خاموش یک ٹک سوچ میں ڈوبے رہنے والا بچہ تھا، کسی کو دیکھتا تو گہری نگاہوں سے دیکھتا تھا اور ٹکٹکی باندھے دیکھے ہی جاتا تھا، کچن سے نکالو تو لاؤنج میں پڑی الماری کے درازوں میں سر گھسایا ہوتا وہاں سے ہٹاؤ تو برہان کو نیچے لیٹائے اس کے منہ پر تیج مار رہا ہوتا تھا، برہان کو بچاؤ تو فائقہ کے بال کھینچ دیتا تھا۔

ویسے تو وہ مسوائے اسفند اور یاور کے ملک ہاؤس میں سب کا ناپسندیدہ فرد تھا مگر روپی کی نفرت اس کے لیے اس لیے بھی عجیب تھی کہ وہ

اکثر رات کو پلنگ پر سے اٹھ کر اسفند ملک اور اس کے درمیان میں لیٹ جاتا تھا۔ اسے اس بات سے بے حد کوفت ہوتی تھی۔ یہ حرکت اپنے بچے کی تو کوئی بھی ماں با آسانی برداشت کر لیتی ہے مگر دران کی یہ حرکت روپی کے تن بدن کو جلا دیتی تھی۔



جیسے ہی پارک کے گیٹ سے اندر قدم رکھے اور جووت کی تلاش میں نگاہیں دوڑائیں تو آنکھیں سامنے کے منظر کو دیکھ کر پھٹ کے باہر آئیں۔ ہلکے نیلے رنگ کے لمبے فراک اور چوڑی دار پاجامے پر دوپٹہ گلے میں سکارف صورت ڈالے وہ پورا منہ کھولے ساکن کھڑی تھی۔

شام ہوئے کافی دیر ہو گئی تھی مریم کے کہنے پر وہ جووت کو لینے نیچے آئی تھی مگر یہاں جووت کو دو بڑے لڑکوں کے ساتھ گتھم گتھا دیکھ کر اس کی سانس اٹک گئی۔ دونوں لڑکے بری طرح جووت کو مار رہے تھے وہ اُس سے عمر میں بڑے تھے اس لیے جووت کی ان کو مارنے کی ہر کوشش ناکام تھی۔

ارے ارے چھوڑو میرے بھائی کو کیوں مار رہے ہو ہاتھ کھڑا کیے وہ دور سے ہی اونچی آواز میں چیخی اور تقریباً بھاگتی ہوئی آگے بڑھی سامنے لڑائی تو بڑھتی ہی جا رہی تھی لڑکوں نے اسے نہ تو دیکھا تھا اور نہ ہی سنا تھا۔ جوی تیز تیز بھاگتی اپنے اور ان کے درمیان کا فاصلہ ختم کر رہی تھی اور نگاہیں بالکل سامنے جووت پر کچھ یوں ٹکی تھیں کہ دائیں بائیں کا کوئی ہوش نہیں تھا، ان دونوں میں سے ایک لڑکے نے جووت کا گریبان تھام کر اسے زور سے زمین پر پٹخا، جوی کی دلخراش چیخ ابھری۔

چھوڑو اسے شرم نہیں آتی تم سے چھوٹا ہے وہ وہ پھٹی آواز میں چیختی ہوئی بھاگ رہی تھی۔

اس سے پہلے کہ وہ وہاں پہنچ کر ان لڑکوں پر جھپٹتی اچانک سے وہ ایک طرف سے نمودار ہوا، نیلی پرانی سی جینز اور گرے ٹی شرٹ میں ملبوس اور ایک سکینڈ کے بارہویں حصے میں پتا نہیں کیسے اتنی تیزی سے ان لڑکوں کو پہنچ اور ٹانگیں ماریں کہ دونوں لڑکے جو جووت کو مار رہے تھے اب زمین پر اپنے چہرے اور پیٹ پکڑے لوٹ پوٹ ہو رہے

تھے۔ جوی اس کی پشت سے ہی اسے پہچان گئی تھی۔ وہ وہی بہرہ لڑکا تھا۔

زمین پر لیٹے لڑکوں نے اُٹھ کر مزاحمت کرنے کے بجائے پارک کے گیٹوں کی طرف دوڑ لگا دی۔ دونوں کی آنکھوں میں اس لڑکے کے لیے خوف تھا۔ جووت اب کپڑے جھاڑتا اور گریبان درست کرتا بڑے زعم میں مسکرا رہا تھا اور پھر وہ پلٹا جس نے ایک پل میں دونوں لڑکوں کو زمین بوس کر دیا تھا۔

اتنی جلدی اس نے ایسا کیسا بیچ مارا تھا کہ دونوں ہٹے کٹے لڑکے جو جووت کو دبوج کر کھڑے تھے۔ ایک ساتھ زمین پر گرے تھے۔ وہ ابھی اس حیرت سے باہر نہیں آئی تھی کہ اگلا دھماکہ تو اسے دنگ کر گیا۔ شکریہ دران بھائی جووت مسکراتا ہوا اس لڑکے سے کہہ رہا تھا اور لب بھینچے اس سے ہاتھ ملا رہا تھا۔

کیا یہ سن سکتا ہے حیرت کا شدید ترین جھٹکا آنکھیں بنا جھپکے وہ سامنے جووت کے ساتھ کھڑے اس لڑکے کو دیکھ رہی تھی۔

وہ پلٹا اور نثرٹ کے بازو درست کرتا جووت کے قریب ہوا، وہی چہرہ جو اس کے حلیے سے کسی طرح بھی میل نہیں کھاتا تھا۔ ویسے ہی بھورے سیدھے بکھرے بال، اداس آنکھیں اور پھر وہ بولا۔

کیا ہوا تھا۔۔؟ اس کی آواز بالکل اس کی شخصیت سے میل کھاتی بھاری، رعب دار، بیزار، کھارے پانی جیسی کھردری۔ وہ جووت سے لڑکوں کے مارنے کی وجہ پوچھ رہا تھا اور وہ اس کی آواز کی بازگشت میں جکڑی ششدر کھڑی تھی۔

بھائی ہمیں کھیلنے نہیں دیتے یہ لڑکے یہاں، کہتے ہیں وہ کونے میں جاؤ، زیادہ جگہ ہم لیں گے، مجھے آج غصہ آ گیا میں جھگڑ پڑا ان کے ساتھ جووت اسے اپنے جھگڑے کی وجہ بتا رہا تھا۔

ہم۔م۔م۔ دوبارہ کچھ کہیں تو بتانا مجھے اس نے جووت کے کندھے پر ہاتھ رکھ کر بڑے وثوق سے کہا

جووت نے مسکرا کر خوشی سے سر ہلایا اور وہ آگے بڑھا اور جوی سے بے نیاز اس کے قریب سے سر جھکائے گزر گیا جیسے وہ یہاں موجود ہی

نہ ہو۔

پل سمٹ کر سست روی سے چلنے جیسا احساس تھا۔ جوی ہلکا سا منہ کھولے
اس کے چہرے اور پتھر جیسی گہری آنکھوں کو دیکھ رہی تھی مگر وہ گزر
گیا۔ جووت نے قریب آ کر اسے ہلایا تو جیسے وہ مجسم سے محرک ہوئی۔

یہ۔۔۔ یہ سن سکتا ہے کیا؟ اپنی ہی آواز کہیں بہت دور سے آتی ہوئی
محسوس ہوئی۔

ہاں تو سن بھی سکتا ہے بول بھی سکتا ہے، ویسے اس کو بولنا پسند نہیں
زیادہ مارتا ہے بس۔۔۔ آپ کو کیا ہوا یہ انو بھائی کا دوست ہے، فائننگ
دیکھی اس کی سکول میں بھی ایسے ہی پکڑ کر پٹخ دیتا تھا لڑکوں کو، یہ تیج
مارتا ہے منہ پر دانت توڑ دیتا ہے جووت جوش سے ہاتھ کے اشارے
بناتے ہوئے چہک چہک کر اُسے اس لڑکے کی خوبیاں بتا رہا تھا۔
وہ اب کھوئی کھوئی اس کی پشت کو تاک رہی تھی جو پارک کے گیٹ
سے باہر نکل رہا تھا۔

ان سے سکول میں سب ڈرتے تھے، ایک دفعہ پرنسپل کے بیٹے تک کی دھلائی کر دی تھی۔ او۔ ہو۔ ہو۔ ہو۔۔۔ کیا مارا تھا۔ باپ رے سر ہی پھوڑ ڈالا تھا جووت تو اس کا بہت بڑا مداح لگ رہا تھا۔

جوی پر حیرت کے پہاڑ ٹوٹ رہے تھے۔ وہ جسے بہت مظلوم، بہت کمزور اور دُکھی تصور کر رہی تھی وہ تو کچھ اور ہی نکلا تھا۔

ایسا ہے کیا وحشی سا؟ کھوئے سے لہجے میں سوال کیا۔

وہ اب یونہی لمبے لمبے ڈگ بھرتا بہت دور جا چکا تھا نگاہوں سے او جھل ہو رہا تھا۔

وحشی سا کیا مطلب!!!!!! آپا فاسٹر کہو فاسٹر، پورے سکول میں سب بھائی بولتے تھے ان کو جووت نے اس کے وحشی کہنے پر خفگی سے اس کی بہادری کی مزید وضاحت دی

کیوں تو پھر غنڈا ہے کیا کوئی؟ جوی نے پھر سے بھنویں سکیر کر سوال کیا

انداز وہی تھا سراسیمگی کی حالت میں جووت کے ہمدقم اس کا ہاتھ تھامے
عمارت کے زینے چڑھ رہی تھی۔

ارے نہیں تو غنڈا کیوں، چمپئین ہے جووت نے ہاتھ جھلاتے ہوئے
پھر سے جوش میں جواب دیا

اور پھر بے ساختہ وہ جووت سے وہ سوال پوچھ بیٹھی تھی جو شاید دماغ
نے پرکھ کر زبان تک نہیں پہنچایا تھا۔

مسلم ہے کیا؟
NEW ERA MAGAZINE
Novels|Afsana|Articles|Books|Poetry|Interviews
سانس اٹکی پل تھما، کان سماعت کے لیے کھڑے ہوئے

ہاں مسلمان ہے

ناجانے کیوں پر جووت کے جواب پر دل بجھ گیا۔ ایسے جیسے کوئی پھانس
اٹک جائے سینے میں اور بوجھ سا محسوس ہو، حالانکہ اسے پہلے سے اندازہ
تھا کہ وہ مسلم ہی ہے مگر پھر بھی ناجانے کیوں اس پل دل نے بیتابی
سے ایک خواہش کی تھی کہ کاش وہ مسلم نا ہو۔

جووت فلیٹ کا دروازہ کھول چکا تھا اور اندر بھی جا چکا تھا جبکہ وہ بجھے
دل کے ساتھ قدم اٹھاتی اندر آئی۔

مریم کچھ پوچھ رہی تھی اس سے وہ خالی الذہن وہاں سے گزر گئی
،جووت کی پھر سے کلاس ہو رہی تھی۔ مگر اسے کچھ سنائی نہیں دے رہا
تھا۔ یونہی ایک ٹرانس کی کیفیت میں وہ واش روم میں گھس گئی۔

واش بیسن کا نل چلائے منہ پر چھپاک چھپاک پانی کے چھینٹے مارے مگر
وہ پھر بھی پاس سے گزر رہا تھا۔ بار بار پاس سے گزر رہا تھا۔

اس نے رگڑ رگڑ کر اپنا چہرہ دھو ڈالا آنکھیں کھول کر اس میں پانی کے
چھینٹے مارے مگر وہ پھر بھی پاس سے گزر رہا تھا۔

اؤ۔۔۔ گاڈ۔۔۔ یہ کیا ہو رہا ہے وہ خوف سے سامنے لگے شیشے میں خود
کو دیکھ رہی تھی۔

گہری رنگت، عام سے نقوش، چہرے پر انگنت مہاسے اور ان کے
داغ، گھنگرالے بے رونق بال ہاں تو اس کا یوں بے نیازی سے گزر جانا

بنتا تھا

مجھ میں ایسا ہے بھی کیا وہ کیوں پہچانتا کہ میں نے اس کو ایک دفعہ انوکھے گھر نا ہونے کا بتایا تھا، ایک دفعہ سیڑھیوں پر ٹکرائے تھے دوپٹے کے پلو سے چہرہ خشک کیا اور باہر آئی

جووت کو اب اماں سے مار پڑ رہی تھی۔ وہ بے دل سے وہاں سے گزرتی بالکنی کی طرف بڑھ گئی۔ عقب سے سنانا کی ہانک تھی جسے وہ ان سنا کر چکی تھی۔

کہاں جا رہی ہو۔۔۔ تمھاری باری ہے آج چائے کی



شہنگائی سٹی ہوٹل کی شاندار عمارت کا علیشان کمرہ، کمرہ کیا ہال کہیں تو بھی غلط نہیں۔ بیش قیمت فرنیچر شیشے کی طرح چمکتا فرش اور دیواریں کمرے کے حسن کو بڑھا رہی تھیں۔

ہاروی پروڈکشن نے اپنے تمام عملے کو شہنگائی میں شوٹنگ کے دوران اسی ہوٹل میں رہائش دی تھی۔ دران اور کارلہ کا کمرہ لیگزری رومز میں آتا

تھا۔

اس وقت شام کے سات بج رہے تھے اور آج دن کی شوٹنگ کے بعد وہ کچھ دیر پہلے ہی واپس ہوٹل آئے تھے۔ اٹل کمرے میں موجود صوفے پر بیٹھا تھا، وہ رات کو سونے کے لیے بس الگ کمرے میں جاتا تھا۔ اس کے بالکل برابر میں دران پچھلے دو گھنٹے سے بھنویں اکٹھی کئے لیپ ٹاپ پر انگلیاں چلاتے ہوئے پتا نہیں کس کھوج میں محو تھا۔

شوٹنگ سے واپس آتے ہی وہ ڈھیلے سے ٹرائیوز اور ہلکی پھلکی سی ٹی شرٹ کو زیب تن کر چکا تھا۔ اب وہ لیپ ٹاپ کو گود میں رکھے بیٹھا تھوڑی تھوڑی دیر بعد آنکھوں کو سکور کر لیپ ٹاپ پر کچھ پڑھ رہا تھا اور کبھی بالوں میں ہاتھ پھیر کر ماتھے پر آئے بال پیچھے کر رہا تھا۔

واہ منگیوئے ہوٹل میں ڈنر وہیں ون نائٹ سٹے ہاروی پروڈکشن تو کمال ہے بھئی اٹل نے ہاتھ ہوا میں اٹھائے اور لبوں کو ستائشی باہر نکالتے ہوئے توصیفی کلمات کہے۔

ہاروی پروڈکشن اپنی گولڈن جوبلی پر ایک بہت بڑی پارٹی کا اہتمام کر رہی

تھی چونکہ وہ ابھی اپنے میگا پروجیکٹ کی شوٹنگ پر تھے اس لیے انہوں نے یہ پارٹی بھی شہنگائی کے سب سے مہنگے ترین ہوٹل میں رکھی تھی اور نا صرف یہ تھا بلکہ اپنے پورے عملے کو وہاں ایک رات کی رہائش بھی دینے جا رہے تھے۔

اٹل تو ہاروی پروڈکشن کے اتنے بڑے پیمانے پر کئے جانے والے اہتمام پر خوشگوار حیرت ظاہر کر رہا تھا لیکن اس کے بالکل برعکس دران ماتھے پر بل ڈالے لیپ ٹاپ پر پتا نہیں کیا کرنے میں مصروف تھا۔

اٹل جو مشروب سے لطف اندوز ہوتے ہوئے ہاروی پروڈکشن کی شان میں قیصدے پڑھ رہا تھا۔ اچانک اسے دران کے انداز پر کٹھکا ہوا، ایک دم سے چہرے پر سنجیدگی عود آئی اور کھسک کر آگے ہوا گردن موڑے تشویش سے اسے گھورا جو اب دونوں ہاتھوں کو آپس میں ملائے اپنے لبوں پر رکھے سکرین کو گھورتے ہوئے کسی گہری سوچ میں غرق تھا۔

کیا سوچے جا رہا ہے؟ سب ٹھیک ہے نا کیا ہاروی کی سوچ۔۔۔ اٹل نے سوالیہ نگاہیں اس پر گاڑے اپنی بات کو ادھورا چھوڑا

وہ ایسا بے چین تب ہی ہوتا تھا جب وہ کسی کی سوچ پڑھ لیتا تھا اور اب بھی شاید کچھ دیر پہلے جو وہ لوگ شوٹنگ کے بعد ہاروی سے ملے تھے اور دران ہاروی کو غور سے صرف دیکھے جا رہا تھا۔ وہ یہی وجہ تھی۔

بہت برا پھنسانے کا سوچ رہے ہیں دران کی آواز گونجی، متوازن بے فکر لہجہ

دران نے گہری سانس لی اور لیپ ٹاپ بند کیا ایک طرف رکھا اور سگریٹ کیس اٹھایا جبکہ انل کے ہر بار کی طرح چھکے چھوٹ گئے تھے۔ مطلب۔۔ کیا سرچ کر رہے تھے تم تب سے، کیا سوچے بیٹھے ہیں وہ لوگ انل نے الجھ کر سوال کیا

دماغ سائیں سائیں کرنے لگا تھا اور ایک سو اسی کی رفتار سے دوڑتے ہوئے بہت سے لمحے ذہن کے پردوں پر تیزی سے اوراق کی طرح پلٹے کھانے لگے۔

یہ مجھے کیا پتہ کیا کرنے والے ہیں، پر کچھ بہت برا۔۔۔ دران نے لبوں میں سگریٹ پھنسائی کندھے اچکاتے ہوئے لا پرواہی سے کہا

کس کے ساتھ برا؟ ائل نے اب کی بار گھور کر اس کی طرف دیکھا

میرے ساتھ اور کس کے ساتھ، ایچ بلڈنگ گرانے کا سوچ رہے ہیں

جہاں تک مجھے شک ہے خفیف سی استہزائیہ مسکراہٹ سجائے اپنا شک ظاہر کیا۔

ئل کی پیشانی پر شکن مزید بڑھ گئے اور چہرے پر اب غصہ تھا جبکہ وہ اب مکمل طور پر مطمئن سگریٹ کے کش لگا رہا تھا۔

ہاروی پروڈکشن کی گولڈن جوبلی کی تاریخ پارٹی کی تاریخ سے بہت دور ہے پھر کیا وجہ ہے کہ وہ یہ پارٹی اتنی جلدی یہاں چائے میں میری ہی فلم کے دوران رکھ رہے ہیں، یہ سب کچھ میرے لیے کر رہے ہیں

وٹوق سے کہا گیا

اوہ۔۔۔ آئی سی میں بھی کہوں کہ واہ ہاروی تو بڑا لیگزری اہتمام کر رہا

ہے اور درانگ کو سپیشل پروٹوکول، کیا بات ہے ائل نے پر سوچ لہجے
میں کہتے ہوئے ٹھوڑی سہلائی

ٹھیک ہے ہم نہیں جائیں گے ائل نے سر جھٹک کر فیصلہ سنایا اور ایک
جھٹکے سے اپنی پشت کو صوفے سے جوڑا اور کان اگلی بات کی سماعت
کے لیے کھڑے کئے

جائیں گے پر اطمینان آواز ابھری

ائل نے لب بھینچے، جانتا تھا وہ یہی کرے گا ہر بار کی طرح، گھور کر دیکھا
پر وہاں کوئی اثر نہیں تھا۔

دران ہر دفعہ کی طرح بالکل نہیں، تم جانتے ہو یہ رسک ہے، ہمیں لینا
ہی نہیں بھی، یہ پاکستان یا بیرونی ہلز نہیں ہے ہم چائنا میں بیٹھے ہیں
ائل نے سخت اور دو ٹوک لہجے میں منع کیا

یہ پاکستان یا بیرونی ہلز نہیں ہے پر میں دران ہی ہوں وہی طمانت بھرا
پر سکون لہجہ

ٹانگوں کو کراس شکل دی اور سگریٹ کو ایش ٹرے کے کنارے سے
ٹکرایا، آنکھوں میں وہی سکوت طاری تھا

میں تمہیں جانے ہی نہیں دوں گا اٹل نے ضد باندھی
میں بھی جاؤں گا اور تم بھی اب بس چپ انگشت انگلی لبوں پر ٹکا کر
ڈھیٹ پن کا بھرپور مظاہرہ کیا۔

ڈھیٹ پن تو اس کی رگ و پے میں کوٹ کوٹ کر بھرا تھا۔
یار در دران۔۔۔ پتہ نہیں کیا گیم کرنے والے ہوں گے وہ لوگ اٹل
نے جھنجلائے انداز میں کہا

یہی تو دیکھنا ہے کیا گیم کرنے والے ہیں وہ لوگ بلا کی دلچسپی تھی
وہ اب کھلاڑی ہو چکا تھا اس چیز کے ساتھ، سوچ پڑھنا اور پھر اسے
پرکھنا کہ وہ کہاں تک سچا تھا۔ اس کی آنکھوں کی پتلیاں اب سکڑ رہی
تھیں ایک گہری نگاہ اٹل پر ڈالی جو اب پریشان حال پیشانی کو سہلا رہا
تھا۔

اب تم یہ سوچنا بند کرو کہ تم کس طرح مجھے وہاں جانے سے روک سکو گے

قہقہہ تھا ایک جاندار قہقہہ مگر کھوکھلا قہقہہ، بے رونق، بوجھل قہقہہ

اٹل نے چونک کر دیکھا آج کتنے عرصے بعد وہ قہقہہ لگا رہا تھا۔ اٹل اب بھنویں اچکائے خفگی سے گھور رہا تھا۔ اس کے قہقہے میں کتنے شکوے چھپے تھے یہ صرف وہ جانتا تھا۔ دران کا اور اس کا ساتھ آج کا نہیں تھا پوری دنیا میں ایک واحد وہ تھا جو جانتا تھا وہ معمولی نہیں ہے وہ بہت خاص ہے بہت۔۔۔۔

نگاہ اٹھائے اس کی طرف دیکھا جو اب ٹرایوزر کی جیبوں میں ہاتھ ڈالے سامنے پوری دیوار میں نصب کھڑکی کی طرف جا رہا تھا۔ سامنے ہنگپو میں روشن کشتیاں اس کے ظاہری اطمینان جیسی چل رہی تھیں۔ لیکن اندر کیسا طوفان تھا وہ جانتا تھا یا اس کے پیچھے بیٹھا اس کی پرچھائی جیسا دوست۔



سورج سرمی اور نارنجی روشنی کی چادر میں لپیٹا غروب ہو رہا تھا، سارے دن کی ان تھک، پلک جھپکے بنا ذمہ داری نبھانے کے بعد اب تھکا ماندہ سا آنکھیں موندتا سورج دنیا کو ملگجے اندھیرے میں غرق کر رہا تھا۔

سورج کے غروب ہوتے ہی چین کے شہر شہنگائی اور اس کے مضافات میں بلند و بانگ عمارتیں روشنیوں میں نہا گئی تھیں مگر اسی شہر میں یہ ایک جگہ ایسی تھی جہاں نا سورج نکلنے کا پتا چلتا تھا اور نا غروب ہونے کا بس جب سفید بتیاں سرخ بتیوں میں تبدیل ہوتیں تو رات ہو جاتی اور جب پھر سے سفید میں تبدیل ہوتیں تو صبح ہو جاتی۔

زندہ انسانوں کی اس قبرستان میں آج اُس کا دوسرا دن تھا اور یہاں کا ہر پل ایک صدی پر محیط محسوس ہو رہا تھا۔

لڑکیوں کی آوازوں کی بھنبھناہٹ کے ساتھ کبھی درد ناک چیخیں اور کوڑے مارنے کی آوازیں ابھرنے لگتی تھیں۔ جیسے ہی کسی کو مارنے کی آوازیں ابھرتیں تو اس لڑکی کی دلخراش چیخیں اس بند قبروں کے درمیانی راہداری میں گونجنے لگتیں اور باقی سب زندہ لاشیں اپنے سر گھٹنوں میں

دے کر کانوں میں انگلیاں گھسا لیتیں۔

تمنا نے اُسے بتایا کہ جب کوئی لڑکی ضد کرتی ہے اور کسی کلائینٹ کو خوش نہیں کرتی پھر اس کو یونہی کوڑوں سے مار پڑتی ہے۔ آج دوسرے دن اب یہ وہ وقت تھا جب خاموشی پھیلنا شروع ہو چکی تھی۔

آہ آج اُسی جگہ اسے پھر سے شام ہو گئی۔ روز رات کو نیند کی وادی میں جانے سے پہلے وہ یہ سوچتی تھی جب آنکھ کھلے گی وہ یہاں نہیں ہو گی۔

جوی پلنگ پر ٹانگیں لٹکائے ہاتھوں کو گود میں دھرے بیٹھی تھی وہ تقریباً صبح سے ہزار بار سلاخوں سے پلنگ اور پلنگ سے سلاخوں تک کا چکر لگا چکی تھی۔ کمرے کے ایک کونے میں بوسیدہ سی چادر پر تمنا فرش پر سجدہ کیے سر اور ناک کو فرش سے جوڑے ہوئے تھی۔

جوی اسے کل سے جانچ رہی تھی کہ وہ دن میں پانچ دفعہ یوں ماتھے اور ناک کو فرش سے جوڑ کر سجدہ ریز ہوتی تھی۔ یہاں وقت کی جانچ کے لیے کسی قسم کی کوئی گھڑی موجود نہیں تھی۔ اس لیے وہ اندازے

کے مطابق وضو کرتی اور پھر اپنے پلنگ کے گدے کے نیچے سے چھوٹا سا صاف کپڑا نکال کر فرش پر بچھاتی اور نماز ادا کرنے لگتی اور آج بھی وہ چوتھی دفعہ یہی عمل دہرا رہی تھی۔

جوی نے گہری سانس خارج کی اور رخ موڑے باقی دونوں لڑکیوں کی طرف دیکھا وہ دونوں ایک ہی پلنگ پر لیٹی محو گفتگو تھیں۔ یہاں باتیں کرنے اور رونے کے علاوہ کچھ نہیں تھا کرنے کو۔ لڑکیوں کے پاس لباس کے علاوہ کوئی چیز نہیں تھی حتیٰ کہ بالوں کو باندھنے کے لیے یا لگانے کی کسی قسم کی کوئی پن بھی نہیں تھی۔

کمرؤں میں پنکھے نہیں تھے۔ چھت چھوٹی تھی۔ اوپری پلنگ پر لیٹنے والی اگر اپنی ٹانگیں اٹھائے تو چھت سے ٹکرا سکتی تھیں۔ کمرے میں کوئی نوکیلی چیز یا کسی قسم کا کوئی آلہ موجود نہیں تھا جس سے کوئی لڑکی خود کو کسی قسم کا نقصان پہنچاتی یا خودکشی کی کوشش کرتی۔

جوی آنکھیں اٹھائے کمرے کے چاروں اطراف کو بغور دیکھ رہی تھی یہ کسی عمارت کا تہہ خانہ تھا جہاں نہ کوئی کھڑکی تھی اور نہ کوئی روشن

دان۔ وہ دماغ میں اس قید سے نجات کا کوئی ذریعہ کھوج رہی تھی پر نگاہ اس کمرے کے ہر کونے سے سرچ کر مایوس واپس آ رہی تھی۔

تمنا اس کے ساتھ کل رات بہت دیر تک باتیں کرتی رہی تھی۔ جس میں اس نے آسے اس جگہ اور لوگوں کے بارے میں اکٹھی کی ہوئی ساری معلومات سے آگاہ کیا تھا۔

رات کو جب وہ اوپر اپنے پلنگ پر اور جوی نچلے پلنگ پر لیٹی تھی تب بھی وہ ایک دوسرے سے باتیں کر رہی تھیں۔ تمنا کو یہاں اس قید میں دو سال ہو چکے تھے اور اس سارے عرصے میں وہ یہاں کے بارے میں بہت کچھ جان چکی تھی۔

رات کو خود بخود پورے ہال کی بتیاں سفید سے سرخ روشنی میں تبدیل ہو گئی تھیں اور بتیوں کے روشنی بدلتے ہی سب لڑکیاں اپنے بستر پر لیٹنے لگی تھیں۔ جیسے ہی روشنی سفید سے سرخ میں تبدیل ہوئی جوی کا خوف بڑھنے لگا۔ اسکی یہاں آج پہلی رات تھی اور کمرہ، اس کی چھت عجیب وحشت زدہ لگنے لگی تھی۔ بس تمنا کی ابھرتی آواز اس کی ڈھارس

باندھے ہوئی تھی۔

کیا تم نے کبھی۔۔ بھاگنے کی کوشش نہیں کی یہاں سے؟

باتوں کے دوران ہی اس نے تمنا سے سوال کیا تھا۔ سوال کرنے کے بعد

وہ اب اپنے اوپر موجود اس کے پلنگ کے نچلے حصے کو گھور رہی

تھی۔ خاموشی وقت کے کچھ پل نگل چکی تھی جب تمنا کی دلگیر آواز

ابھری۔

بھاگتے وہ ہیں جن کے پیچھے کوئی ہو، ہم یہاں سے بھاگ کر کہاں جائیں

گے، ویسے تو کوئی راستہ نہیں لیکن اگر کوئی کوشش بھی کرتی ہے تو

پکڑی جاتی ہے۔ اس کے بعد یا تو مار دی جاتی ہے یا پھر تشدد کے نا ختم

ہونے والے دور سے گزارا جاتا ہے

اوپری پلنگ پر سے چرچراہٹ کی آواز ابھری اور پھر وہ نیچے اتر کر جوی

کے برابر آ کر اس کے پلنگ پر لیٹ چکی تھی۔ اس کے یوں ساتھ آنے

پر جوی کے بڑھتے خوف کو جیسے ایک تسکین ملی۔

یہ بلیک مارکیٹ ہے جہاں اس وقت تم ہو تمنا اپنی آواز کو حد درجہ دھیمارکھے ہوئے تھی۔

پتلے سے تکیے پر وہ اب جوی کے ساتھ سر جوڑے ہوئے بول رہی تھی۔

تم جہاں تھی اس سے پہلے، اگر تمہارا شوہر تم سے وہاں اپنے گھر میں ہی پروسٹی ٹیوشن کرواتا وہ سب لوکل تھا مگر یہاں وہ تمہیں بلیک سیکس پروسٹی ٹیوشن مارکیٹ میں سیل کر گیا ہے۔

تمنا کی اس بات پر ایک لمحہ کے لیے سانس رکا، ہلکی سی اُمید بھی ختم ہو چکی تھی۔ مطلب لی تاؤ اسے یہاں بیچ گیا ہے اور اب وہ کبھی نہیں آئے گا۔

ہم ان کے سکس ورکر ہیں۔ جن سے ان کا بزنس چل رہا ہے۔ سیلیو پروسٹی ٹیوٹ سب سے نچلا درجہ ہے یہاں اس درجے میں یہ لڑکیوں کو سب سے زیادہ افیت میں رکھتے ہیں اور ہمارے اندر ہماری انا سے لے کر نزاکت تک سب کچھ ختم کر دیتے ہیں، تشدد سے لے کر جسم فروشی

تک ہر افیت سے گزرنا پڑتا ہے، پھر اس کے بعد بہت سی جگہوں کا نا ختم ہونے والا سفر شروع ہو جاتا ہے۔ جس میں اگلا درجہ پورن گرافی سٹریپنگ ہے یہ زبردستی پورن فلمیں بناتے ہیں اور ڈارک ویب سائٹس چلاتے ہیں

تمنا اسے اس دلدل کی تمام تہوں سے آگاہ کر رہی تھی۔ اور وہ دم سادھے لیٹی تھی کیونکہ اس کی تمام باتیں گلے میں ایک طوق کی طرح اپنی گرفت بڑھا رہی تھیں۔

اس کے بعد ایسکورٹ پروسٹی ٹیوشن ہے۔ یہ بھی ان کے ہاتھ میں ہوتی ہے اس میں یہ لڑکی کو کلائینٹ کے پاس بھیجتے ہیں کسی ہوٹل روم یا کسی فلیٹ میں

جوی نے سرخ روشنی میں مزید آنکھیں کھولیں۔ کچھ رنگ برنگے سے عکس آنکھوں کے سامنے ناچ رہے تھے اور دماغ میں سائیں سائیں جیسے جھکڑ چلنے لگے تھے۔ اسے بڑھتہ خنکی اپنی ہڈیوں میں گھستی ہوئی محسوس ہو رہی تھی۔

اور جب لڑکیاں اپنی جوانی کی حدود سے نکلنے لگتی ہے اور ڈیمانڈنگ نہیں رہتیں تب یہ لوگ انہیں سٹریٹ پروسٹی ٹیوشن کے لیے چھوڑ دیتے ہیں۔ یہ انہیں صرف رہائش کی جگہ دیتے ہیں۔ جس کا کرایہ اور اوپر کے پیسے ان لڑکیوں کو انہیں ادا کرنے ہوتے ہیں۔ اب سب ان پر ہوتا ہے وہ کیسے کمائیں گی، کیا کریں گی، تب وہ سٹریٹ پروسٹی ٹیوشن کرتی ہیں۔ تب جا کر تھوڑی آزادی ہوتی ہے مگر تب تک وہ اتنی تباہ ہو چکی ہوتی ہیں اور عمر کے اس حصے میں ہوتی ہیں کہ باقی معاشرہ انہیں عام انسانوں کی طرح قبول نہیں کرتا اور ان کے پاس سٹریٹ پروسٹی ٹیوشن کرنے کے علاوہ کوئی چار نہیں ہوتا

دلگیر لہجہ تھا جس میں وہ اپنا اور اس کا انجام بتا رہی تھی۔ جوی کو اپنے جسم کے کھڑے ہوتے رونگے کیڑوں کے رینگنے کی مانند احساس دلا رہے تھے۔ دل کے دھڑکنے کی رفتار آنے والے وحشت ناک لمحات کو سوچ کر ہی بڑھ چکی تھی۔

یہاں اس بلیک مارکیٹ میں سب لڑکیاں بائیس سے نیچے کی ہیں اور وہ

ابھی سب سے نچلے درجے میں ہیں مطلب ہم سلیو سکس ورکر ہیں۔ ان کو یہاں کلائینٹ کے پاس کم بھیجا جاتا ہے، صرف چند جو سلیو سے ایکسورٹ کے درجے پر جاتی ہیں ان کو کلائینٹ کے پاس بھیجتے ہیں۔ بانیس سے نیچے والی تمام لڑکیوں کو یہ لوگ اپنی ویب ویڈیوز اور سیل کے لیے اور اعضا کی ٹرانسپلانٹ کے لیے رکھتے ہیں کیونکہ ہمارے اعضا جوان ہونے کی وجہ سے زیادہ ڈیمناڈنگ ہوتے ہیں وہ تمنا کو کوئی وحشت ناک داستان سناتے ہوئے محسوس کر رہی تھی۔ شاید وہ اسے ذہنی طور پر آنے والی ساری اذیتوں کے لیے تیار کر رہی تھی تاکہ وہ یہاں سے بھاگنے کے بارے میں سوچنا چھوڑ کر اس زندگی کے ساتھ سمجھوتا کر لے

پھر یہاں سے ہر سال بہت سے ممالک میں قانونی اور غیر قانونی پروسٹی ٹیوشن کا کاروبار چلانے والے بہت سی لڑکیاں خرید کے اپنے ممالک میں لے جاتے ہیں۔ وہاں تمام لڑکیوں کو بکریوں کی طرح پیش کیا جاتا ہے اور ان کی بولیاں لگائی جاتی ہیں

وہ یہ تمام دل دہلا دینے والی حقیقتوں سے آگاہ کرنے کے بعد خود تو جا کر سو چکی تھی۔ لیکن وہ ساری رات اس پلنگ پر کروٹیں بدلتی رہی تھی۔ اور اب صبح سے شام ہونے تک وہ تمنا کی رات کی گئی باتوں کو سوچ سوچ کر اپنا دماغ اور اعصاب شل کر چکی تھی۔ اسے ہر گز یہاں نہیں رہنا تھا۔ اس کا انجام اتنا بھیانک کیسے ہو سکتا تھا۔ دماغ آج بھی دل کو رد کرتے ہوئے اپنے ساتھ ہو جانے والی اس انہونی کو قبول کرنے کے لیے تیار نہیں تھا۔

وہ اپنے خیالوں میں اُلجھی سامنے تمنا پر نگاہیں گاڑے ہوئے تھی۔ تمنانے سلام پھیرا اور دعا کے لیے ہاتھ اٹھا دیے۔ اس سارے دن میں وہ ان پانچ وقت میں تمنا کے چہرے پر ایک عجیب سا سکون دیکھتی تھی۔ وہ جب وضو کے بعد واش روم سے واپس آتی اور اپنے سکارف کو اپنے سر کے گرد لپیٹتی تو اس کے نکھرے سے چہرے سے ٹپکتا پانی اور چہرے پر موجود طمانیت اسے اندر سے کوچکے لگانے لگتی۔ وہ کتنی پر سکون ہو کر خدا کے روبرو جاتی ہے۔

کیا اسے خدا سے کوئی شکوہ کوئی شکایت نہیں؟ جیسے اسے ہے بہت سی شکایت بہت سے دکھوں اور خامیوں کے شکوے وہ یہ شکوے پچھلے سات سالوں سے کر رہی تھی۔

تمنا دعا مانگنے کے بعد اب فرش پر بچھی چادر کو سمیٹ رہی تھی۔ وہ بنا پلک جھپکے اسے دیکھ رہی تھی۔ وہ اب اپنی انگلی کی پوروں کو چھو کر منہ میں بے آواز کچھ پڑھ رہی تھی۔

مضطرب اور حیرت زدہ سی نگاہیں اس نے تمنا پر اٹھائیں جو اُس کے پاس آ کر اب اپنے سر پر سے سکارف کھول رہی تھی۔

تمہیں خدا سے کوئی شکوہ نہیں ہے؟ اتنی افیت سہنے کے بعد کیسے اس کی عبادت کر لیتی ہو تم؟

زکام زدہ بھاری سا لہجے میں وہ پلکیں اٹھائے تمنا سے اپنے ذہن میں ابھرنے والا بے ساختہ سوال پوچھ بیٹھی۔ ایک پل کے لیے تمنا کے ہاتھ تھمتے تھے اور سکارف ہوا میں معلق رہ گیا۔

وہ آہستگی سے پلنگ پر براجمان ہوئی اور اپنے دونوں ہاتھوں کا دباؤ ڈالتے ہوئے گردن جھکا دی اس نگاہیں اب اپنے ہاتھوں پر اور جوی کی اس پر تھیں۔

اس دنیا میں ہر کوئی اپنی جگہ لیے ہوئے ہے ہم نہ ہوتے تو اس پلنگ پر یہاں کوئی اور تمنا ہوتی، وہ جانتا ہے کس کی برداشت کس جگہ کے حساب سے اس نے ہر کسی کو اس کی برداشت کے حساب سے اس دور اور اس جگہ پر رکھا ہے جہاں ہونا چاہیے تمنا کا ٹھنڈا برف لہجہ جوی کے تنے اعصاب پر جیسے پھوار کی طرح برس رہا تھا۔

اس سے کس بات کا شکوہ کروں کہ ہم یہاں کیوں ہیں؟ ہماری جگہ کوئی اور تمنا کیوں نہیں، ہم اتنی سنگ دل نہیں کہ یہاں اپنی جگہ اپنی کسی اور لڑکی کے ہونے کا شکوہ کریں، اس نے یہاں رکھا ہے تو ہمارا رزق یہیں کا ہے اس کے لہجے میں ایک ٹھہراؤ تھا ایک درد تھا لیکن ہاں شکوہ کہیں نہیں تھا۔

خود کشی حرام ہے، موت کی دعا کفر ہے، مگر یہاں سے نجات صرف

موت ہے اس لیے ہم دعا میں نجات مانگتے ہیں۔ بے شک ایمان ہے کہ ہر مشکل کے بعد آسانی ہے اور ہم اس آسانی کے انتظار میں ہیں اس نے جھکی گردن اٹھائی اور جوی کی طرف دیکھا۔

جسم ناپاک ہے، روح اور دل نہیں اور جسم کی کیا وقعت وہ تو یہیں مٹی میں گل سڑ جائے گا اس کے پاس تو روح جائے گی جسے جھنجوڑ کر، نوچ کر بھی یہ درندے ناپاک نہیں کر سکتے، ہم وضو کرتے ہیں تو اپنی آنکھوں سے یہ تصور کرتے ہیں کہ سب نجس اور ناپاکی دھل کر بہہ گئی ہے وہ اپنے ہاتھوں کو دیکھ رہی تھی۔

بے ہنگم شور اٹھا تھا۔ سلاخوں کے آگے ڈبے پھینکے جا رہے تھے لڑکیاں بھاگ بھاگ کر دروازوں کی طرف جا رہی تھیں۔ تمنا بھی اپنی جگہ سے اٹھ چکی تھی۔ جوی نے دم بخودہ اس کی طرف دیکھا جو اب کھانا اٹھانے کے لیے کمرے کے دروازے کی طرف بڑھ رہی تھی۔



شہنگائی اے۔ پی مارکیٹ رات کے اندھیرے میں دن جیسا سماں لیے

ہوئے تھی۔ تیز روشنیوں میں نہایا یہ بازار سفید فرش اور چمپاتی دوکانوں سے لیس تھا۔ یہاں مختلف سامان کی دوکانیں بازار کی گھومتی راہداریوں کے دائیں اور بائیں دونوں اطراف میں موجود تھیں۔ لوگ دوکانوں کے بیچ کی راہداریوں میں گزرتے باتوں میں محو تھے اور کچھ دوکانوں کے اندر خرید و فروخت کر رہے تھے۔

ان انگنت لوگوں کے بیچ دران گرے رنگ کے گرم کورٹ کے نیچے سفید ڈریس شرٹ اور سیاہ پینٹ پہنے مختلف دوکانوں میں نگاہیں دوڑاتا ہوا آگے بڑھا رہا تھا۔ شرٹ کے سامنے کے دو بٹن کھلے تھے اور کورٹ کی آستین کے نیچے پائک فلیپی اس کے تیز تیز ڈگ بھرنے کی وجہ سے کلائی پر جھول رہی تھی۔ ائل بھی سیاہ کورٹ پینٹ کے نیچے نیلی ڈریس شرٹ پہنے مضطرب سے چہرے کے ساتھ اس کے پیچھے خود کو لوگوں سے ٹکرانے سے بچاتے ہوئے آگے بڑھ رہا تھا۔

آج شوٹنگ کے پیک اپ کے بعد دران ہوٹل جانے کے بجائے اسے سیدھا یہاں لے آیا تھا۔ گاڑی میں بھی ائل کے بار بار پوچھنے پر وہ

خاموش رہا تھا اور اب بھی یہی حال تھا۔ بالکل خاموش گردن کو دائیں بائیں گھماتا، آبرؤ اچکائے وہ کسی مخصوص دوکان کی تلاش میں تھا۔

دران کونسی شاپ کی تلاش ہے؟ ائل نے پھولی سانس کے ساتھ پوچھا

وہ بمشکل خود کو سامنے آتی لڑکیوں سے ہوتی ٹکر سے بچا سکا تھا کیونکہ اس کی پوری توجہ تیزی سے چلتے دران اور یہاں آنے کی وجہ جاننے پر مرکوز تھی۔

لڑکیاں ائل کی بدحواسی پر منہ پر ہاتھ رکھے ہنس رہی تھیں اور پیچھے مڑ مڑ کر دیکھ رہی تھیں۔ جبکہ دران اب بھی بازار کی راہداری میں متلاشی نگاہیں گھمائے آگے بڑھ رہا تھا۔ پانچ سے دس منٹ کی تلاش کے بعد وہ اپنے قدم ایک دوکان کے سامنے روک چکا تھا۔

ائل کے ذہن میں کل شام کی ساری گفتگو تھی مگر اب دران ایسا کیا کرنے والا تھا یہ بات اسے تشویش میں مبتلا کر رہی تھی۔

دوکان الیکٹرونک اور کمپیوٹرائز آلات کی تھی۔ دران نے ایک سکینڈ کے

لیے قدم منجمد کیے اور پھر دوکان میں داخل ہوا ائل نے کسی روبوٹ کی طرح اس کے پیچھے ہی قدم بڑھا دیے۔

وہ اب دوکان کے کاؤنٹر کے سامنے گردن اٹھائے کھڑا تھا جہاں کاؤنٹر کے پیچھے کھڑا لڑکا اب سوالیہ انداز میں دران کی طرف دیکھ رہا تھا۔ دران نے کمر پر ہاتھ رکھے ایک اچھٹی نگاہ پوری دوکان پر ڈالی اور پھر کہنی کو کاؤنٹر پر ٹکاتے ہوئے آگے ہوا۔

سپائے خفیہ مائیکرو ڈیجیٹل مائیک چاہیے بھاری سپاٹ آواز گونجی دوکاندار نے ایک لمحے کے لیے اس کی بات سمجھنے کے انداز میں لبوں کو بھینچا اور پھر سر ہلا کر پیچھے مڑا جہاں پوری دیوار میں نصب الماری میں انگنت الیکٹرانک آلات کے ڈبے پڑے تھے۔

ائل نے بھی سرسری دوکان پر نگاہ گھمائی اور پھر سرا سمگی سے دران کے قریب ہوا، وہ اب گھڑی پر وقت دیکھ رہا تھا۔

دران کیا کرنے والے ہو؟ بے چینی سے اس کے کان کے قریب

سرگوشی کی

جواب نادر، وہ بے تاثر چہرہ لیے دوکاندار کے ہاتھوں پر نگاہیں مرکوز کیے ہوئے تھا جو ڈبے نکال رہا تھا۔ ائل الجھ کر آگے ہوا۔ اس کے برابر میں کاؤنٹر پر کہنی ٹکائی اور اس کی نگاہوں کے تعاقب میں نگاہیں سامنے جمائیں جہاں دوکاندار اب کچھ ڈبے پکڑے کاؤنٹر کی طرف بڑھ رہا تھا۔

دران ہمیں اس سب میں نہیں پڑنا اور نا ہی ہم مینگولے جا رہے ہیں پرسوں دیٹس اٹ ائل کا لہجہ دو ٹوک تھا۔

دران نے لاپرواہی برتتے ہوئے دوکاندار کی طرف مکمل توجہ مرکوز کی، کہنی کاؤنٹر پر سے اٹھائی اور سیدھا ہوا، دوکاندار دران کو ڈبوں میں سے نکال کر مختلف مائیکرو مائیک دکھا رہا تھا۔

ائل نے اس کے ہاتھ میں پکڑی چھوٹی سی چپ نما مائیک پر سے نگاہیں ہٹائیں جسے وہ کبھی اپنے کوٹ سے چپکا کر اور کبھی اپنے ہاتھ پر چپکا کر دیکھ رہا تھا۔

دران۔۔ ہو سکتا ہے تمہیں کل والا معاملہ غلط لگ رہا ہو، اب تم مجھے
بتاؤ گے تم کیا کرنے والے ہو؟ ائل نے دانت پیستے ہوئے پھر سے کل
والی بات دہرا کر سوال کیا

ہاروی کو ہگ دران نے گردن موڑے پر سکون لہجے میں مختصر جواب دیا
کیا!!!!!!۔۔۔؟

ائل کے چہرے کے تاثرات حیرت سے زیادہ دران کی دماغی حالت پر
شبہ کرنے جیسے تھے جبکہ وہ اسی مطمئن انداز میں دوکاندار سے مائیک
پیک کرنے کا کہہ رہا تھا۔

کل سے وہ دران کے دماغ سے یہ بات مٹانے کی کوشش کر رہا تھا کہ
اس دفعہ وہ سوچ کو بھانپنے میں غلط ہو سکتا ہے بھلا ہاروی کو اس پر ایسا
کیا گرج ہو سکتا ہے کہ وہ اس کی امیج کو خراب کرنے کے لیے اتنا
پیسہ لگا دے لیکن دران کی سوچ کی سوئی جب کسی بات پر اٹک جاتی
تھی پھر وہ یونہی ہو جاتا تھا۔

اٹل زچ ہوا جڑے بھینچے اور کندھے سے پکڑ کر دران کا رخ اپنی
طرف موڑا

ایک تو۔۔۔ میں یہ سوچتا ہوں گاڈ نے تمہیں ہی ایسا دماغ کیوں دیا؟ لہجہ
اس کی چپ پر الجھن کا غمازی تھا

مائیک پیک ہو چکا تھا۔ دران نے کارڈ رقم کی ادائیگی کے بعد جیب میں
رکھا اور ہاتھ اٹھائے اٹل کی حالت سے بے نیازی برتتے ہوئے اس کو
چلنے کا اشارہ کیا۔

اٹل نے خفگی سے گھورا اور قدم اس کے ساتھ بڑھا دیے مگر یہ کیا؟ وہ
واپس جانے کے بجائے مارکیٹ میں مزید آگے بڑھ رہا تھا۔

اب ہم کہاں جا رہے ہیں؟

اٹل نے گہری سانس لیتے ہوئے عادت سے مجبور ہو کر پھر سوال کیا
جبکہ جانتا تھا وہ اس وقت بولنے کے موڈ میں بالکل نہیں۔ چند منٹ یونہی
راہداری میں گھوم کر وہ ایک بیکری کے سامنے رکا اور پھر اندر قدم بڑھا

دیے۔ اب کی بار ائل کچھ کہے بنا اس کے پیچھے تھا۔

اب کچھ نہیں پوچھوں گا اس سے سر کو خفگی اور جھنجھلاہٹ میں زور سے جھٹکا

وہ ایک چاکلیٹ کیک اور کچھ سینڈوچز پیک کروا رہا تھا پھر کچھ کینڈلز خریدیں جیسے ہی اس نے دوکاندار کو کینڈل کا کہا ائل کی سوالیہ رگ پھر سے پھڑک گئی۔ ایک سکینڈ میں وہ اپنے اور اس کے درمیان کا فاصلہ ختم کرتا اس کے کندھے سے کندھا ملائے کھڑا تھا۔
یہ کیا ہے اب سب؟ حیرت سے ہاتھ کینڈل کی طرف کرتے ہوئے سوال پوچھا

تمھاری برتھڈے کا سامان پر سکون لہجے میں جواب آیا
ہیں!!!!!!!!!!!!!! ائل کا منہ پورا کھل گیا اس کی برتھڈے کب تھی
آج۔

کیا آج ہے؟ ایک لمحے کو اس کے پر اعتماد لہجے کی وجہ سے وہ خود

گڑبڑا گیا، ایک آبرؤ اٹھائے سوچا، نہیں تو یہ جنوری ہے میری برتھڈے
تو مارچ میں ہوتی ہے
دران یہ کیا چکر ہے ؟

پھر سوال پوچھا اب کی بار پیشانی پر شکن کا بے پناہ اضافہ تھا۔ وہ سامان
کے بیگ ہاتھ میں پکڑ چکا تھا۔ پھر اس کی طرف دیکھا جواب تک ہلکا سا
منہ کھولے کھڑا تھا

تمہاری برتھڈے آج ہے اور میں تمہیں سرپرائز پارٹی دے رہا ہوں
ابھی ہوٹل پہنچتے ہی متوازن لہجے میں جواب دیا اور قدم دوکان سے باہر
بڑھا دیے

اٹل نے گھور کر اس کی چوڑی پشت کو دیکھا، گہری سانس باہر انڈیلی اور
قدم اس کے پیچھے بڑھا دیے۔



چولہے پر رکھی کیتلی میں پانی کے اندر پتی جوش کھا رہی تھی اور جوی
نگاہیں اس پر جمائے کھڑی تھی۔ گہرے گلابی رنگ کے پرانے سے

جوڑے میں دوپٹے کو سینے پر پھیلائے، شیف پر دونوں ہتھیلیاں ٹکائے۔ وہ خیالوں میں کھوئی سی کھڑی تھی۔

چولہے کے نیچے جلتی آنچ کا عکس دونوں آنکھوں کی پتلیوں میں چمک رہا تھا۔ اس دن میدان کے واقع کے بعد سے وہ عجیب کیفیت کا شکار تھی۔ وہ جسے ہمدردی سمجھ رہی تھی وہ احساس کچھ اور ہی شکل اختیار کرتا جا رہی تھی۔ وہ خود سے تنگ آ رہی تھی۔ اس لڑکے کا خیال اٹھتے بیٹھتے ذہن پر سوار رہنے لگا تھا۔

دران کا اس سے ٹکراؤ اب بھی ویسے ہی ہوتا تھا لیکن وہ اب اس کی طرف دیکھنے سے کترانے لگی تھی۔ قہوہ پک چکا تھا۔ آنچ کو ہلکا کر کے وہ مڑی۔ فرتج میں سے دودھ نکلانے کے برآمدے میں آئی تو جان کی آواز پر فرتج کو کھولتے ہاتھ لمحہ بھر کو تھم گئے۔

لڑکی نے اسلام قبول کر کے مسلم لڑکے سے شادی کر لی ہے غصیلی لہجے میں وہ مریم سے کسی کا ذکر کر رہے تھے۔

جوی کے کان ایک دم سے کھڑے ہوئے۔ فرتج پر ہاتھ تھم گئے۔ جان

رات کا کھانا کھا رہا تھا وہ آج بہت دیر سے گھر آیا تھا اور اب وہ اور مریم لاؤنج میں لگی کرسیوں پر براجمان تھے۔ کھانا سامنے لکڑی کی چھوٹی سی میز پر رکھا ہوا تھا۔

جان کھانے کے بعد چائے لازمی پیتا تھا، سنانا سو چکی تھی اور جوی اب جان کے لیے ہی چائے بنا رہی تھی۔

کون۔۔۔؟ مریم کی تشویش ناک آواز ابھری

اپنے عاشق بھائی کی بیٹی اور کون

Novels|Afsana|Articles|Books|Poetry|Interviews

جان نے نوالہ توڑتے ہوئے ناک چڑھا کر غصیلے لہجے میں جواب

دیا۔ جوی نے جلدی سے دودھ کی بوتل نکالی اور فریج بند کیا

اوہ خدا۔۔۔۔۔ تو اب؟ مریم کا ہاتھ بے ساختہ دل پر گیا

اب کیا سر پکڑ کر بیٹھا ہے عاشق بھائی، بیچارا کیا کر سکتا ہے غریب بندہ جب جوان بیٹیاں ہیں عزت کا خیال نا کریں۔ تو کیا کرے جان کے لہجے میں نفرت جھلک رہی تھی۔

جوی کے دل کی دھڑکن بے وجہ تیز ہوئی وہ تیزی سے کچن میں داخل ہوئی کان اب بھی باہر ہی لگے تھے۔

سالن اور ڈالو جان نے رعب سے پاس بیٹھی مریم کو حکم دیا

مریم جو خیالوں میں غرق تھی سٹپا کر سیدھی ہوئی اور پیالی میں سالن اور ڈالنے لگی۔ جوی اب دودھ کیتلی میں ڈال رہی تھی۔

جوی اور سنانا کہاں ہیں؟ جان نے سر جھکائے نوالہ توڑتے ہوئے عجیب

شاک سے لہجے میں سوال کیا

سنانا سو گئی ہے، جوی چائے بنا رہی ہے آپ کے لیے مریم نے فوراً

مؤدبانہ جواب دیا

ہم۔م۔م بچیوں پر دھیان رکھو تھکا سا لہجہ تھا

کیسی باتیں کرتے ہیں میری جوی اور سنانا ایسی نہیں ہیں مریم نے فوراً

اس بات پر خفگی ظاہر کی

وہ ایسی نہیں ہیں لیکن وقت ایسا ہی ہے، جوی کے امتحانات کے بعد

اسے بس گھر بیٹھا لو

اب کی بار جان کا لہجہ زیادہ سخت تھا، مریم نے ایکدم بھنویں اکھٹی کیں۔

کیسے باتیں کر رہے ہیں اس کو بہت شوق ہے پڑھنے کا مریم گڑبڑا کر

وضاحت دے گئی

نہیں کوئی ضرورت نہیں، میری چائے کمرے میں لے آؤ جان نے

قطعیت سے کہا

ایک جھٹکے سے اپنی جگہ سے اٹھا اور کمرے کی طرف بڑھ گیا۔ جوی کے

Novels|Afsana|Articles|Books|Poetry|Interviews

ہاتھ چائے کپ میں ڈالتے ہوئے کانپ رہے تھے۔



رات کے ایک بجے بھی شہنگائی کے سٹی ہوٹل اور اس کے مضافات کی

عمارتوں میں آنکھوں کو چندھیاں دینے والی زرد سفید اور مختلف رنگ کی

روشنیاں جل کر اس آخری چاند کی تاریخ کے پھلتے اندھیرے کو مات

دے رہی تھیں۔

سٹی ہوٹل کی ساتویں منزل کا یہ حسین کمرہ بھی پوری طرح روشن تھا۔ کرسٹن ڈائیور کی بھیننی سی خوشبو کمرے کے ہر کونے سے اٹھ کر ماحول کو مسحور کن کر رہی تھی۔

دو نفوس کی موجودگی کے باوجود کمرے کی خاموشی میں لیپ ٹاپ کے سپکیر سے اُبھرتی بازگشت کے علاوہ اور کوئی آواز نہیں تھی۔ کمرے میں موجود ہلکے مسٹرڈ رنگ کے لیڈر کاؤچ پر دران اور کچھ دوری پر موجود صوفے پر ائل اپنی سماعتوں کو مکمل طور پر لیپ ٹاپ سے اٹھنے والی بازگشت پر لگائے ہم تن گوش تھے۔

لیپ ٹاپ کاؤچ کے بالکل سامنے رکھی ہوئی چھوٹی گول میز پر پڑا تھا اور کاؤچ پر درانگ آگے جھکا دونوں بازوؤں کی کہنیوں کو ٹانگوں پر ٹکائے اور دائیں ہاتھ کو ٹھوڑی کے نیچے رکھے پرسوچ انداز میں بھنویں سکیرٹے لیپ ٹیپ سکرین پر نگاہیں جمائے ہوا تھا۔

ہلکے گرے رنگ کی شرٹ کا گریبان ٹائی سے آزاد تھا اور سامنے کے دو بٹن کھلے تھے، شرٹ کی آستین کلائی سے اوپر تک مڑی ہوئی تھیں

جہاں کلائی کی مضبوط رگیں اب لیپ ٹیپ سے اٹھنے والی بازگشت پر تن کر ابھر رہی تھیں۔ یہ اسکی ضبط کی نشانی تھی، اس کی رگیں تن جاتی تھیں اور جبرے ایک دوسرے میں پیوست ہو کر چہرے کی سختی میں اضافہ کر دیتے تھے۔

اگل کی جھوٹی سرپرائز برتھڈے پارٹی پر وہ ہاروی کے کان کے پیچھے گردن پر مائیکرو چپ لگانے میں کامیاب ہو چکا تھا جس کے فرشتوں کو بھی علم نہیں تھا کہ وہ گیم پر گیم کھیلنے کا عادی تھا۔ وہ دران ملک تھا جس کو سامنے والے کو اُسی کے انداز میں جواب دینے کی عادت تھی۔ یہ نفرت یہ جلن یہ حسد وہ ان سب میں بڑا ہوا تھا۔ یہ وہ سب احساسات تھے جن میں پنپ کر وہ اس بلندی پر پہنچا تھا۔

اب بھی ہاروی اور بروس کے ساتھ انڈسٹری کے بہت سے لوگ اس کی اس کامیابی پر کتنے کینہ توز ہیں یہ وہ باخوبی جانتا تھا۔ یہ تلخی یہ روکھا پن یہ خالی ویران قہقے اور سمندر سی گہرائی لیے آنکھیں یہ سب سہہ کر یہاں پہنچی تھیں۔ اسی لیے وہ اُس دن ہاروی کے دعوت دینے پر ہی

ٹھٹھک گیا تھا اور اب اس کو زیادہ دیر انتظار نہیں کرنا پڑا تھا رات کے ایک بجے بروس ہاروی کے کمرے میں موجود تھا اور اب ان دونوں میں ہونے والی گفتگو وہ با آسانی سن رہا تھا۔

یہ میڈیسن کام کرے گی کیا؟ ہاروی کا متعجب لہجے میں پوچھا گیا سوال لیپ ٹاپ کے سپیکر میں صاف سنائی دے رہا تھا۔

یقیناً بروس نے ہاروی کو کوئی میڈیسن دکھائی تھی جس کے بارے میں وہ اس استفسار کر رہا تھا۔

ایسی ویسی۔۔ اچھے اچھوں کی بینڈ نج جاتی ہے اس سے تو درانگ کیا چیز ہے بروس نے ہلکا سا قہقہہ لگا کر کمینگی سے جواب دیا۔

مطلب وہ دران کو پارٹی میں کوئی میڈیسن کھلانے والے تھے۔ ائل نے ایک دم سے ہڑبڑا کر دران کی طرف دیکھا جو تاہنوز اسی طرح سر جھکا ئے سب سن رہا تھا ہاں بس اب ہاتھ کی مضبوط انگلیاں ٹھوڑی سہلا رہی تھیں۔

کیسے دیں گے یہ دران کو؟ ہاروی اب بروس سے اگلا سوال پوچھ رہا تھا اس کے فیورٹ مشروب میں ملا کر سافٹ ڈرنک لیتے ہیں نہ جناب، دی درانگ۔۔۔ سائن آف پاور، ٹارن دا اینمیز، نیور ایور ڈرنک دا وسکی، وائن اینڈ رَم درانگ، طاقت کا نشان، دشمنوں کو پھاڑ دینے والا، کبھی بھی وسکی، وائن یا رَم نہیں پیتا بروس کا لہجہ مسخرگی لیے ہوا تھا۔

وہ اپنی ہی بات کے بعد خود ہی لطف اندوز ہوتا قہقہہ لگا رہا تھا۔

ہوں ہاروی نے ہنکارا بھرا
NEW ERA MAGAZINE
Novels|Afsana|Articles|Books|Poetry|Interviews
دیکھتے ہیں کہ تمھاری یہ میڈیسن درانگ کی کیا حالت کرتی ہے؟ ہاروی نے پرسوج لہجہ میں کہا

یہ سب سن کر ائل کی ناک اب غصے میں پھول رہی تھی، جب کہ دران اسی حالت میں ٹکٹکی باندھے بیٹھا تھا۔ البتہ چہرے کا سپاٹ پن اب مزید بڑھ گیا تھا۔

یہ میڈیسن کھائی ہو اور پھر ساتھ میں لیسا جیسی تباہی ہو، پریشان نہیں

ہو درانگ دی پاور کی درگت بننے جا رہی ہے بروس چہک رہا تھا۔
 تباہی وہ بھی لیسا جیسی۔۔۔ لیسا کا ہی کہا ہے ناشیون کو؟ ہاروی نے
 متجسس لہجے میں بات پر زور دیتے ہوئے پوچھا

ہاں سب سیٹ ہو چکا ہے سب فائنل ہے، لیسا وقت پر مینگولے پہنچ
 جائے گی بروس اسے لڑکی کے بارے میں معلومات دے رہا تھا جس کو
 وہ شاید دران کو پھنسانے کے لیے اس رات بلوا رہے تھے۔

درانگ کے کمرے میں کیمرے نصب کروا دیے ہیں بیڈ کا ویو ہے
 بروس اب ہاروی کو مزید معلومات دے رہا تھا۔

انل بار بار دران کے چہرے کے تاثرات پر جانچتی نگاہ اٹھا رہا تھا۔ جو اسی
 طرح پرسوج بیٹھا تھا۔

یس اور اب تو سب انتظار میں ہیں سٹیفن، کیلوین سب پیسہ لگا چکے
 ہیں، ہمارے ساتھ کام کا پنگا اور نخرہ درانگ کو مہنگا پڑ جائے گا ہاروی
 نے مزے سے بروس کے ٹھٹھے میں اس کا ساتھ دیا

ایک دفعہ، بس ایک دفعہ اس ایٹی چیوڈ پاور مین کا یہ بھرم چکنا چور ہو جائے، پھر دیکھنا کس منہ سے یہ فلم سے مناظر تلف کروائے گا بروس کی دانت پیسنے جیسی آواز تھی۔

دونوں کا مشترکہ بے باک قہقہہ گونجا، دران نے بازو کو جھٹکا اور آبرؤ اچکائے کلائی پر بندھی گھڑی پر نگاہ ڈالی، سوئیاں رات کا سوا ایک بج رہی تھیں۔

چل رات بہت ہو رہی ہے میں چلتا ہوں گڈ نائٹ بروس اب ہاروی سے اجازت طلب کر رہا تھا۔

دران سیدھا ہوا اور ہاتھ بڑھا کر لیپ ٹاپ کو بند کر دیا، دونوں ہاتھوں کی انگلیوں کو آپس میں پھنسائے سر کی پشت کے پیچھے کیا اور کاؤچ کی پشت سے سر ٹکایا، کندھوں کے پھلتے ہی کسرتی بازو اور واضح ہو رہے تھے، لبوں پر استہزائیہ مسکراہٹ آنکھوں کی چمک کے ساتھ ساتھ گہری ہو رہی تھی۔ جبکہ ائل اس کے برعکس سر تھام چکا تھا

اوہ۔۔۔ جیزیز!!!!!!۔۔۔ یہ سب کرنے والے ہیں تمہارے ساتھ اور

اور ہاں۔۔۔ سرچ کر لینا، تم کیسے کنٹرول کرو گے خود کو اس میڈیسن کے بعد کیونکہ بروس کہہ رہا ہے بینڈ بج جاتی ہے، تو بج جاتی ہو گی سپاٹ لہجے میں اگلا حکم صادر کیا

نگاہیں ہنوز موبائل سکرین پر جمی تھیں، یکا یک انل کی گردن گدی سے آگے ہوئی

!!!!!! واٹ

آنکھیں حیرت سے پھیلی بھنوں سے مزید جگہ گھیر رہی تھیں، مطلب وہ سب سوچ بھی چکا تھا کہ اسے کیا کرنا ہے

دران۔۔۔ یہ کیسا مزاق ہے، کیا تم یہ کہہ رہے ہو کہ وہ میڈیسن والا مشروب میں پیوں گا؟ انل نے سینے پر ہاتھ رکھے ایسے استفسار کیا جیسے اس کی کہی بات پر یقین نا ہو

ہاں میرا وہ مشروب کا گلاس تم پیو گے چیخ کرنے ہوں گے گلاس ہمیں ان سے چھپا کر، کیسے وہ میں بتاؤں گا تمہیں ایک لمحہ کے لیے سر

اوپر اٹھائے اس کی بات کی تصدیق کی

انل کو حیرت کا شدید جھٹکا لگا تھا جبکہ دوسری طرف نا تو اطمینان میں
کوئی کمی تھی اور نا ارادوں میں کسی قسم کی کوئی لغزش تھی۔

دران پتا نہیں کیسی میڈیسن ہو گی کیا اثر ہو گا میں۔۔۔

انل کے مضطرب سے لہجے میں اب دران کی بات پر غصہ بھی صاف
ظاہر ہو رہا تھا۔

تم ورجن ہو؟ خفیف قہقہے کے ساتھ سوال کیا

انل سٹپٹا گیا

شٹ اپ

فوراً دانت پیسے جبکہ وہ اب موبائل میز پر رکھنے کے بعد زیر لب مسکرا
رہا تھا۔ موبائل کو رکھتے ہی سگریٹ کیس اٹھایا۔

ظالم کہیں کا، اور اس کو میری ورجن ہونے پر شک ہے کیا؟ انل نے

آبرو اچکائے خود سے سوال کیا

دران میں وہ نہیں پیوں گا خفگی سے گھورتے ہوئے مشروب پینے سے
صاف انکار کیا

ٹھیک ہے پھر مجھے پینا پڑے گا، تیار رہنا پھر میرا لیسا دی تباہی کے
ساتھ۔۔۔ بڑے تحمل سے جواب دیا

نہیں تم بھی نہیں پیو گے۔۔۔ پتا نہیں کیا ہوتا ہو گا اس کو پینے کے
بعد، میڈیسن کا نام نہیں لیا انھوں نے جو میں سرچ کرتا پھروں ائل کے
لہجے اور چہرے پر پریشانی یکساں عیاں تھی
بے قابو ہو جاتا مرد اور اس زیادہ کیا ہو گا دران نے کندھے اچکا کر
متوازن لہجے میں جواب دیا

لائٹ اب اس کے ہونٹوں میں دبی سگریٹ کو شعلہ دے رہا تھا۔ ائل چڑ
کر سر ہوا میں مارتے ہوئے اسے فقط گھور گیا

دران اس کا آسان حل جب یہ ہے کہ ہم وہاں نہیں جائیں گے تو
پھر۔۔۔ ہم مشکل میں کیوں گھس رہے ہیں

انل تیزی سے تین ڈگ بھرتا اب اس کے سر پر کھڑا تھا، جو مزے
 سے کاؤچ کی پشت سے سر ٹکائے اب دھواں ہوا میں چھوڑ رہا تھا۔
 ہاروی کے منہ پر مارتے ہیں فلم اور مجھے انتہا کا افسوس ہے کہ میں نے
 تمھاری منتیں کی تھیں کہ تم یہ فلم کرو گے انل نے تاسف بھرے لہجے
 میں کہتے ہوئے پیشانی سہلائی

اور مجھے خوشی ہو رہی ہے لبوں کو گولائی کی شکل میں کرتے ہوئے
 دھویں کے مرغولے کو ہوا میں چھوڑا
 انل نے تاسف بھری سانس خارج کی، کوئی فائدہ نہیں تھا وہ ٹھان چکا تھا
 سب اور اب سامنے خلا میں نگاہیں مرکوز کیے پر عزم لہجے میں کہہ رہا
 تھا۔

جب دشمن خفیہ چالیں چل رہا ہو تو اسے اس کی ہی ٹکڑ سے جواب دینا
 چاہیے، کھلے عام نہیں

وہ سوچ چکا تھا اسے ان کی جلانی آگ میں کود کر ہی ان کو مات دینی

ہے اور ویسے بھی وہ اپنی بہت سی باتوں کے ساتھ اس سوچ بھانپ لینے والی خاصیت کو سب سے پوشیدہ ہی رکھتا تھا۔

یہ دنیا ایسی ہی ہے اس نے زندگی کے ہر قدم پر ٹانگیں کھینچنے والے دیکھے تھے۔ ایک دوڑ ہے یہ زندگی جہاں ہر جگہ میں آپکو ایسے لوگ ملیں گے جو حسد کی آگ میں جلیں گے آپ کو مات دینے کے لیے ہر حد سے گزرنے کو تیار ہوں گے۔ اور دران ملک کے لیے یہ سب انوکھا نہیں تھا۔



کراچی کے سمندر کی موجیں اس شہر کی بہت سی اذیتوں، نا انصافیوں اور انسانوں کے روپ میں چھپے بہت سے بھیڑیوں کے ظلم سے بے خبر ساحل سے ٹکرا کر واپس جا رہی تھیں۔

یہ مدرسہ ریاض الجنۃ کا صحن تھا جہاں اس وقت بہت سے دس سے چودہ سالہ بچے عشاء کی نماز کی ادائیگی کے بعد اب ایک بڑے سے ہال نما کمرے میں داخل ہو رہے تھے۔ کمرے میں قطار در قطار چٹائیاں بچھی

تھیں۔ ایک طرف لگی الماری میں انگنت قرآن پاک اوپر نیچے رکھے ہوئے تھے۔ یہاں اب رات کو ایک دفعہ سب قرآن پاک حفظ کرنے والے طلبہ کو سبق کی دہرائی کرنے کے بعد سونے جانا تھا۔

یہ وہ بچے تھے جو قرآن کو حفظ کرنے کے لیے مدرسے میں ہی رہائش رکھتے تھے۔ یہاں بچوں کی طرح بہت سے استادوں کو بھی مدرسے میں رہائش دی گئی تھی۔

تمام بچے قمیض شلوار میں ملبوس پائنجوں کو ٹخنوں سے اوپر کیے سروں پر کروشے سے بنی سفید ٹوپی پہنے اب زمین پر بچھی چٹائیاؤں پر قطار در قطار بیٹھ رہے تھے۔

قرآن پاک کو ریل پر سجائے آگے پیچھے جھولتے بچے قاری کے آنے سے پہلے سبق کی زور شور سے تلاوت کی صورت میں دہرائی کر رہے تھے۔

انہی بچوں میں دس سالہ دران ملک بھی موجود تھا جو ٹیلے رنگ کے پتلے سے قمیض شلوار ملبوس یہاں بیٹھے تمام بچوں کی طرح آگے پیچھے جھول نہیں رہا تھا۔ بس آنکھیں بند کیے تلاوت میں مگن تھا۔ وہ اب پہلے

کی نسبت دبلا ہو گیا تھا۔ چہرے پر اب بھی بے تحاشہ سنجیدگی تھی۔
 دستگیر بیگم نے پانچویں کلاس کے بعد اسے اسکول کی تعلیم دینے کے
 بجائے قرآن پاک کا حافظ بنانے کا فیصلہ کیا تھا۔ اس فیصلے پر سب ہی
 خوش ہوئے تھے کیونکہ اب سب کی زندگیاں حرام کرنے والا دران
 صرف ہفتے بعد ہی گھر میں نظر آتا تھا۔

ہاں البتہ جب کبھی کوئی سودا سلف لانے اور کام کرنے میں برہان اور
 فائقہ سب بڑوں کو دو ٹوک جواب دے دیتے تب انہیں دران شدت
 سے یاد آتا تھا کیونکہ دران کی حیثیت اس گھر میں ایک اضافی ناپسندیدہ
 فرد کی طرح تھی۔ اس لیے ملک ہاؤس میں یاور اور اسفند کے علاوہ ہر
 شخص اسے اپنا زر خرید غلام ہی سمجھتا تھا۔ ملک ہاؤس کی سربراہی دستگیر
 بیگم کے ہاتھ میں تھی اور وہ جو بھی فیصلہ کرتی تھیں اسفند اور یاور کی
 ان کے سامنے کچھ نہیں چلتی تھی۔

دران تو محض دس سال کی عمر میں بھی سارا دن گھر کے مختلف کاموں
 میں پسا جاتا تھا، نکر کی دوکان کے چاہے چار سو چکر لگانے ہوں وہ دران

ہی لگاتا تھا، کسی کو پانی کا گلاس بھر کر دینا، دستگیر بیگم کی چھڑی پکڑا کر ان کو بستر سے اٹھانا، بیٹھے بیٹھے ہر بندے کو پانی کا گلاس پلانا، رات کو اپنے سکول کے جوتوں کے ساتھ برہان اور فالقہ کے جوتے پالش کرنا، ہر دفعہ گھنٹی پر دروازہ کھولنے جانا، یاور کے چھوٹے بیٹے راہب کو جھولا دینا، یاور کی بیٹی سبرینا کو گود میں اٹھائے پھرنا۔ اس نے جب سے ہوش سنبھالا تھا اپنے ارد گرد کی دنیا ایسی ہی دیکھی تھی۔ جس میں صبح سے گئے رات کو واپس آنے والے یاور اور اسفند ملک کے علاوہ کسی فرد کی آنکھ میں اس کے لیے انسیت نہیں تھی۔

جب جس وقت بھی جس کا بھی دل چاہتا وہ اسے اس کی غلطی پر تھپڑ اور گھونسا جڑ دیتا تھا۔ جب وہ زیادہ چھوٹا تھا تو وہ برہان اور فالقہ کو مار کر اپنا غصہ نکال لیتا تھا مگر اب وہ ان کی جگہ چھت کی دیواروں پر گھونسنے مارتا تھا۔

وہ روتا نہیں تھا جب بھی کوئی اسے افیت دیتا وہ خود کو افیت دیتا تھا۔ وہ چھت پر جا کر دیواروں کو گھونسنے اور ٹانگیں مارتا تھا اور متواتر اس وقت

تک مارتا رہتا تھا۔ جب تک اسے تکلیف کا احساس نہیں ہونے لگتا تھا۔ اور وقت گزرنے کے ساتھ ساتھ یہ تکلیف کا احساس کم ہوتا جا رہا تھا، گال پر پڑنے والے تھپڑ کی تو اسے اب جلن تک نہیں ہوتی تھی۔

اسے شروع سے سرکاری اسکول میں پڑھایا گیا تھا مگر وہ وہاں بھی اپنی کارکردگی میں اپنا آپ ثابت کر چکا تھا۔ پانچویں جماعت تک وہ ہر جماعت میں اول آیا تھا مگر پانچویں جماعت کے فوراً بعد دستگیر بیگم نے حکم جاری کر دیا تھا کہ وہ اب قرآن حفظ کرے گا۔ انہیں دران کے خون سے اب بھی یہودیت کی بو آتی رہتی تھی اور انہوں نے حکم صادر کیا تھا وہ قرآن حفظ کرے گا تو ہی وہ اس پر سے فرنگی ہونے کا لیبل ہٹائیں گی۔ اور ہر بار کی طرح وہ ایک رپورٹ کی مانند سر جھکائے اس مدرسے میں آ گیا تھا۔

مدرسے کے ہال میں بچوں کے پڑھنے کا شور یکایک سے بڑھا تھا کیونکہ قاری اب ہال میں آ چکا تھا۔ سفید رنگ کے گول گھیرے والے قمیض شلوار میں ملبوس کندھے پر صافہ رکھے وہ کوئی تیس سالہ اس مدرسے

كا پرانا قارى تھا۔ یہ رات كو سبق كى دهرائى كروانے والا قارى تھا۔ كيونكه اس كى رهائش مدرسے كے هاسٲل نما هجرے ميں هى تھى۔ اس جسے بهت سے دور دراز گاؤں سے آئے قارى مسجد كے بهجروں ميں مقيم تھے جو بچوں كو قرآن حفظ كروانے كى تعليم ديتے تھے۔

يهاں اس مدرسے ميں آئے اسے پندرهواں دن تھا اور وه پہلے دن سے هى رات والے قارى كى عجيب نكاھوں كو بهانپ كيا تھا۔ منفى سوچ اور اس كى محسوسات وه بهت جلد جانچنے لكا تھا۔ قارى اسے بهت غور سے اور عجيب نكاھوں سے ديكتا تھا اگرچہ وه يهاں موجود تمام بچوں ميں نماياں تھا كيونكه اس كى صورت ميں يه مغربى حسن كا ملاپ اسے هر جكه سب سے منفرد بنا ديتا تھا مكر قارى كے ذهن ميں اس كو لے كر پنيٲے كندے عزائم اس كے چھوٲے سے ذهن كو سمجھ تو نهیں آتے تھے ليكن اسے يه پتا چل رها تھا اسے ان سے خطرہ هو سكتا هے۔

آج يه منفى لهريں بهت عجيب طرح سے اثر انداز هو رهي تھیں اور بلكل وهى هوا جس كے بارے ميں اس كى چھٲى حس اسے پہلے سے آگاه كر

رہی تھی۔ بعض اوقات آپ کی زندگی کی تلخ تجربے آپ کی عمر سے زیادہ ہوتے ہیں اور وہ بھی انہی میں سے ایک تھا جس نے دس سال کی عمر میں ہی انسانوں کے ایسے روپ دیکھے تھے جو شاید بہت سے لوگ عمر کے وسط میں جا کر دیکھتے ہیں۔ یہی وجہ تھی عام بچوں کی نسبت اس کی چھٹی حس بہت تیز تھی

قاری نے مسوائے اس کے باقی سب لڑکوں کا سبق سنا تھا اور پاس بیٹھے لڑکے کو کچھ کہہ کر اپنی جگہ سے اٹھ گیا۔ وہ لڑکا قاری کی بات سن کر سیدھا دران کے پاس آیا تھا۔

دران قاری صاحب تمہیں اپنے کمرے میں بلا رہے ہیں تمہارا سبق ادھر ہی سنیں گے قرآن پاک لے کر چلے جاؤ پندرہ سالہ لڑکا اسے حکم صادر کرنے کے بعد اپنا قرآن پاک تھامے الماری کی طرف بڑھ گیا تھا۔

دران اپنی جگہ سے اٹھا اور قرآن کو وہیں قرآن کی ریل میں رکھتے ہوئے ہال میں موجود بڑی سی لکڑی کی الماری کی طرف بڑھ گیا جہاں اس کو ایک خانہ دیا گیا تھا جسے باہر کی طرف تالا لگتا تھا۔ اس میں اس

کی تمام چیزیں تھیں جن میں وہ بہت سی عجیب چیزیں بھی ساتھ لایا تھا جن کو وہ اپنے ساتھ رکھتا تھا۔

ایک چھوٹا سا مردانہ ریزر کا بلیڈ، چھوٹی قینچی، ایک چین اسے ایسی چیزیں جمع کرنے کی عادت تھی۔ اس نے ایک ٹرانس کی سی کیفیت میں الماری کے خانے کا تالا کھولا اور چھوٹے بلیڈ کو اپنی دو انگلیوں کے بیچ میں دبا لیا۔ واپس آیا اور قرآن پاک کو سینے سے لگا کر قاری کے ہجرے کی طرف چل دیا۔

اس ہال میں سے نکل کر بڑا سا صحن تھا اور صحن سے پیچھے کھلنے والے دروازے میں مدرسے کا ہاسٹل تھا جہاں بہت سے کمرے تھے اور یہیں پر استادوں کے ہجرے تھے۔

وہ اب قاری کے ہجرے کے دروازے کے سامنے کھڑا تھا جہاں دروازے کے آگے سفید رنگ کا ململ کا پردہ اندر چلتے پنکھے کی ہوا سے ہل رہا تھا۔

اس نے ہاتھ کی انگلیوں کو ہلکی سی جنبش دی اور بلیڈ انگلی کی پوروں

میں جکڑا گیا۔ ایک ہاتھ سے پردہ ہٹا کر وہ ہجرے میں داخل ہوا سامنے نظر قاری پر پڑی جو اس چھوٹے سے کمرے میں موجود ایک چارپائی پر لیٹا ہوا تھا اور دوسری چارپائی خالی تھی جہاں دوسرا قاری آج شاید چھٹی پر تھا۔

کیسا ہے دران۔۔۔ آجا آجا ڈر مت قاری نے پچکارتے ہوئے مٹھاس بھرے لہجے میں کہا اور اٹھ کر بیٹھ گیا۔

دران نے سر جھکائے قدم آگے بڑھائے اور چارپائی کے پاس آ کر قدم روک دیے۔

میری ٹانگیں دبا دے پہلے پھر تیرا سبق سنتا ہوں قرآن پاک وہاں میز پر رکھ کر آ جا قاری کی آنکھیں اب اس کے چہرے پر گھوم رہی تھیں۔

دران خاموشی سے آگے بڑھا اور کچھ دور رکھی میز پر آہستگی سے قرآن پاک رکھ کر واپس مڑا۔ اللہ کی کتاب پڑھانے والے کے دل میں شیطان ایسا گھیرا ڈال کر بیٹھا تھا کہ اسے اس مقدس کتاب کو اپنے سامنے میز پر رکھواتے ہوئے بھی ایک لمحے کے لیے خوف نہیں آیا تھا۔

آجا کھڑا کیوں ہے آجا میرے پاس قاری نے خباثت سے دانت نکالتے ہوئے کہا

دران نے ایک نگاہ قرآن پر ڈالی آنکھیں بند کیں اور پھر کھولیں اور قدم آگے بڑھا دیے۔ قاری کے چہرے پر موجود شیطانیت اور بدلتی نیت اس کے ننھے ذہن کو جھنجوڑ رہی تھی۔ جیسے ہی وہ قاری کی چارپائی کے قریب پہنچا قاری نے اس کا بازو تھام کر ایک جھٹکے سے اسے اپنے قریب کیا۔ دران کی نگاہ اب بھی قرآن پاک پر تھی جس کا غلاف پتکھے کی ہوا سے ہل رہا تھا۔

ایسے بیٹھ جا میرے گود میں قاری کے لہجے کی خباثت اور اس کے منہ سے اٹھتی نسوار کی بدبو اس کی ناک کے نتھنوں میں گھس کر اس کے اعصاب کو چوکنا کر چکی تھی۔ وہ اسے اپنی گود میں جکڑ رہا تھا۔

وہ نہیں جانتا تھا قاری اس کے ساتھ کیا کرنا چاہتا ہے، ہاں لیکن دماغ بار بار اسے اشارے دے رہا تھا۔ اور اس کا دماغ کبھی بھی اس سے جھوٹ نہیں بولتا تھا قاری کی حرکات اس کے ساتھ اچھی نہیں تھیں۔

چھوڑو مجھے سپاٹ مگر سخت لہجے میں رعب سے کہا۔

قاری جو حواس کھوئے شیطان کا روپ دھار چکا تھا۔ اس کے یوں سخت لہجے میں کہنے پر اور جوش میں آ گیا۔

چپ کر نہیں تو کل سارا دن ایک ٹانگ پر کھڑا رکھوں گا سمجھا چپ جو کر رہا ہوں کرنے دے یہ کپڑا ڈال منہ کے اندر قاری کا لہجہ شیطانیت کے نشے میں ڈوب گیا تھا۔

وہ اب پاس پڑے اپنے صافے کو زبردستی دران کے منہ کے اندر ٹھونس رہا تھا۔ دران نے کہنی اس کے سینے میں مارتے ہوئے ہاتھ کو ایک جھٹکا دیا تھا اور انگوٹھے اور انگشت انگلی میں پھنسا بلیڈ رخ موڑتے ہی قاری کی گردن پر اس تیزی سے پھیرا کہ وہ بلبلا اٹھا۔ جیسے ہی اس کے ہاتھوں کی گرفت کم ہوئی دران تیزی سے اس سے دور ہوا

اوہ نامراد۔۔۔۔۔ تڑپ کر وہ اپنی جگہ سے اٹھا تھا۔

گردن پر جیسے ہی ہاتھ رکھا تو خون سے لٹھ پتھ تھا خوف سے اس کی

ٹانگیں کانپ گئیں دران نے آگے بڑھ کر قرآن کو اٹھایا سینے سے لگایا اور کمرے کے دروازے کی طرف دوڑ لگا دی۔ کنڈی کو برق رفتاری سے کھولا اور مدرسے کے بیرونی گیٹ کی طرف دوڑ لگا دی۔

پکڑو اس خبیث کو میرا گلا کاٹ دیا اس نے قاری کی وحشت ناک آواز کمرے میں اور مدرسے کے برانڈے میں گونج رہی تھی۔

اس کے بھاگتے قدم ساری آوازوں کو، چیخوں کو اور اپنے عقب میں بھاگتے قدموں کو پیچھے چھوڑ رہی تھیں۔ وہ بہت تیز بھاگ رہا تھا بہت تیز، قرآن کو ایک ہاتھ سے سینے سے لگائے اس کی سانسیں اتھل پھل تھیں۔ وہ ایک سکینڈ کے لیے رکا نہیں تھا اور اتنی رفتار سے بھاگا تھا کہ کسی کے ہاتھ نہیں آیا تھا، مدرسے کی دروازے سے نکل کر سنسان گلی میں اور پھر سڑک پر دوڑتی بھاگتی ٹریفک میں وہ اندھا دھند بھاگ رہا تھا۔

سینہ دھک دھک کر رہا تھا اور اب عجیب سی گرمی کا احساس دلا رہا تھا۔ کوئی اس کو تھپک رہا تھا۔ قرآن گرم ہو رہا تھا۔



کھائی بہت گہری تھی جس میں بہت سے سانپ اور بچھو رینگ رہے تھے۔ اس کی ٹانگیں کھائی میں لٹک رہی تھیں اور ہاتھوں نے کنارے کے پتھروں کو بمشکل تھام رکھا تھا۔

بچاؤ۔۔۔ کوئی ہے۔۔۔ بچاؤ مجھے وہ گھٹی سی آواز میں چیخ رہی تھی لیکن جتنا اونچا چیخنا چاہتی تھی ویسا چیخ نہیں پا رہی تھی آواز گھٹ رہی تھی گلا خشک تھا۔

بار بار وہ سر جھکا کر کھائی کی طرف دیکھ رہی تھی جہاں انگنت سانپ اپنے پھن پھلا کر اس کے گرنے کے انتظار میں تھے۔ اچانک کسی ہاتھ کی گرفت اسے اپنے ہاتھ پر محسوس ہوئی۔ اس نے چہرہ اوپر کیا کوئی سیاہ ہڈ پہنے ہوئے تھا اس کا چہرہ دکھائی نہیں دے رہا تھا۔

اور پھر اس ہڈ میں ملبوس انسان نے ایک جھٹکا لگا کر اسے اوپر کھینچ لیا۔ جیسے ہی وہ اوپر پہنچی تو اپنے بچانے والے اس محسن کے ساتھ بے ساختہ لپٹ گئی۔ جسم اور دل ایک ساتھ کانپ رہے تھے۔ وہ ساکن کھڑا

تھا۔ اس کا جسم کسی پتھر کی طرح مضبوط تھا اور سینہ چوڑا تھا۔ جوی نے اپنے اندر سکون اترتا محسوس کیا۔ اچانک چیخیں ابھرنے لگیں نسوانی چیخیں۔۔۔

چیخوں کی بھیانک آواز پر اس کی آنکھ کھلی۔ وہ بوسیدہ سے پلنگ پر بوسیدہ چادر پر لیٹی تھی۔ سٹپا کر اٹھ بیٹھی اور اٹھتے ہی دل سے ٹیس اٹھی کاش خواب حقیقت اور یہ حقیقت خواب ہوتا۔ وہ وہیں تھی بلیک مارکیٹ میں اور آج چوتھا دن تھا یہاں۔

آج پھر کسی لڑکی کو کوڑے پڑ رہے تھے اور شاید وہ کمرہ ان کے کمرے کے قریب تھا اس لیے لڑکی کی دردناک آوازیں اسے یہاں بھی سنائی دے رہی تھیں۔

ساری لڑکیاں چہرے گھٹنوں میں دے کر بیٹھی تھیں۔ بس ایک وہ تھی جو یوں ہونقوں کی طرح نیند سے اٹھ کر بیٹھی تھی۔ اچانک بہت سے قدموں کی چاپ ان کے کمرے کی طرف سنائی دی۔

شیون تین لڑکوں کے ساتھ تھا ان کے کمرے کے سامنے گزرتے

ہوئے اچانک اس پر نگاہ پڑنے پر تھم گیا، آنکھوں کو سکڑ کر اسے دیکھا۔
 رک۔۔۔ لاک کھول اس کمرے کا اپنے ساتھ کھڑے لڑکے کو اس نے
 ہاتھ کے اشارے سے حکم صادر کیا

جوی کا جسم کانپ گیا۔ اب احساس ہوا گھٹنوں میں چہرہ نہ دے کر اس
 نے کتنی بڑی غلطی کی۔ جیسے ہی دروازہ کھلا شیون خباثت سے اسے جانچتا
 ہوا اس کے قریب آیا۔

یہ چاہیے مجھے آج رات میرے فلیٹ پر کچھ کلائنٹ آ رہے ہیں۔ اس کو
 ایک دم چمکا کر پیش کرنا ہے ان کے سامنے شیون نے قریب ہو کر
 ایک جھٹکے سے اس کے چہرے کو اپنے ہاتھوں میں دبوچا تھا۔

وہ تڑپ کر اوپر ہوئی۔ اس کے انگوٹھے گالوں کے دونوں اطراف میں
 پیوست ہونے کی جان لیوا تکلیف تھی۔ اور پھر اس نے ایک جھٹکے سے
 چھوڑا اور باہر نکل گئے

وہ لوگ اب تیز تیز وہاں سے نکل گئے تھے جوی نے تڑپ کر تمنا کی

طرف دیکھا۔

یہ۔۔۔ کیا کہہ رہا تھا؟ آواز کانپ رہی تھی

تمہیں آج رات لے جا رہے ہیں تمنا نے آہستگی سے جواب دیا اور سر

جھکا دیا

باقی دونوں لڑکیاں بھی ترس کھاتی نگاہوں اسے دیکھ رہی تھیں جوی
ایک دم سے غش کھانے جیسی کیفیت میں آگئی تھی سانپ بچھو جسم پر
رینگتے محسوس ہو رہے تھے۔

تمنا اس کی طرف بڑھی اور اس کے کندھے پر ہاتھ رکھا۔

پہلی دفعہ ہے؟۔ تمنا نے کان کے قریب ہو کر آہستگی سے پوچھا

جوی نے پھٹی آنکھوں سے سر اثبات میں ہلایا

اوہ اللہ۔۔۔۔ بے ساختہ اس کے منہ سے نکلا اور پھر اس نے جوی کو

خود سے بھیج لیا۔



سورج پوری تمازت سے لائیز ایریا کی عمارتوں کے سر پر چمک رہا تھا، سردی کا موسم کراچی میں بس ہلکی سی جھلک دکھا کر رخت سفر باندھنے کی تیاری پکڑے ہوئے تھا۔ یہی وجہ تھی اب سورج کی تپش جسم کو حدت بخشنے لگی تھی۔ دوپہر کے اس وقت لوگ گھروں میں دبکے ہوئے تھے۔ اکا دکا شخص ہی عمارتوں کے گرد و نواح میں معمول کے کاموں میں مشغول نظر آ رہے تھے۔

ان عمارتوں کے گھٹن زدہ فلیٹوں میں سے ایک فلیٹ کے بیرونی دروازے سے وہ باہر نکلی تھی۔ نیلے رنگ کے کلیوں والے کھلے سے کُرتے کے نیچے تنگ پائنجوں کا کیپری اور ہم رنگ شیفون کے دوپٹے کو گلے میں سکارف صورت لیپٹے، گھنگرالے بالوں کی ڈھیلی سی پونی کیے وہ اب تھکی تھکی سے عمارت کی اوپری منزل کے زینوں کی طرف بڑھ رہی تھی۔ جس فلیٹ میں سے وہ نکلی تھی یہ اس کی واحد دوست حنا کا گھر تھا جہاں وہ آج اس کے ساتھ مل کر آئی۔ کام کے داخلہ فارم پُر کرنے گئے تھی۔

مریم نے بڑی مشکل سے جان سے اس کی تعلیم جاری رکھنے کی اجازت لی تھی۔ وہ اپنے شوق پر آئی۔ کام میں داخلہ لینا چاہتی تھی کیونکہ وہ بہت جلد جان کی مالی مدد کے لیے کوئی ملازمت کرنا چاہتی تھی اور بی کام کرنے کے بعد امید تھی کہ کہیں نا کہیں کوئی ملازمت ضرور مل جائے گی۔ ملازمت ملتے ہی وہ اپنے باپ کا ایک بیٹے کی طرح سہارا بن جائے گی۔

جان کی طبیعت اب ناساز رہتی تھی اور کمپنی میں صفائی ستھرائی کا کام انتہائی مشقت طلب تھا۔ وہ ہر گزرتے دن کے ساتھ کمزور ہوتا جا رہا تھا۔ جوی سے اپنے باپ کی یہ حالت دیکھی نہیں جاتی تھی لیکن وہ جان کی طرح کہیں بھی صفائی ستھرائی جیسی ملازمت ہر گز نہیں کرنا چاہتی تھی۔ حنا بھی اس کے ساتھ ہی سرکاری کالج میں آئی۔ کام کا داخلہ فارم بھر چکی تھی۔

اب وہ جاتے ہی سونے کے ارادے سے آہستہ آہستہ زینے چڑھتی ہوئی اوپر جا رہی تھی۔ دران کو یہاں نظر آئے ہفتوں بیت گئے تھے وہ ایک

دم سے غائب ہوا تھا اور پھر کبھی نظر نہیں آیا۔

انو تو اکثر ابھی بھی نظر آ جاتا تھا لیکن وہ کہیں بھی نظر نہیں آتا تھا۔ وہ جب بھی بالکنی میں جاتی تو خالی بیچ دیکھتے ہی دران کا خیال، اس کا چہرہ، اس کی آنکھیں چھپاک سے ذہن کے پردوں پر چمکنے لگتیں۔

اب بھی انو کے فلیٹ کے پاس سے گزرتے ہوئے نجانے کیوں وہ ذہن کے پردوں پر اٹھ آیا تھا۔ انو کے فلیٹ پر تالہ تھا۔ ایک تو یہ لوگ مہینے کے پندرہ دن کہیں نا کہیں گئے رہتے تھے۔ جووت نے بتایا تھا ان کا ننھال حیدر آباد ہے اور وہ اکثر کسی نا کسی تقریب میں شرکت کے لیے وہاں گئے رہتے ہیں۔

منہ بسورے وہ ایک نگاہ فلیٹ پر ڈالتی آگے بڑھی جب اچانک کسی کے تیز تیز سیڑھیاں چڑھنے کی آواز پر وہ ابھی رخ موڑ کر دیکھنے ہی والی تھی کہ کوئی نفس تیر کی سی تیزی سے اس کے پاس گزرتا اوپر چڑھا۔ وہ ایک پل میں اسے پہچان گئی تھی وہ دران ہی تھا۔ سیاہ پینٹ پر ہلکے بھورے رنگ کی شرٹ زیب تن کئے، بکھرے بالوں اور اسی طرح

سپاٹ چہرے والا لیکن وہ آج معمول سے بھی زیادہ پریشان دکھائی دے رہا تھا۔

اسے یوں آج دیکھ کر لمحہ بھر کو تو جوی کے قدم اسی زینے پر منجمد ہوئے پھر پتا نہیں اس کے انداز کی عجلت اور پریشان چہرے میں ایسا کیا تھا کہ وہ اس کے تعاقب میں چوری چوری زینے چڑھنے لگی۔ شاید اس کی ایک وجہ یہ تھی کہ انو کے فلیٹ کی منزل تو نیچے تھی پھر وہ کیوں اوپر جا رہا تھا۔

وہ لگاتار زینے چڑھتا ہی جا رہا تھا۔ جوی دبے قدموں اس کے پیچھے چل رہی تھی ایک انجانی سی کشش تھی جو کھینچ رہی تھی اور وہ بے سبب کھینچی چلی جا رہی تھی۔ وہ یونہی لمبی لمبی ٹانگوں سے سیڑھیاں پھلانگتا عمارت کی چھت پر پہنچ گیا تھا۔

چھت پر لوہے کا بڑا سا زنگ آلودہ دروازہ تھا جو اکثر کھلا رہتا تھا اور اس وقت بھی کھلا تھا۔

جوی نے جیسے ہی چھت کے دروازے کی اوٹ سے چھت پر جھانکا

قدموں تلے سے زمین کھسک جانے والا حساب تھا۔ وہ عمارت کی چھوٹی سی دیوار پر کودنے کی غرض سے کھڑا تھا۔ عمارت کے وسیع و عریض چھت پر کاٹھ کباڑ کے ڈھیر لگے تھے۔ سمینٹ کی اینٹیں لوگوں کے گھروں کی ٹینکیاں اور مٹی سی اٹی اس چھت کی دیواریں بہت چھوٹی تھیں جن میں سے دائیں طرف کی دیوار پر وہ دونوں قدم اوپر رکھے کھڑا تھا۔

کیا وہ خودکشی کرنے جا رہا ہے؟ ذہن میں یہ خیال لپکتے ہی وہ دھڑکتے دل اور دبے قدموں سے آگے بڑھ رہی تھی۔

جسم کے روگٹے کھڑے تھے۔ شاید وہ اسے روک نہیں پائے گی اس کے قریب پہنچنے تک شاید وہ چھلانگ لگا دے گا ایک عجیب سا خوف تھا جس کے زیر اثر وہ آگے بڑھ رہی تھی۔ وہ بے خوف و خطر دیوار پر کھڑا تھا اور یوں کنارے پر کھڑا تھا کہ شاید اگر اس کے قدموں کی ہلکی سی چاپ بھی سنتا تو نیچے گر جاتا مگر وہ تو کسی ٹرانس کی حالت میں تھا شاید، کسی بت کی مانند کھڑا تھا۔

جوی سانس روکے اب بلکل اس کے قریب پہنچ چکی تھی۔ ہاتھ بڑھایا اور اس کی شرٹ کو پشت سے تھام لیا۔

رُکو خوفزدہ آواز میں کہا اور اس کی شرٹ کو پیچھے سے دبوج کر کچھ اسطرح سے کھینچا کہ وہ لڑکھڑا گیا

جوی کے شرٹ کو دبوج کر پوری قوت سے اپنی طرف کھینچنے کی وجہ سے وہ کچھ اس انداز میں بوکھلایا کہ ہڑا بڑا کر جوی کے کندھوں کو تھامتے ہوئے بھی ناسنبھل سکا اور دونوں ایک ساتھ فرش پر گرے۔

اس کے لیے یہ سب غیر متوقع تھا اس لیے وہ جوی کی یہاں موجودگی اور خود کو اسطرح بچانے پر حیرت زدہ اس کے چہرے کی طرف دیکھ رہا تھا جو اب یوں زمین پر گرنے پر کراہ رہی تھی۔

تکلیف کے آثار کی وجہ سے ناک اکٹھی تھی اور پیشانی پر لکیریں تھیں اور اوپر سے دران کا وزن۔ دران کی حیرت ایک دم سے غصے میں تبدیل ہوئی اور پھر وہ ایک جھٹکے سے اس کے اوپر سے اٹھا۔ جوی اس کے اٹھتے ہی سر کو تھامے برق رفتاری سے اٹھی۔

سنو۔۔۔ رکو۔۔۔ کیا کرنے والے تھے تم، پاگل ہو کیا کودنے جا رہے تھے؟

جلدی سے اٹھ کر وہ تقریباً بھاگتی ہوئی اب بالکل اس کے سامنے کھڑی تھی۔ ہاتھ اب بھی سر کی پشت کو سہلا رہا تھا جہاں گرنے کی وجہ سے درد کی ٹیسیں اٹھ رہی تھیں۔ دران نے تیوری چڑھا کر ایک غضبناک نگاہ اس پر ڈالی۔

یہ لڑکی دنیا میں موجود ان گنتی کے لوگوں میں سے تھے جن میں سے ہمیشہ اسے مثبت لہریں موصول ہوتی تھیں۔ وہ اس لڑکی سے کترانے لگا تھا۔ اس کی سوچ میں خود کے لیے بلاوجہ کی ہمدردی اس کی سمجھ سے باہر تھی۔ وہ اکثر اس سے ٹکرا جاتی تھی اور پھر اس دن میدان میں اسے پتا چلا کہ وہ جووت کی بہن ہے۔ جووت کو وہ انوکھے بھائی کی وجہ سے پہچانتا تھا لیکن آج وہ یوں اس کے پیچھے چھت پر چلی آئے گی یہ بات اس کی سوچ کے بالکل برعکس تھی۔

اب وہ اس بات میں بھی حیرت زدہ تھا کہ وہ لڑکی جان چکی ہے کہ وہ

خود کو ختم کرنے کی غرض سے یہاں موجود ہے۔

جیسے ہی دران نے ربورٹ کی مانند پھر سے دیوار کا رخ کیا جوی نے لپک کر اس کے بازو کو دونوں ہاتھوں سے دبوچا۔ دران نے دانت پیسے ایک خونخوار نگاہ اس پر ڈالی اور پھر زور سے اپنے بازو کو جھٹکا مگر وہ تو کسی چیونگم کی طرح چپک گئی تھی۔

کیوں مرنا چاہتے ہو؟ میں نہیں کرنے دوں گی تمہیں یہ جوی اس کے چھڑواتے بازو کے ساتھ جھول رہی تھی۔

NEW ERA MAGAZINE
Novels | Afsona | Articles | Books | Poetry | Interviews

دران کی رگیں غصے سے مزید ابھر رہی تھیں اور وہ تھی کہ اس کے غصے کی پرواہ کئے بنا اس کو روکنے کی کوشش میں پھولی سانسوں سمیت سوال پر سوال کر رہی تھی۔

ایسا کیا غم ہے، تم ایسے کیوں ہو؟ جوی اس کا بازو کندھے سے تھوڑا نیچے سے تھامے آنکھوں میں جھانکتے ہوئے اسے آگے بڑھنے سے روک رہی تھی۔

دران نے ایک لمحے کے لیے گہری سانس لی اور گردن کو خم دے کر اسے گھورا آنکھوں میں عجیب طرح کی حیرت اور غصے کے آثار واضح تھے۔

چھوڑو مجھے۔۔ بھاری مگر ٹھہرے لہجے میں غرایا۔

اس سارے عرصے میں وہ پہلی دفعہ یوں جوی سے مخاطب ہوا تھا۔ ایک لمحہ تو اس کی آواز کے سحر میں وہ جکڑی گئی تھی پھر سر جھٹک کر اس کی طرف متوجہ ہوئی جو اسے کھا جانے والی نگاہوں سے گھور رہا تھا۔
نہیں۔۔ نہیں چھوڑوں گی تم کو دجاؤ گے ڈھیٹ پن سے کہا

دران نے اپنی زندگی میں اتنی مضبوط لڑکی کبھی نہیں دیکھی تھی۔ وہ اتنا طاقتور تھا جس زور سے وہ بازو جھٹک رہا تھا اسے تو لڑھک کر ایک طرف گرنا چاہیے تھا مگر وہ چچڑی ہو کر چمٹی ہوئی تھی۔ دران کی آنکھوں کی پتلیاں مزید سُکڑیں اور جڑے مخصوص انداز میں ایک دوسرے میں پیوست ہوئے۔ گہری بیزار سانس لے کر گردن موڑے گویا ہوا

ایکسیوزمی!!!! تم ہو کون؟ میں جو بھی کروں یہ میری زندگی ہے
 جھنجلا کر بازو کو جھٹکا دیا، جس پر وہ تھوڑا سا لڑکھرائی مگر بازو پر گرفت
 نہیں چھوڑی۔

ہاں تمہاری زندگی ہے پر تم سے جڑے باقی لوگوں کا کیا، تمہارے
 پیرنٹس، تمہارے بہن بھائی ہاں۔۔۔؟ جوی نے ماتھے پر بل ڈالے
 بڑے حق سے ڈپٹا

میں۔۔۔۔۔ کہہ۔۔۔۔۔ رہا ہوں مجھے چھوڑو دران نے ایک ایک ایک لفظ
 کو چباتے ہوئے غصیلے لہجے میں پھر سے وہی بات دہرائی۔

عجیب الجھن ہو رہی تھی، آخر کو وہ کیوں اس پر مہربان تھی اسے انوکھے
 علاوہ خود پر مہربان ہر شخص سے الجھن ہوتی تھی۔

دیکھو۔۔۔ کسی لڑکی نے دھوکا دیا ہے کیا؟ ایسا کیا غم ہے کہ تم اس
 بھری جوانی میں خود کشی کرنے جا رہے ہو؟ ہزاروں لڑکیاں آئیں گی
 زندگی میں پاگل مت بنو اپنی ہی قیاس آریاں لگا کر وہ اسے سمجھا رہی

چلائی۔

نیکی گلے پڑتی ہوئی محسوس ہو رہی تھی۔ وہ تو سچ میں دماغ سے کھسکا ہوا لگ رہا تھا اور اب اسے پھینکنے والا تھا۔

چھوڑو۔ و۔ جوی اب اس کے پیٹ پر ٹانگیں مارتے ہوئے التجا کر رہی تھی۔

دران نے ایک جھٹکے سے نیچے اتارا، وہ لڑکھڑائی، پھٹی پھٹی آنکھوں سے گہرے سانس لیتے ہوئے اسے گھورا جو شکل سے تو اتنا بد دماغ نہیں لگتا تھا۔

جاؤ یہاں سے۔۔۔ وہ بھاری آواز میں بازو لمباتانے اتنی زور سے چلایا کہ جوی جو پوری آنکھیں کھولے ساکن کھڑی تھی کانپ گئی

اور پھر بنا پلٹے ایسی دوڑ لگائی کہ پیچھے مڑ کر نہیں دیکھا۔ دل خوف سے کانپ رہا تھا۔ دھڑکتے دل کے ساتھ وہ دھڑ دھڑ پاؤں مارتی سیڑھیاں اترتی ہوئی اب نیچے آ چکی تھی۔

وہ تو پاگل نکلا ذہنی مریض ہے کوئی مگر وہ اپنی جان لے لے گا اب
دل پر ہاتھ رکھے سوچا اور بلا خوف و خطر پھر سے پلٹ کر اوپر چڑھ
گئی۔

دروازے پر پہنچتے ہوئے قدم بمشکل تھمے دروازے کا پٹ تھامے پھٹی
پھٹی آنکھوں سے وہ سامنے کا منظر دیکھ رہی تھی۔ وہ اپنے ہاتھ سے
سمینٹ کی بنی اینٹیں توڑ رہا تھا۔ ایک کے بعد دوسری پھر تیسری مگر وہ
ایک ٹرانس میں یہ کرتا جا رہا تھا ایک جنون سا سوارا تھا شاید سر پر جوی
نے قدم پھر سے چھت کی طرف بڑھا دیے۔
دران ہمیشہ کی طرح سارا غصہ اور تکلیف کا بدلہ ان اینٹوں سے لے رہا
تھا کہ اچانک احساس ہوا وہ اکیلا نہیں ہے۔ ہاتھ رُکے اور پھر سامنے
دیکھا۔

وہ ڈھیٹ لڑکی پھر اس کے لیے دنیا جہان کی ہمدردی چہرے پر سجائے
اس کے سامنے کھڑی تھی۔

کیا مسئلہ ہے اس لڑکی کے ساتھ دران نے آبرؤ چڑھائے اس پر ایک

خون آشام نگاہ ڈالی۔

اوہ۔۔۔ گاڈ شکر ہے وہ کودا نہیں جوی نے شکر ادا کرتے ہوئے بھرپور
مسکراہٹ کا تبادلہ کیا

یہ پاگل ہے کیا لڑکی ابھی میں نے اس کے ساتھ اتنا برا سلوک کیا یہ
پھر ڈھیٹوں کی طرح یہاں ہے اس لڑکی کی ڈھٹائی پر دران کا دماغ
گھوم گیا

تمہارے ساتھ مسئلہ کیا ہے؟
NEW ERA MAGAZINE
Novels|Afsana|Articles|Books|Poetry|Interviews
کمر پر دونوں اطراف میں ہاتھ رکھے وہ اب غصیلے لہجے میں اس سے
سوال کر رہا تھا جو مسکرا رہی تھی۔

وہ تو تمہارے ساتھ ہے مجھے جاننا ہے کیا مسئلہ ہے تم ایسے کیوں ہو؟
مسکراتے ہوئے پوچھا

ہاتھ پیچھے کمر پر باندھے وہ اب سب خوف ایک طرف رکھے اب ہلکا ہلکا
جھول رہی تھی۔ وہ اس سے بات کر رہا تھا ایسا لمحہ بھی زندگی میں آنا

تھا۔ دل رقص کیوں کرنے لگا تھا۔

اس وقت میرا مسئلہ تم ہو، اسی وقت یہاں سے چلی جاؤ نہیں تو اسی اینٹ سے سر پھوڑ دوں گا تمہارا دران نے جھک کر اینٹ اٹھاتے ہوئے دھمکی دی

ہاں پھوڑ دو جوی نے مسکراتے ہوئے کندھے اچکائے

بلا کا اعتماد تھا۔ دران کی آنکھیں اس کے ارادے کی نفی کر رہی تھیں وہ اور آنکھوں کا نہ پڑھ سکے یہ ہو ہی نہیں سکتا تھا۔ نڈر سی وہ واپس جانے کے بجائے اب اس کی طرف قدم بڑھا رہی تھی۔

دران نے حیرت سے اس کی جرأت کو دیکھا اور پھر اینٹ کو زور سے اینٹوں کے ڈھیر پر پھینکتا چھت کے دروازے کی طرف بڑھ گیا۔

وہ بلاوجہ مسکرا رہی تھی ایک عجیب سا نا آشناہ احساس تھا جس انسان کو ذہن نے بہت سوچا ہو اس سے یوں ملاقات ہو جانا اور اس کا اس سے بات کرنا سب کتنا حسین لگ رہا تھا۔ گہری سانس لے کر وہ قدم

دروازے کی طرف بڑھا چکی تھی مگر دل نجانے کیوں اس طرح کی ایک اور ملاقات کی خواہش کرنے لگا تھا۔



شام ڈھل کر اب اندھیرے میں تبدیل ہو چکی تھی لیکن شہنگائی کے اس خوبصورت ہوٹل میں تو جیسے دن کا سماں تھا۔ انر منگولیہ کے لان کے فرش پر موجود سبز گھاس کسی قالین کی طرح معلوم ہوتی تھی اور لان کے وسط میں موجود سوئمنگ پول اس بیش قیمت ہوٹل کی خوبصورتی کو مزید چار چاند لگا رہا تھا۔ یہ لان گولائی کی صورت میں تھا جس کے چاروں اطراف خوبصورت چمکتی عمارت گھومتی تھی۔

ہاروی پروڈکشن کی اس شاندار سنہری جوبلی کی تقریب میں ہالی وڈ کے علاوہ بہت سے چینی فلم سٹار اور فلم بنی سی تعلق رکھنے والے بہت سے لوگ موجود تھے۔ سٹیفن، کیلویں آج درانگ کی عزت کا جنازہ نکلتے ہوئے دیکھنے چین پہنچے تھے۔ دیدہ زیب، بیش قیمت، جدید لباس اور میک اپ سے اُلے جکتے چہرے آنکھوں کو خیرہ کر رہے تھے۔

ایک طرف موسیقی کا انتظام تھا اور حسین گلوکارہ اپنی آواز میں چینی زبان کے کسی مشہور گیت کے جلت رنگ بجا رہی تھی جس کی آواز لان کے ہر کونے میں گونج رہی تھی۔ سوئمنگ پول سے آگے اوپن بار تھا جہاں بیش قیمت مشروبات اور شراب کی ہر مہنگی قسم موجود تھی۔

سب لوگ جو درانگ کے لیے یہ مکمل منصوبہ بنا چکے تھے اب منتظر نگاہیں بار بار بیرونی راہداری کی طرف اٹھا رہے تھے۔ لمبی ڈرائیو کی راہداری ایک فرلانگ پر مشتمل تھی جو سیدھی لان کی طرف آتی تھی اور پھر جیسے ہی دران کی آمد ہوئی بہت سے چہروں پر موجود آنکھیں چمکیں اور لبوں پر استہزائیہ مسکراہٹ اٹھ آئی۔

ہلکے گرے رنگ کے ولیم بس پوک پینٹ کوٹ میں ملبوس، بالوں کو جل کی مدد سے پیچھے سیٹ کیے، نکھرے رنگ و روپ میں وہ آج باقی دنوں کی نسبت مختلف مگر تباہ کن شخصیت کا مالک لگ رہا تھا۔ پینٹ کی ایک جیب میں ہاتھ ڈالے چہرے پر بلا کی سختی اور سنجیدگی سجائے، متوازن ڈگ بھرتا ائل کے ہمراہ لان کی طرف بڑھ رہا تھا۔

اٹل کا چہرہ اس کی نسبت تھوڑی اضطرابی کا غماز بنا ہوا تھا۔ وہ مکمل طور پر چاک و چوبند تھا۔ لان کے وسط میں کھڑے بروس اور ہاروی نے ایک ساتھ گہری سانس باہر اندھلتے ہوئے سینہ چوڑا کیا۔

سو۔۔۔ وہ آگیا جس کا تھا انتظار بروس نے آہستگی سے ہاروی کے کندھے پر ہاتھ رکھے سرگوشی کی۔

بہت احتیاط سے پتا نہیں کیوں لیکن مجھے عجیب سا خوف آتا ہے اس سے ہاروی نے بلاجواز ٹائی کی ناٹ درست کرتے ہوئے اپنا ڈر ظاہر کیا پروسٹی ٹیوشن فلم بنی اس کا سائیڈ بزنس تھا جو وہ غیر قانونی طور پر چلا رہا تھا۔ سمگل کی ہوئی لڑکیوں سے بنائی گئی ویڈیوز ویب کی ہائی ریٹنگ میں آتی تھیں اور بروس کا یوں بلیک مارکیٹ سے لڑکی منگوانا اور درانگ کے پاس بھیجنا یہ سب عام بات ہونے کے باوجود اسے خوف تھا۔

یہ خوف شاید درانگ کے مضبوط کردار کی وجہ سے تھا۔

بروس اس کے خوف پر دانت پیستا ہوا چڑ کر آگے ہوا۔

تم اس کے چہرے کے رعب سے خائف ہو جو فقط ڈرامہ ہے اس کا،
 ڈرو مت، کچھ کام یہ کرے گی اور باقی لیسا اور آج پھر تم دیکھو گے
 درانگ کی فل آف رومینس فلم بروس نے ایک چھوٹے سے پیکٹ کو
 لبوں کے پاس لا کر چومتے ہوئے کمینگی سے کہا۔

ہوں۔۔۔ میں بیتاب ہوں اس فلم کو دیکھنے کے لیے ہاروی نے خود کو
 ریلکیس ظاہر کرنے کے لیے چہرے پر مسکراہٹ سجائی

وہ تمھاری لیسا کہاں رہ گئی ہے پہنچی کہ نہیں؟ ہاروی نے ہاتھ میں
 پکڑے گلاس کو لبوں سے لگایا

اوہ اچھا یاد دلایا تم نے ابھی فون کرتا ہوں شیون کو

بروس نے فوراً بھنویں اوپر اٹھائیں اور پھر جیب سے موبائل نکال کر اس
 پر نگاہیں جما دیں۔



سر اوپر اٹھاؤ لڑکی نے اس کی ٹھوڑی کے نیچے ہاتھ رکھے جوی کا چہرہ
 ایک جھٹکے سے اوپر اٹھایا۔

جیسے ہی چہرہ اوپر اٹھا، جوی نے سامنے پوری دیوار میں نصب آئینے میں خود کو دیکھا۔ لڑکی نے اس کا پورا نقشہ بدل کر رکھ دیا تھا۔ اب ہیر سٹائل بنانے کے بعد وہ میک اپ کو آخری ٹچ دے رہی تھی۔

اتنے میک اپ میں وہ حسین تو لگ رہی تھی لیکن اپنی عمر سے کہیں زیادہ بڑی دکھائی دے رہی تھی۔ نقلی لانی پلکیں، جل سے کھینچ کر بالوں کا بنایا گیا جوڑا اور گہرے میرون رنگ کی میکسی زیب تن کیے وہ اب خود کو دیکھنے کے بجائے کن اکھیوں سے سامنے پڑے سامان میں نیل فالمر پر نگاہ جما چکی تھی۔

یہ لمبائی کے رخ بنا ایک کمرہ تھا جہاں ایک طرف کی پوری دیوار میں شیشہ نصب تھا اور سامنے بنی شیف پر انگنت میک اپ کی چیزیں بکھری ہوئی تھیں۔ اس کے ساتھ والی نشست پر ایک اور لڑکی کو تیار کیا جا رہا تھا۔

یہ جگہ اس زندہ لاشوں کے قبرستان سے یکسر مختلف تھی۔ وہاں لڑکیوں کو جانوروں کی طرح بوسیدہ کپڑوں اور دو وقت کے کھانے پر رکھا ہوا

تھا لیکن یہاں دنیا کا ہر قیمتی سامان موجود تھا۔ اسے یہاں آنکھوں پر پٹی باندھ کر لایا گیا تھا۔ اور یہاں آکر آنکھوں سے پٹی کھولی گئی تھی۔

غسل، ویکسنگ، میک اپ سب یہاں موجود لڑکیاں زبردستی کر رہی تھیں۔ پہلے پہل اس کی مزاحمت پر انہوں نے کوڑے مارنے کی دھمکی دی۔ یہ بڑے ڈیل ڈول کی لڑکیاں مردوں سے کم ظالم نہیں تھیں۔ بات بات پر اتنی سختی سے چہرہ ہاتھوں میں دبوج رہی تھیں کہ جوی ہاتھ بندھے ہونے کی وجہ سے تڑپنے کے علاوہ اور کچھ نہیں کر پا رہی تھی۔ میک اپ سے پہلے کپڑے پہناتے ہوئے اس کے ہاتھ کھول دیے گئے تھے۔

اب تو وہ تب سے چپ چاپ کچھ تلاش کر رہی تھی۔ سامنے بکھری ہوئی چیزوں میں پڑا نیل فائلر بار بار اس کی اٹھتی نگاہوں کی زد میں تھا۔ جو لڑکی اسے تیار کر رہی تھی متواتر دوسری لڑکی کے ساتھ باتوں میں مگن تھی۔ وہ دونوں چینی زبان میں پتہ نہیں کیا باتیں کرتے ہوئے ان دونوں کو تیار کر رہی تھیں۔

اس کے ساتھ والی نشست پر موجود لڑکی اس کی طرح سہمی ہوئی نہیں تھی وہ پراعتماد انداز میں تیار ہو رہی تھی۔

اس کو تیار کرنے والی لڑکی اب بار بار کچھ اٹھانے کی خاطر دوسری طرف جا رہی تھی۔ اس کے ساتھ والی نشست پر موجود لڑکی اب مکمل طور پر تیار تھی۔ وہ کھڑی ہو کر خود کو جانچ رہی تھی سنہری رنگ کے نیم برہنہ لباس میں وہ خوبصورت لڑکی ہوش ربا لگ رہی تھی۔

مجھے واش روم جانا ہے لڑکی نے خود پر اچھتی نگاہ ڈالے خود کو تیار کرنے والی لڑکی سے کہا

اُس لڑکی نے سر ہلایا اور اس کے ہمراہ ایک طرف بڑھ گئی۔ جوی نے پھر سے نیل فائلر پر نگاہ جمائی۔ جیسے ہی اس کو تیار کرنے والی لڑکی کچھ اٹھانے کی خاطر ایک طرف ہوئی۔ جوی نے لپک کر نیل فائلر اٹھایا اور جل لگے بالوں کے جوڑے کے اندر نیل فائلر کو کچھ اس طرح پھنسایا کہ وہ مکمل طور پر چھپ گیا۔ بمشکل اپنی اٹکی سانس بحال کی۔ چند سکینڈ کے وقفے کے بعد دروازہ ایک دھماکے سے کھلا۔ چائز لڑکا ماتھے پر بل

ڈالے کھڑا تھا۔ وہ لمبے لمبے ڈگ بھرتا اس تک آیا اور ایک جھٹکے سے جوی کا گلا دبوچ لیا اور پھر اس کے بالوں میں سے نیل فانکر نکالتا ہوا پیچھے ہوا۔

وہ یہ بات کیسے فراموش کر گئی تھی کہ تمنا نے اسے بتایا تھا وہ لڑکی پر پوری نگاہ رکھتے ہیں۔ یہ لی تاؤ کا گھر نہیں تھا جہاں وہ کھانے والا فورک چھپا لیتی۔

ہوٹل سے بار بار فون آ رہا ہے، شیون سر غصے میں ہیں چائینز لڑکا اب اس کو تیار کرنے والی لڑکی سے مخاطب تھا۔

تیار ہے بلکل، اے۔۔۔۔۔ اٹھو جاؤ لڑکی نے اس لڑکے کی بات کا جواب دینے کے بعد گھور کر جوی کو حکم دیا

اس سے پہلے کہ وہ نشست سے اٹھتی لڑکا آگے بڑھا اور اسے بازو سے پکڑ کر زبردستی کھڑا کیا۔ ہاتھوں کو باندھ کر آنکھوں پر پٹی باندھی اور بازو تھامے کھینچتا ہوا باہر کی طرف چل دیا۔ کچھ دیر میں وہ ایک گاڑی کی نشست پر بیٹھ چکی تھی۔

کہاں جانا ہے؟ شاید ڈرائیونگ نشست پر موجود لڑکا دوسرے سے سوال کر رہا تھا۔

میٹنگولے۔۔۔ دوسرے لڑکے کی آواز ابھری



صبح کے سات بجے ہی، ملک ہاؤس میں تو جیسے بھونچال آ گیا تھا۔ لاؤنج سے ابھرتی اونچی آوازوں کا شور باہر لان میں بھی سنائی دے رہا تھا۔ دران کا یوں مدرسے میں قاری پر حملہ کرنے کے بعد گھر میں بھاگ آنا کسی قیامت سے کم نہیں تھا۔

ملک ہاؤس کے سارے مکین لاؤنج میں جمع تھے۔

دستگیر بیگم چشمے کی اوٹ سے خونخوار نگاہیں دران پر جمائے پلنگ پر بیٹھی تھیں۔ پلنگ کے ایک کنارے پر یاور دران کو اپنے سامنے کھڑا کئے ہوئے تھا اور پاس پڑی کرسی پر اسفند ملک پریشان حال بیٹھے

تھے۔ عصمت، روبی، طلعت، سونی، برہان اور فائقہ لاؤنج میں ایک قطار صورت کھڑے تھے۔ کسی کی آنکھوں میں حیرت تھی تو کسی کی آنکھوں

میں خوف تھا مگر نفرت کی آمیزش سب میں گھلی تھی۔

دیکھا بھاگ آیا نا مدرسے سے میں کہے دیتی ہوں، یہ گندہ خون اور
برداشت سے باہر ہے میرے دستگیر بیگم نے ناک بسورے اونچی آواز
میں حکم سنایا

چہرے پر انگنت نفرت اور حقارت موجود تھی۔ ان کا خون کھول رہا
تھا۔ بس میں نہیں تھا کہ یاور کے ہاتھوں سے کھینچ کر دران کی درگت
بنا دیں۔

صرف بھاگ کر نہیں آیا اماں۔ وہ جو حال کیا ہے نہ اس نے مولوی
کا۔ وہ کیس کر دے گا ہم پر، ہسپتال پڑا ہے بیچارا روپی نے تنک مزاجی
سے ہاتھ ہوا میں نچاتے ہوئے معلومات دیں۔

دران گردن جھکائے ضبط کے عالم میں کھڑا تھا۔ اسفند ملک نے ایک
غصیلی نگاہ روپی ہر ڈالی جس کی اسے کوئی پرواہ نہیں تھی۔

ارے بھئی ہم پر کاہے اس ناس پٹے پر کریں کیس، جیل ہو جائے ہماری

بلا سے اس شیطان مردود کو دستگیر بیگم نے تسبیح والا ہاتھ اونچا کرتے ہوئے بد دعا دی

اماں خدا کا واسطہ ہے آپ چپ کریں مجھے پوچھنے تو دیں اس سے کیوں کیا اس نے ایسا یاور نے گردن گھمائے دستگیر بیگم سے التجا کی چہرہ دران کی طرف گھمایا اور سر کو ہلکا سا جھکا کر دران کے چہرے کی طرف دیکھا۔

ارے کیوں کیا ابھی بھی تجھے نہیں پتا چلا قرآن ہی نہیں پڑھنا چاہتا ہے یہ، یہودی کہیں کا، منحوس مارا دستگیر بیگم نے ماتھے پر بل ڈالے سخت آواز میں کہا

اسفند جو تب سے سر جھکائے ہوا تھا ایک جھٹکے سے سر اٹھایا اور دستگیر بیگم کے آگے ہاتھ جوڑے، دستگیر بیگم نے منہ بسورہ اور سر پر اوڑھا دوپٹہ کھینچ کر نیچے کیا۔

دران میری طرف دیکھو ہاں بولو کیوں کیا ایسا؟، کیا قاری مارتا تھا

تمہیں؟ یاور نے دران کے چہرے کو دونوں ہاتھوں میں لے کر وہی سوال دہرایا

ارے تو کیا ہوا اگر مارتا تھا قرآن یاد کرانے کو سب استاد مارتے ہیں تو کیا بچے ان کے گلے کاٹ دیتے ہیں، اب تو مجھے اس سے خوف آنے لگا ہے دستگیر بیگم کہاں چپ رہنے والوں میں سے تھیں

یاور نے دستگیر بیگم سے لاپرواہی برتتے ہوئے دران کے چہرے کو پھر سے اوپر کیا

دران میری طرف دیکھو بیٹا، تم نے یہ بہت غلط کیا تمہیں معلوم بھی ہے ہم لوگ کس مصیبت میں پھنس چکے ہیں، قاری ہسپتال پہنچ گیا ہے یاور نے حد درجہ تحمل سے کہا

دران خاموش کھڑا بس یاور کی آنکھوں میں دیکھ رہا تھا۔ یاور کے دماغ میں اس کے لیے فکر کے علاوہ کچھ نہیں تھا۔ اور ایسا ہی کچھ حال پیچھے کرسی پر بیٹھے اسفند ملک کا تھا۔ ان دونوں کے علاوہ یہاں موجود ہر نفس کے دل و دماغ میں اس کے اس عمل پر غصہ اور نفرت تھی۔

بولو دران کچھ یاور نے اسے ہلاتے ہوئے پھر سے پوچھا
وہ دران کو دونوں کندھوں سے تھامے اپنے بالکل سامنے کھڑا کئے ہوا
تھا۔

منہ سے کچھ پھوٹے پھر نا عذاب کہیں کا، بس گھورتا ہے اور مارتا ہے
عصمت نے ناک چڑھا کر پوری گفتگو میں اپنا حصہ ڈالا
مجھے قرآن نہیں پڑھنا سپاٹ لہجے میں اس نے مختصر جواب دیا
لو سن لو بس۔۔۔ روبی نے ہاتھ کھڑا کیا

رک کبخت مارے تیرے تو اچھے بھی پڑھیں گے دستگیر بیگم نے اچک
کر پاس پڑی چھڑی اٹھائی اس سے پہلے کے وہ دران کی پشت پر چھڑی
کی ضرب لگاتیں یاور ایکدم سے دران کو لے کر دور ہوا
اماں بس۔۔۔ یاور نے ہاتھ کھڑا کیئے اونچے آواز میں روکا

دران کو ایک جھٹکے سے اپنے پیچھے کیا جو اسی طرح بت بنا گھور رہا
تھا۔ یاور دران کا ہاتھ تھامے کمرے کی طرف بڑھ گیا۔

اسی کا سر چڑھایا ہے اور کچھ نہیں روبی نے ناک چڑھا کر سارا الزام
یاور پر دھر دیا۔

سب کچھ دیر یونہی کھڑے رہے پھر آہستہ آہستہ اپنے اپنے کمروں میں
گھس گئے۔



موسیقی کے مدھر سے جلت رنگ منگیولے کے اس رنگین ماحول کو افسوں
زدہ بنا رہے تھے۔ خفیف سی باتوں کی مختلف زبانوں میں بازگشت ارد گرد
سے ابھر رہی تھی، کھنکتے قہقہے، اور مشروب اور شراب کے گلاسوں کے
بجنے کی آوازیں اس کشادہ لان کے ہر کونے سے ابھر رہی تھی۔ مختلف
صحافی اور کیمرہ مین ارد گرد کے بہت سے مناظر کو قید کر رہے تھے۔

دران کے یہاں پہنچتے ہی بروس چونکا ہو چکا تھا۔ ہاروی سب اس پر
چھوڑ کر ایک طرف ہو چکا تھا۔ درانگ کی لائیو ویڈیو ایک ساتھ بہت
جگہ چلانے کا ایک مضبوط منصوبہ تیار کر لیا گیا تھا۔ بروس کو اب دران
کو مشروب پلانا تھا۔

بار کے کاؤنٹر پر کہنی ٹکائے وہ کن اکھیوں سے لان کے ایک کونے میں کھڑے دران اور انل کو جانچ رہا تھا جو باتوں میں مگن تھا۔ ایک کمینی سی مسکراہٹ نے اس کے لبوں کا گھیراؤ کیا۔ کاؤنٹر پر اس کی انگلیوں کے پور دھیرے دھیرے بج رہے تھے جن میں اس کھیل کی شروعات میں ہی فتح یابی جیسا رقص تھا۔

سر سافٹ ڈرنک

کاؤنٹر کے دوسری طرف موجود لڑکے نے مشروب کے دو گلاس کاؤنٹر پر رکھ کر آہستگی سے آگے سرکائے۔ گلاسوں میں موجود شربتی رنگ کا مشروب گلاس کے کناروں سے ٹکرا کر لہریں بنا گیا تھا۔

بروس نے ایک زہریلی مسکان لبوں پر سجائی۔ ہاتھ اوپر اٹھایا اور مٹھی میں دبائی دو گولیاں انگلیوں کو آہستگی سے کھولتے ہوئے دائیں گلاس میں گرا دیں۔ گلاس کو بڑی نرماہٹ کے ساتھ اٹھایا اور دھیرے سے ہوا میں دائرہ بناتے ہوئے گھمایا۔

گولیوں کے گرتے ہی مشروب میں اُبال آیا اور پھر بلبلوں کی صورت

ہے۔۔۔ کم بروس نے ہاتھ کے اشارے سے خالی ٹرے تھامے
 کاؤنٹر پر کھڑے ویٹر کو بلایا۔

ویٹر مودب انداز میں ٹرے تھامے پاس آیا۔ بروس نے دونوں گلاسوں کو بہت احتیاط سے اسی ترتیب کے ساتھ ٹرے پر سجایا۔ سر کو ہلکا سا خم دے کر لڑکے کو اپنے ساتھ چلنے کا اشارہ کیا۔

کچھ دیر میں ہی وہ، ویٹر اور ٹرے میں سجے مشروب کے دو گلاس سمیت دران کے سامنے تھا۔ نظر بھر کر اس کے خوبرو سراپے کو دیکھا۔ بالوں کو سلیقے سے جل سے پیچھے کے رُخ سیٹ کیے وہ آج مختلف مگر سحر کن شخصیت کا مالک لگ رہا تھا۔

ہے۔۔۔۔۔ درانگ بروس نے خوشگوار لہجے میں ہاتھ آگے
بڑھاتے ہوئے خیر مقدم کیا۔

دران نے ایک لمحے کو اس کے بڑھے ہاتھ اور خوشگوار انداز کو دیکھا اور پھر سنجیدگی سے جیب میں ڈالا ہاتھ نکالا اور اس کے ہاتھ کو تھام لیا۔ وہ تو بہت پر جوش دکھائی دے رہا تھا ہاتھ کو پکڑ کر زور سے ہلاتے ہوئے وہ چمکتی آنکھیں دران کی گہری آنکھوں میں گاڑے مسکرا رہا تھا۔

بہت دیر سے آئے آنکھیں منتظر تھیں تمھاری چمکتے ہوئے جھوٹی محبت جگائی

میں وقت پر پہنچنے کا عادی ہوں آپ نے انتظار وقت سے پہلے شروع کر دیا ہو گا ٹھہرے لہجے میں جواب دیا

لبوں پر وہی معنی خیز مسکراہٹ تھی جو دوسرے کی سوچ کو جانچ کر سچ ثابت ہونے پر مزین ہوتی تھی۔ بروس نجل ہوا پھر آدھے جسم کو ہلکا سا خم دیے پاس کھڑے ویٹر کی طرف مڑا۔ وہ جانتا تھا دران کے گلاس کو وہ ٹرے کے وسط میں اور انل کے گلاس کو کنارے پر رکھ کر لایا تھا اس نے اسی ترتیب کو ذہن نشین رکھتے ہوئے دران کے گلاس کو اٹھایا۔

سافٹ ڈرنک۔۔۔۔

بروس نے مسکراتے ہوئے گلاس دران کی طرف بڑھایا۔ دران نے ایک لمحے کو گلاس پر نگاہ جمائی پھر پراعتماد انداز میں گلاس تھام لیا۔

بروس اب ائل کی طرف گلاس بڑھا رہا تھا ائل نے ہاتھ میں پکڑے موبائل پر ہلکی سی جنبش کی اور موبائل جیب میں رکھا۔ جاندار مسکراہٹ سجائے بروس کے ہاتھ سے گلاس تھام لیا۔

ایک۔دو۔۔۔

دو سکینڈ کے توقف کے بعد ہی وہاں موجود نفوس کے درمیان موبائل فون رنگ گونج اٹھی۔ دران نے لبوں کے قریب کیے ہوئے گلاس کو نیچے کیا۔ جیب میں ہاتھ ڈالا موبائل بج رہا تھا اور اوپر ائل کا نمبر چمک رہا تھا۔

دائیں ہاتھ میں تھاما گلاس ائل کی طرف بڑھایا۔ جیسے ہی گلاس ائل کے ہاتھ میں منتقل ہوا اسی لمحے بروس کی نگاہیں اس کی تھمی سانسوں کے ساتھ گلاس پر جمی۔ دران موبائل کان سے لگا چکا تھا۔

انل کے دونوں ہاتھوں میں اب مشروب سے بھرے ایک جیسے گلاس موجود تھے دران کا گلاس وہ بائیں ہاتھ میں تھامے ہوئے تھا۔ وہ دران کے گھونٹ بھرنے سے پہلے تک یہاں سے جانے والا نہیں تھا یہ وہ باخوبی جانتا تھا۔

ہیلو۔۔۔ مصروف سے انداز میں فون کان سے لگائے وہ چند قدم آگے بڑھا۔

بروس کن اکھیوں سے جانچتی نگاہ انل کے بائیں ہاتھ پر رکھے ابھی وہیں کھڑا تھا۔ انل نے گہری نگاہوں سے بروس کی طرف دیکھا۔ ذہن میں دران کی آواز گونج رہی تھی۔

تم مجھے کال کرو گے۔ میں تمہیں اپنا گلاس پکڑاؤں گا

وہ اس کے کہنے کے مطابق گلاس تھام چکا تھا۔ ذہن میں اس کی اگلی ہدایت گونجی۔

وہ میرے گلاس پر نظر رکھے گا اس لیے جس وقت میں پلٹوں گا تمہیں

پورا کور کروں گا اور تمہارے والا گلاس پکڑتے ہی ایک سکینڈ سے پہلے
تم میرا گلاس دوسرے ہاتھ میں منتقل کرو گے

دران کی دی ہوئی ہدایت وہ ذہن میں دہرا رہا تھا اور جیسا اس نے کہا
تھا ویسا ہی ہوا۔ بروس وہاں سے جانے کے بجائے وہیں اس کے ہاتھوں
پر نگاہ جمائے کھڑا تھا۔ دران فون کو واپس اپنی جیب میں رکھتے ہوئے پلٹا
اور اس کی طرف بڑھا اب ایک سکینڈ میں انہیں اس سرب پر عمل
کرنا تھا۔

جیسے ہی دران نے اس کے بالکل سامنے آکر اس کے گلاس کو تھاما۔ انل
نے اتنی ہی تیزی سے اس کے والے گلاس کو دائیں ہاتھ میں منتقل کیا۔
دران کے پلٹتے ہی بروس کی نگاہ انل کے ہاتھوں پر گئی تھی اور پھر اس
کی اٹکی سانس بحال ہوئی۔ دران نے درست گلاس ہی واپس پکڑا تھا۔
دران نے گلاس تھامتے ہی لبوں کو لگایا۔ اس کے گھونٹ بھرتے ہی
بروس کے چہرے پر فتح جیسے آثار تھے۔

بروس کا مقصد پورا ہو چکا تھا اس کا اب یہاں کھڑے رہنا بیکار تھا وہ چند ادھر ادھر کی باتوں کے بعد دونوں کو پارٹی سے لطف اٹھانے کا کہتا ہوا وہاں سے جا چکا تھا۔

اس کے جاتے ہی ائل دران کے قریب ہوا جو بڑے مزے سے مشروب کے گھونٹ بھر رہا تھا۔

مجھے ان کی سمجھ آتی ہے۔ وہ یہ سب کیوں کر رہے ہیں۔ وہ تمہارا یہ بھرم ختم کرنا چاہتے ہیں جو تمہیں پوری انڈسٹری میں سب سے منفرد بناتا ہے۔ لیکن تم اپنے ساتھ ایسا کیوں کر رہے ہو؟ یہ میری سمجھ سے باہر ہے ائل اس وقت بھی اس کے اس فیصلے کو لے کر نالاں تھا۔

دران نے اس کی بات پر نگاہ سامنے جمائی جہاں سوئمنگ پول کے پانی میں روشنیوں سے جگمگاتی عمارت کا عکس جھللا رہا تھا۔

مجھے خود نہیں پتا۔ میرا دل بھی کہہ رہا ہے۔ میں یہ سب کیوں کر رہا ہوں؟ لیکن اس وقت میں اپنے دماغ کے قابو میں ہوں جو کہہ رہا ہے۔ مجھے یہ کرنا ہے

دران نے ساکن نگاہ دھیرے سے لہریں بناتے عکس پر جما کر جواب دیا
 ائل نے گہری نگاہ اس پر ڈالی وہ متواتر مشروب کے گھونٹ بھرتا جا رہا
 تھا۔ ائل کو بھی مشروب پینا تھا۔ وہ لوگ دران کو جانچ رہے ہوں گے
 اس لیے ان کی چھوٹی سی غلطی بھی ان کو مشکوک بنا سکتی تھی۔

آہ۔۔۔ تو میں سمجھ جاؤں پھر یہ معاملہ اتنا سیدھا نہیں جتنا دکھائی دے
 رہا ہے

ائئل نے ایک ہاتھ ہوا میں ہاتھ اٹھائے تاسف ظاہر کیا۔ دوسری طرف
 گہری خاموشی تھی۔

اب کمرے میں اس لڑکی کے آنے کے بعد کیا کرو گے تم؟ ائل نے
 مشروب کا گھونٹ بھرا

جو انہوں نے سوچا ہے اس کا اُلٹ کروں گا مجھے پتا ہے میری یہ ویڈیو
 لائیو چلے گی پرسونل لہجے میں جواب دیا اور گلاس میں موجود مشروب
 ایک سانس میں ہی اپنے اندر اندیل لیا۔



گاڑی ہلکی سی چراچرہٹ کے بعد رکی تھی۔ وہ گاڑی کی پچھلی نشست پر بیٹھی اب پاگلوں کی طرح گردن ارد گرد گھما رہی تھی جبکہ سیاہ پٹی آنکھوں پر بندھی ہونے کے باعث گھپ اندھیرے کے سوا کچھ نہیں تھا۔ اس کی آنکھوں پر بندھی یہ پٹی مختلف مقامات پر اتاری گئی تھی لیکن اس وقت اس کے ساتھ ایک لڑکا کمر پر پسٹل رکھ کر بیٹھ جاتا تھا۔ پتا نہیں کتنے گھنٹوں کی مسافت کے بعد وہ اب کہیں پہنچے تھے۔

خوف سے دل لرز رہا تھا۔ پتا نہیں وہ اب کہاں ہو گی اور یہاں اس کے ساتھ کیا سلوک کیا جائے گا ذہن خوف کے زیر اثر مفلوج ہو رہا تھا۔ گاڑی کا دروازہ کھلنے کی آواز ابھری اور پھر کسی نے اسے بازو سے کھینچتے ہوئے گاڑی سے اتارا۔

گاڑی سے اترنے کے بعد اس کی آنکھوں سے پٹی کو پھر سے ہٹا دیا گیا۔ اچانک سے تیز روشنیوں نے آنکھوں کو چندھیا دیا۔ وہ بھاری نقلی پلکوں اور میک اپ سے اٹی آنکھوں کو زور سے میچ چکی تھی۔

گاڑی سے اترنے والے دونوں لڑکوں میں سے ایک لڑکا اب اس کے

ہاتھ کھول رہا تھا جبکہ دوسرا اس کو پسٹل دکھاتے ہوئے خبردار کر رہا تھا۔

جوی نے ایک اچھٹی نگاہ اس شاندار عمارت پر گھمائی جس کی راہداری پر اب وہ دونوں لڑکوں کے ہمراہ ان کے درمیان میں چل رہی تھی۔ اونچی ہیل اور کٹ دار میکسی سے باہر نکلتی ایک ٹانگ کی وجہ سے اسے چلنے میں دشواری پیش آ رہی تھی۔

پسٹل دکھانے والے لڑکے نے بڑے انداز میں اس کی کمر کے گرد بازو حائل کر رکھا تھا۔ راہداری سے آگے آتے ہی جیسے اس اندھیری رات میں بھی بہار کا سا سماں تھا۔ مینگولہ کے وسیع لان کا منظر سحر پھونک رہا تھا۔ وہ کیا کوئی بھی دیکھتے ہی پہچان جاتا کہ یہ کوئی بہت بڑی تقریب تھی۔ وہ لڑکے اب اس کے ہمراہ چلتے ہوئے راہداری سے تھوڑا آگے آنے کے بعد رک چکے تھے۔ شاید وہ یہاں کسی کا انتظار کر رہے تھے۔ چند سکینڈ کے وقفے کے بعد ایک مغربی شخص ان کی طرف آتا دکھائی دیا۔ وہ جیسے جیسے فاصلہ کم کرتا جا رہا تھا۔ اُس کی جوی پر ٹکی آنکھیں

سکڑتی جا رہی تھیں اور پیشانی پر پڑے شکن گہرے ہو رہے تھے۔
تیز تیز ڈگ بھرتا وہ شخص اب لال بھبھوکا چہرہ لیے ان تینوں کے
سامنے تھا

یہ کس کو اٹھا لائے ہو؟ کون ہے یہ؟ بروس غصے میں دانت پستے ہوئے
دونوں لڑکوں پر چڑھ دوڑا

وہی لڑکی جو آپ نے منگوائی اور شیون باس نے جس کو یہاں لانے کا
کہا برجستہ جواب آیا
NEW ERA MAGAZINE
Novels|Afsana|Articles|Books|Poetry|Interviews
وہ آپس میں انگلش میں بات کر رہے تھے۔ جو وہ با آسانی سمجھ رہی
تھی۔ وہ یقیناً کسی اور کی جگہ یہاں غلطی سے آگئی تھی۔ اس لیے سامنے
کھڑا آدمی اب دونوں لڑکوں پر بھڑک رہا تھا۔

یہ وہ لڑکی نہیں ہے۔۔۔ احمق۔۔۔ میں نے لیساکا کہا تھا۔ بے ساختہ
بروس کا ہاتھ اپنی پیشانی کو پیٹ گیا۔

دونوں لڑکے اب ہونقوں کی طرح ایک دوسرے کی صورت دیکھ رہے

تھے جبکہ بروس اب غصے میں جیب میں ہاتھ ڈال کر اپنا موبائل نکال چکا تھا۔ تیزی سے موبائل کی سکرین پر انگلیاں نچانے کے بعد وہ موبائل کو کان سے لگائے غصے میں اب دوسری طرف موجود نفس کے فون اٹھانے کے منتظر تھا۔ اس کو زیادہ دیر انتظار نہیں کرنا پڑا تھا۔

یہ کس کو بھیج دیا ہے؟ لیسا کہاں ہے؟ دوسری طرف سے جس نے بھی فون اٹھایا تھا۔ بروس اس پر سخت لہجے میں برس پڑا۔

مطلب۔۔۔؟ لیسا ہی بھیجوائی ہے شیون نے حیرت کا اظہار کیا یہ لیسا نہیں ہے۔ کس کو اٹھا کر بھیج دیا۔ سارا پلین چوپٹ کر دیا بروس کا غصہ شدت اختیار کرتا جا رہا تھا۔

اے۔۔۔۔۔ نام کیا ہے تمہارا؟ بروس نے فون کو کان سے ہٹائے کرخت لہجے میں جوی سے پوچھا

جوی جو کان کھڑے کیے اس کی باتیں سمجھ رہی تھی۔ ایک لمحے کے لیے سٹپٹا کر تینوں کی طرف دیکھا۔

ج۔۔۔۔۔جوی گھٹی سی آواز میں اپنا نام بتایا

اس سے پہلے کہ وہ شیون کو کچھ سمجھاتا۔ وہ خود ہی سمجھ گیا تھا کہ لیسا کی جگہ وہ نئی لڑکی مینگولے پہنچ گئی ہے۔

اوہ!!! لگتا ہے لڑکیاں اس کی شیون کی پریشان کن آواز ابھری

مجھے لیسا ہی چاہیے۔۔۔۔۔ے بروس نے چبا چبا کر غصے میں کہا دیکھو بروس یہ ممکن نہیں اب۔ لیسا دو گھنٹے پہلے اس لڑکی کی جگہ دوسرے ہوٹل پہنچ چکی ہے اور کلائنٹ کی کال آچکی ہے مجھے

تو میں کیا کروں اب۔ میرا کیا ہاں۔۔۔۔۔؟ بروس کی آواز مزید اونچی ہوئی

دیکھو میں سمجھتا ہوں غلطی ہوئی ہے۔ مگر اب کچھ نہیں ہو سکتا سوائے اس کے کہ تم اس لڑکی سے کام چلاؤ ایک دم فریش۔۔۔

شٹ اپ!!!!!! جسٹ شٹ اپ بروس نے فون کو کان سے دور

کیے۔ چیخ کر اس کی بات کو کاٹتے ہی فون بھی کاٹ دیا۔

ایک آبرو چڑھائے جانچتی نگاہ جوی پر ڈالی۔ شیون کی بات غلط نہیں تھی۔ میرون گاؤن میں ملبوس سامنے کھڑی یہ لڑکی لیسا کی طرح حسین و جمیل تو نہیں تھی مگر بلا کی پرکشش تھی۔ اس کے چہرے پر اس کی سیاہ بڑی آنکھیں اس کے عام سے نقوش پر بھاری تھیں۔ قد متوازن ہونے کے باوجود جسامت کا سڈول پن اسے منفرد بنا رہا تھا۔ بروس نے گہری سانس باہر اندیلی۔ خونخوار نگاہوں سے لڑکوں کو گھورا۔

اسے فلحال میرے کمرے میں لے کر چلو پھر بتاتا ہوں میں آگے سامنے کھڑے لڑکے کو ہاتھ سے اشارہ کرتا ہوئے حکم صادر کیا اور آگے چل پڑا۔ دونوں لڑکے جوی کے ہمراہ اس کی تقلید کر رہے تھے۔ جوی بے بسی سے ارد گرد دیکھ رہی تھی۔

نجانے یہ کونسی جگہ تھی اور اب یہ بھڑیے اس کے ساتھ آگے کیا کرنے والے تھے۔ یہ خوف ہر اٹھنے والے قدم کے ساتھ بڑھتا جا رہا تھا۔



سورج پورے جو بن میں آسمان پر چمک رہا تھا۔ تیز شعائیں کراچی شہر کو اپنی لپیٹ میں لیے ہوئے تھیں۔

ایلمنٹری بوائز سکول کی اس سرخ اور سفید عمارت میں اس وقت لڑکوں کا بے ہنگم شور گونج رہا تھا۔ یہ شاید سکول کی ریس کا وقت تھا۔ انگنت ایک ہی قطار میں بنے کمروں والے اس سکول کا یہ چھٹی جماعت کا کمرہ تھا۔

لکڑی کے اوپری پھٹے والے لوہے کے ڈیسک افقی قطاروں میں لگے تھے۔ سفید روغن والی دیواروں پر کاغذ کے بنے چارٹ جگہ جگہ دیواروں پر چسپاں تھے۔ سامنے کی دیوار پر سیاہ بورڈ نصب تھا جس کے نیچے سفید رنگ کے چاک بکھرے ہوئے تھے۔ اس وقت کمرہ جماعت میں ادھم مچا تھا۔ کچھ لڑکے بھاگ دوڑ رہے تھے۔ ایک دوسرے کو چاک مار رہے تھے اور کچھ ڈیسک کے اوپر بیٹھے ٹفن کھولے کھا رہے تھے۔

ان سب میں وہی تھا جو کتاب کھولے انہماک سے پڑھنے میں مگن

تھا۔ یاور ملک کی بدولت وہ پھر سے سکول میں آنے میں کامیاب ہو گیا تھا۔ اسے برہان اور فائقہ کی طرح کسی انگلش میڈیم نجی سکول میں نہیں ڈالا گیا تھا۔ یہ کراچی کا سرکاری سکول تھا۔

وران نے آدھا سال گزرنے کے بعد داخلہ لیا تھا۔ اسے سکول آتے مہینہ ہو چکا تھا لیکن وہ چپ چاپ بیٹھا اپنا پڑھتا رہتا تھا۔ کچھ لڑکوں نے پہلے پہل اس کے ساتھ بات چیت کی کوشش کی مگر اس کے کم بولنے کے باعث پیچھے ہٹتے گئے۔

لڑکوں کے اس شور میں اچانک سکوت جماعت کا دروازہ زور سے دیوار میں لگنے کی وجہ سے آیا۔ توصیف تیوری چڑھائے آگے بڑھا۔ وہ ان کی جماعت کا نا صرف مانیٹر تھا بلکہ سکول کے ہیڈ ماسٹر صاحب کا اکلوتا سپوت بھی تھا۔ جماعت کیا سکول کے تمام لڑکے اس سے ڈرتے تھے بس یوں سمجھیں کہ سکول میں اس کا سکہ چلتا تھا۔

توصیف نے غصے سے درمیانی قطار میں موجود تیسرے ڈیسک پر بیٹھے انل یوسف کو ایک جھٹکے سے گریبان سے تھام لیا۔

کھڑا ہو جا رعب دار آواز میں وہ ائل کو حکم صادر کر رہا تھا۔

ائل نے گھور کر دیکھا مگر اٹھا نہیں۔ توصیف کے ساتھ کھڑے لڑکے ہاتھوں میں بلے اور ہاکی اٹھائے ہوئے تھے۔ وہ شاید سکول کے میدان میں کھیل رہے تھے اور اب ائل کی شکایت ملنے پر یہاں آئے تھے۔ سکول میں موجود ہر پانی کے کولر کے ساتھ سٹیل کا ایک عدد گلاس زنجیر سے باندھا گیا تھا لیکن ائل کو عیسائی ہونے کے باعث اس گلاس میں پانی پینے کی اجازت نہیں تھی۔

کھڑا ہو سنا نہیں توصیف تیکھی آواز میں دھاڑا

پوری جماعت کے لڑکے اب سب مصروفیت چھوڑ کر ان کی طرف متوجہ تھے۔ دران نے کتاب پر سے سر اٹھایا اور ڈیسک پر بیٹھے معصوم صورت لڑکے کو دیکھا جو توصیف کے مقابلے میں ناتواں تھا لیکن وہ اس سے دب نہیں رہا تھا۔

کولر کے گلاس میں پھر سے پانی پیا تم نے؟ توصیف نے غصے میں ناک پھلاتے ہوئے پوچھا

ہاں پیا۔ وہ سب کے لیے ہے۔ وہاں نہیں لکھا کہ صرف مسلمان لڑکے
پی سکتے ہیں۔ ائل نے برابر تیوری چڑھائی

زیادہ زبان چلانے کے ضرورت نہیں سمجھا۔ کتنی دفعہ سمجھایا ہے تجھے لگتا
بات تیری کھوپڑی میں گھستی نہیں ہے۔ توصیف نے اس کے گریبان پر
اپنی گرفت مزید بڑھائی۔

ائل کی گریبان چھڑوانے کی ساری کوششیں ناکام جا رہی تھیں۔ توصیف
نے ایک جھٹکے سے اسے ڈیسک سے نیچے گرایا۔ اب وہ اس کے گریبان
کو تھامے باقاعدہ اسے مار رہا تھا۔ پوری جماعت تماشہ دیکھ رہی تھی کسی
میں اتنی ہمت نہیں تھی کہ ائل کو چھڑواتے۔ توصیف اسے زمین پر
لٹائے مسلسل اس کے چہرے پر موکے جڑ رہا تھا۔

دران ایک جھٹکے سے اپنی جگہ سے اٹھا۔ کنپٹی کی رگیں تن گئی تھیں اور
آنکھیں غصے میں سکڑ گئی تھیں۔ تیز تیز ڈگ بھرتا وہ ایک سکینڈ میں
توصیف کے سر پر کھڑا تھا۔ توصیف نے مکا جڑنے کے لیے بازو اٹھایا اور
اب کی بار بازو نیچے نہیں آیا ہوا میں معلق رہ گیا۔ غصے سے گردن گھما

کر دیکھا۔

دران پیشانی پر بل ڈالے کھڑا تھا۔ وہ دکھنے میں دبلا پتا تھا لیکن طاقت اتنی تھی کہ توصیف اپنی پوری قوت کے باوجود ہاتھ نہیں ہلا پا رہا تھا۔

تو کون ہے ابے توصیف نے غراتے ہوئے پوچھا

اس کا چہرہ اب قوت لگانے کی وجہ سے سرخ ہو رہا تھا۔ آس پاس کھڑے لڑکے توصیف کی حالت پر دبی دبی ہنسی ہنس رہے تھے۔

اس کا گریبان چھوڑ دران نے سنجہ گی سے مگر ٹھہرے لہجے میں حکم دیا۔

چلو ایک اور ٹڈی کو زکام ہو گیا توصیف نے استہزایہ مسکراہٹ سجائے
تمسخر اڑایا

تو بولتا بھی ہے رے۔۔۔ میں تو سمجھا گو نگا ہے تو توصیف کے تمسخرانہ انداز پر پوری جماعت میں قہقہے گونج اٹھے۔

چپ چاپ جا اور باقی لڑکوں کی طرح اپنی جگہ پر بیٹھ جا سمجھا۔ نہیں تو

اس سے پہلے تیری کھوپڑی کھول دوں گا توصیف نے بڑے رعب سے
ناک چڑھاتے ہوئے کہا

دران نے ایک نگاہ اس کے چہرے پر ڈالی اور پھر دوسری انل کے
گریبان پر اگلے ہی لمحے وہ پاس کھڑے لڑکے کے ہاتھ سے بلا چھین کر
توصیف کے سر پر مار چکا تھا۔



سورج ڈوبتے ہی سرمی روشنی لائینز ایریا کی تمام عمارتوں کو ہلکی ہلکی ہوا
سے ٹھنڈک بخشنے لگی تھی۔ چوتھی منزل کے اس فلیٹ میں خاموشی چھائی
تھی۔ مریم کسی پڑوسی کی طرف تھی۔ جو ت کھیلنے گیا تھا۔ میری کتابوں
میں سر دیے بیٹھی تھی۔ ایسے میں وہ چھوٹے سے کمرے میں موجود
بکھرے بال، پڑمردہ صورت اور حلقے زدہ آنکھوں کے ساتھ پلنگ پر اپنے
دوپٹے کی تلاش میں تکیے الٹ پلٹ رہی تھی۔

ہلکے زرد رنگ کے جوڑے میں اداس آنکھوں کے نیچے موجود گالوں پر
زردی جھلک رہی تھی۔ گھنگرالے سیاہ بال اوپر کو پھولے ہوا میں دھیرے

دھیرے ہل رہے تھے۔ اس دن چھت کی ملاقات کے بعد چار ماہ اور تین دن گزر گئے تھے دران اسے پھر کبھی یہاں نہیں نظر آیا تھا۔ وہ ملاقات اس کی پہلی ملاقات تھی لیکن وہ اس کے سحر میں ایسی جکڑی گئی تھی کہ چاہ کر بھی نکل نہیں سکی۔ یوں محسوس ہوتا تھا وہ انسان نہیں جنات میں سے تھا اور وہ آسیب زدہ ہو گئی ہے۔

دماغ نے دل کی بہت کلاس لی۔ ہر جتن کر ڈالے پر وہ ایسا بغاوت پر اترا کہ ہر چیز میں ہر چہرے میں اسی کا عکس تلاشنے لگا۔ دل میں وسوسے گھر کرنے لگے کیا پتا وہ اب اس دنیا میں نہیں رہا ہو۔ اس کی اس آسیب زدہ حالت کی اس کے دل کے بعد سنانا کو خبر تھی۔ ہر پل کا ساتھ اور دوستی تھی اس کی بدلتی حالت کیسے چھپ سکتی تھی اور آج وہ تنگ آ کر انو سے اس کے بارے میں پوچھنے کا فیصلہ کر چکی تھی۔ سنانا کے پوچھنے پر وہ اسے بتا چکی تھی وہ کہاں اور کیوں جا رہی ہے۔

پاگل مت بنو جوی رک جاؤ سمجھی سنانا نے اس کے بازو کو پکڑ کر پوری قوت سے اپنی طرف گھمایا۔

وہ جو دوپٹہ اٹھا کر گلے میں ڈالنے والی تھی گھوم کر سنانا کے روبرو ہوئی۔

اگر رکوں گی تو پاگل ہو جاؤں گی سپاٹ لہجے میں وثوق سے کہا
ایک منٹ یہ تو سوچو۔ انو کیا سوچے گا تم اس لڑکے کے بارے میں
کیوں پوچھ رہی ہو؟ سنانا نے رسان سے سمجھایا

کہہ دوں گی۔ یہ تو میں خود نہیں جانتی کہ میں اس کے بارے میں
کیوں پوچھ رہی ہوں برجستہ جواب دیا
آہستگی سے اپنا بازو اس کے ہاتھ سے چھڑوایا اور پلنگ پر سے دوپٹہ اٹھا
کر گلے میں ڈال لیا۔

جوی یہ تو جانتی ہو نہ کہ وہ مسلم ہے؟ سنانا نے سینے پر ہاتھ بندھے
سوال کیا۔

وہ اب اپنا دوپٹہ درست کر رہی تھی۔ نگاہیں چرائیں۔ پلکیں پھڑپھرائیں
ہاں تو میں نے کب کہا وہ عیسائی ہے ؟

نہیں کہا پر تم گناہ کر رہی ہو۔ ابا کو پتا چلے گا تو؟ سنانا تنک کر پھر سے
رو برو ہوئی

مطلب۔۔۔ کیا۔۔۔؟ کہنا کیا چاہ رہی ہو تم گناہ کیسا؟ جوی نے اب کی بار
غصے سے نگاہیں اس کی نگاہوں میں گاڑیں۔

مطلب یہ کہ تم اس سے محبت کرنے لگی ہو سنانا نے ایک سانس میں
کہا

سنانا کی آنکھوں میں گاڑیں اس کی آنکھیں پھر سے زاویہ بدلنے لگیں۔
نہیں سخت لہجے میں فوراً اس کی بات کو رد کیا

جھٹلاؤ مت مجھے۔ پاگل نہیں ہوں میں بہن ہوں تمہاری۔ ہر کسی کی تو
نہیں لیکن تمہاری آنکھیں پڑھنا میں جانتی ہوں۔ تم پاگل ہو چکی ہو اس
لڑکے کے لیے اور یہ پاگل پن اب شدت اختیار کرتا نظر آ رہا ہے مجھے
سنانا دو ٹوک لہجے میں جواب دیا۔

نہیں۔۔۔ تم۔۔۔ تم غلط ہو مجھے اس سے محبت نہیں ہے۔ اور محبت یوں

نہیں ہوتی گڑبڑا کر اس کی بات کی نفی کی۔

تو پھر کیسے ہوتی ہے؟ تم سے دو سال چھوٹی ہوں پر بچی اب میں بھی نہیں ہوں۔ چارہ ماہ ہو گئے ہیں تم بن پانی کی مچھلی کی طرح تڑپ رہی ہو۔ سر شام بالکنی کے چکر دوپہر کو حنا کے گھر کے بلاوجہ چکر، سنسان چھت پر جانا اور اب۔۔۔ اب کیا کرنے جا رہی ہو؟ انو سے اسکے بارے میں پوچھنے جا رہی ہو؟ سنانا نے پیشانی پر بل ڈالے اسے آئینہ دکھایا جو شاید اس کے ساتھ ساتھ خود کو بھی دھوکا دے رہی تھی۔

دوسری طرف خاموشی تھی۔ سنانا نے گہری سانس لی محبت سے اسے قریب کیا۔

جوی یہ کھائی ہے تم گری نہیں ہو ابھی اس میں۔ پلٹ آؤ اسے بھول جاؤ۔ وہ اجنبی تھا۔ ایک دن اتفاق سے ملاقات ہوئی تم دونوں کی اور بس سنانا نے رسان سے سمجھاتے ہوئے اب اسے دونوں کندھوں سے تھام لیا تھا۔

میں اس سے محبت نہیں کرتی سنانا۔ مجھے تو انو سے بس یہ پوچھنا ہے کہ

وہ زندہ ہے نہ؟ وہ اس دن چھت سے چھلانگ لگانے والا تھا تو۔۔۔ جوی
نے سر کو جھٹکتے ہوئے چڑ کر وضاحت دی
اور اگر انو نے کہا کہ وہ مر۔۔۔۔۔

ایک زور دار تھپڑ سنانا کے جملے کو مکمل نہیں کر سکا تھا۔ جوی اسے تھپڑ
مارنے کے بعد اب مجسم بنی کھڑی تھی جبکہ سنانا گال پر ہاتھ رکھے
حیرت سے اسے دیکھ رہی تھی۔

کتنے ہی پل خاموشی نگل گئی اور پھر آواز گونجی پر اعتماد۔۔۔
وہ مر نہیں سکتا۔۔۔

دلیگر لہجہ تھا۔ وہ جھٹکے سے پلٹی اور تیز تیز قدم بیرونی دروازے کی
طرف بڑھا دیے۔



♥ جاری ہے ♥

ہماری ویب میں شائع ہونے والے ناولز کے تمام جملہ و حقوق بمعہ مصنفہ کے نام محفوظ ہیں۔ ہمیں اپنی ویب نیو ایر میگزین New Era Magazine کیلئے لکھاریوں کی ضرورت ہے۔ اگر آپ ہماری ویب پر اپنا ناول، ناولٹ، افسانہ، کالم، آرٹیکل، شاعری، پوسٹ کروانا چاہیں تو اردو میں ٹائپ کر کے مندرجہ ذیل ذرائع کا استعمال کرتے ہوئے ہمیں بھیج سکتے ہیں۔

NEW ERA MAGAZINE

Novels|Afsana|Articles|Books|Poetry|Interviews

Neramag@gmail.com

انشا اللہ آپ کی تحریر ایک ہفتے کے اندر اندر ویب پر پوسٹ کر دی جائے گی۔ مزید تفصیلات کیلئے اوپر دیئے گئے رابطے کے ذرائع کا استعمال کر سکتے ہیں۔

شکریہ ادارہ: نیو ایر میگزین